

ॐ


विदेह पेटार [४२१-५२१]

४२१ ४२२ ४२३ ४२४ ४२५ ... ५२१



Videha Archives

Videha Archives



रिदेह पैठौर [४२१-७२१]

४२१ ४२२ ४२३ ४२४ ४२५... ७२१

विदेह ४३९



विदेह मैथिली साहित्य आन्दोलन: मानुषीमिह संस्कृताम्



सम्पादक: गजेन्द्र ठाकुर।

[विदेह- प्रथम मैथिली पाक्षिक ई-पत्रिका ISSN 2229-547X Videha e-Journal (since 2000) at www.videha.co.in]

ऐ पोथीक सर्वाधिकार सुरक्षित अछि। कॉपीराइट (©) धारकक लिखित अनुमतिक बिना पोथीक कोनो अंशक छाया प्रति एवं रिकॉर्डिंग सहित इलेक्ट्रॉनिक अथवा यात्रिक, कोनो माध्यमसँ, अथवा ज्ञानक संग्रहण वा पुनःप्रयोगक प्रणाली द्वारा कोनो रूपमे पुनरुत्पादन अथवा संचासन-प्रसारण नै कएल जा सकैत अछि।

(c) २०००- २०२६. सर्वाधिकार सुरक्षित। भालसरिक गाछ जे सन् २००० सँ याहू!सिटीजपर छल http://www.geocities.com/.../bhalsarik_gachh.html, <http://www.geocities.com/ggajendra> आदि लिंकपर आ अखनो ५ जुलाई २००४ क पोस्ट <http://gajendrathakur.blogspot.com/2004/07/bhalsarik-gachh.html> केर रूपमे इन्टरनेटपर मैथिलीक प्राचीनतम उपस्थितक रूपमे विद्यमान अछि (किछु दिन लेल <http://videha.com/2004/07/bhalsarik-gachh.html> लिंकपर, स्रोत wayback machine of https://web.archive.org/web/*/videha 258 capture(s) from 2004 to 2016- <http://videha.com/> भालसरिक गाछ-प्रथम मैथिली ब्लॉग / मैथिली ब्लॉगक एग्रीगेटर)।

ई मैथिलीक पहिल इन्टरनेट पत्रिका थिक जकर नाम बादमे १ जनवरी २००८ सँ 'विदेह' पड़ल। इन्टरनेटपर मैथिलीक प्रथम उपस्थितिक यात्रा विदेह- प्रथम मैथिली पाक्षिक ई पत्रिका धरि पहुँचल अछि, जे <http://www.videha.co.in/> पर ई प्रकाशित होइत अछि। आब “भालसरिक गाछ” जालवृत्त 'विदेह' ई-पत्रिकाक प्रवक्ताक संग मैथिली भाषाक जालवृत्तक एग्रीगेटरक रूपमे प्रयुक्त भऽ रहल अछि।

Videha eJournal (link www.videha.co.in) is a multidisciplinary online journal dedicated to the promotion and preservation of the Maithili language, literature and culture. It is a platform for scholars, researchers and writers to publish their works and share their knowledge about Maithili language, literature, and culture. The journal is published online to promote and preserve Maithili language and culture. The journal publishes articles, research papers, book reviews, prose and verse in Maithili and English languages. It also features translations of literary works from other languages into Maithili and from Maithili into English. It is a peer-reviewed journal, which means that articles and papers are reviewed by experts in the field before they are accepted for publication.

(c)२०००- २०२६. विदेह: प्रथम मैथिली पाक्षिक ई-पत्रिका (since 2000) ISSN 2229-547X VIDEHA. सम्पादक: गजेन्द्र ठाकुर। Editor: Gajendra Thakur. In respect of materials e-published in Videha, the Editor, Videha holds the right to create the web archives/ theme-based web archives, right to translate/ transliterate those archives and create translated/ transliterated web-archives; and the right to e-publish/ print-publish all these archives. रचनाकार/ संग्रहकर्ता अपन मौलिक आ अप्रकाशित रचना/ संग्रह (संपूर्ण उत्तरदायित्व रचनाकार/ संग्रहकर्ता मध्य) editorial.staff.videha@zohomail.in केँ मेल अटैचमेण्टक रूपमें पठा सकैत छथि, संगमें ओ अपन संक्षिप्त परिचय आ अपन स्कैन कएल गेल फोटो सेहो पठाबथि। एतऽ प्रकाशित रचना/ संग्रह सभक कॉपीराइट रचनाकार/ संग्रहकर्ताक लगमे छन्हि आ जतऽ रचनाकार/ संग्रहकर्ताक नाम नै अछि ततऽ ई संपादकाधीन अछि। सम्पादक: विदेह ई-प्रकाशित रचनाक वेब-आर्काइव/ थीम-आधारित वेब-आर्काइवक निर्माणक अधिकार, ऐ सभ आर्काइवक अनुवाद आ लिप्यंतरण आ तकरो वेब-आर्काइवक निर्माणक अधिकार; आ ऐ सभ आर्काइवक ई-प्रकाशन/ प्रिंट-प्रकाशनक अधिकार रखैत छथि। ऐ सभ लेल कोनो रॉयल्टी/ पारिश्रमिकक प्रावधान नै छै, से रॉयल्टी/ पारिश्रमिकक इच्छुक रचनाकार/ संग्रहकर्ता विदेहसँ नै जुड़थु। विदेह ई पत्रिकाक मासमे दू टा अंक निकलैत अछि जे मासक ०१ आ १५ तिथिकेँ www.videha.co.in पर ई प्रकाशित कएल जाइत अछि।

Font/ Keyboard Source: <https://fonts.google.com/>,
<https://github.com/virtualvinodh/aksharamukha-fonts>, <https://keyman.com/>

These are print-on-demand books, send your queries to editorial.staff.videha@zohomail.in. The eBooks of some of these are available for sale on Google Play [(c) Preeti Thakur, sales.videha@gmail.com], send your queries to sales.videha@gmail.com. The contents and documents e-published by Videha (since 2000) ISSN 2229-547X VIDEHA are periodically being checked for

accessibility issues. People with disabilities should not have difficulty accessing these contents/ documents.

© Preeti Thakur (sales.videha@gmail.com) Cover design: AUM GAJENDRA THAKUR

VIDEHA:439



समानान्तर परम्पराक विद्यापति- चित्र विदेह सम्मानसँ सम्मानित श्री पनकलाल मण्डल द्वारा।

मैथिली भाषा जगज्जननी सीतायाः भाषा आसीत्। हनुमन्तः उक्तवान्- मानुषीमिह संस्कृताम्।

अनुक्रम

विदेह ४३९ म अंक ०१ अप्रैल २०२६ (वर्ष १९ मास २२० अंक ४३९)

ऐ अंकमे अछि:-

१.१.अंक ४३८ पर टिप्पणी (पृष्ठ १-२)

गद्य

२.१.कल्पना झा-मैथिली साहित्यमे श्रीकान्त ठाकुर 'विद्यालंकार' एवं हुनक परिवारक योगदान-१ (पृष्ठ ५-११)

२.२.हितनाथ झा-मैथिली साहित्यमे तारानाथ झा एवं हुनक परिवारक योगदान-१८ (पृष्ठ १२-३६)

२.३.प्रणव कुमार झा-एआई युग मे सॉफ्टवेयर इंजीनियरिंग - कोडिंग से सिस्टम थिंकिंग तक (पृष्ठ ३७-४४)

२.४.आशीष अनचिन्हार-2036 धरिक साहित्य अकादमी पुरस्कार विजेताक सूची (पृष्ठ ४५-४८)

२.५.प्रीति कुमारी-सम्मान'क सम्मान (पृष्ठ ४९-५२)

२.६.गजेन्द्र ठाकुर-उमेश पासवानक "मुजरिम" (पृष्ठ ५३-६६)

२.७.लाल देव कामत-लगाबू कोनो जोगार : एक अवलोकन (पृष्ठ ६७-७२)

२.८.प्रमोद झा 'गोकुल'- नेहक डोर (पृष्ठ ७३-७६)

२.९.कुमार मनोज कश्यप- लघुकथा:गिरगिट (पृष्ठ ७७-७८)

२.१०.बद्रीनाथ राय अमात्य- विवाहक बीमा/ श्मशान रत्न/ बादरायण सम्बन्ध (पृष्ठ ७९-८६)

२.११.बद्रीनाथ राय अमात्य- ५ टा बीहनि कथा (पृष्ठ ८७-९७)

२.१२.आशीष अनचिन्हार: इच्छा मृत्यु: स्वतंत्र भारतक पहिल वैध उदाहरण
(पृष्ठ ९८-१०२)

२.१३.रमेशक कविता-समय : विस्तारक उन्माद आ संकोचक विवेकक बीच-
एकटा समग्र मूल्यांकन (पृष्ठ १०३-११९)

२.१४.डॉ. उमेश मण्डल-समकालीन मैथिली साहित्यक लोकधर्मी स्वर : राम
विलास साहु (पृष्ठ १२०-१३७)

२.१५.डॉ. उमेश मण्डल-‘सगर राति दीप जरय’ : मिथिलाक साहित्यिक
परम्परा, सांस्कृतिक चेतना आ सामूहिक सहभागिता- परिप्रेक्ष्य : निर्मली केर
कथा गोष्ठी (पृष्ठ १३८-१४९)

२.१६.डॉ. उमेश मण्डल-‘सगर राति दीप जरय’ : साहित्यिक निरन्तरता,
कथा-विमर्श आ सामूहिक सांस्कृतिक चेतना- परिप्रेक्ष्य : शिवनगर कथा-
गोष्ठी (पृष्ठ १५०-१६०)

२.१७.डॉ. उमेश मण्डल-‘सगर राति दीप जरय’क साहित्यिक अवदान :
नरहिया गोष्ठीक आलोकमे एक अध्ययन (पृष्ठ १६१-१७१)

३.१.राजदेव मंडल- शरशय्या (पृष्ठ १७३-१७४)

३.२.प्रणव कुमार झा- राम चरित (पृष्ठ १७५-१७७)

३.३.जगदानन्द झा "मनु"-२५ टा हाइकू (पृष्ठ १७८-१८२)

३.४.बद्रीनाथ राय अमात्य- हम लिखै छी आँकड़ पाथर (पृष्ठ १८३-१८५)

३.५.रबीन्द्र नारायण मिश्र-रामक जल समाधि (पृष्ठ १८६-१८९)

३.६.तेलुगु काव्य: काठक घोड़ा [मूल तेलुगु 'कोय्या गुर्रम'] मूल तेलुगु: नग्नमुनि (मानेपल्लि हृषीकेशवराव) मैथिली अनुवाद: मानेश्वर मनुज [खण्ड १] (पृष्ठ १९०-१९५)

4.Gajendra Thakur- A Parallel History of Mithila & Maithili Literature (Part 1-100)

APPENDIX: METHODOLOGICAL NOTE

The Nepal Bikram Samvat years cited have been converted to approximate CE years using the standard offset of BS minus 56–57 years. Web sources consulted include the Videha digital archive (videha.co.in). All URLs were last accessed April 2026. This research was prepared using primary texts, and standard academic resources. All quoted material is from the cited sources. For the most current scholarship, consult the Videha Parallel History series at www.videha.co.in/gajenthakur.htm.

A Parallel History of Mithila & Maithili Literature



WHAT THE CANON LEFT OUT

A Parallel History of Mithila & Maithili Literature

Gajendra Thakur

23 Language Transliterator

A PARALLEL HISTORY OF MAITHILI LITERATURE: INTRODUCTION

GANGES UPADHYAYA: LIFE, LOGIC, AND LEGACY IN THE NAVYA-NYAYA TRADITION

NAVYA-NYAYA'S HIERARCHICAL USE OF LIMITORS IS COMPATIBLE WITH MODERN ARTIFICIAL INTELLIGENCE AND NATURAL LANGUAGE PROCESSING (NLP)

DALIT LITERARY CRITICISM: TELUGU, GUJARATI, AND ODIA DALIT LITERATURE IN MAITHILI TRANSLATION

ABHA JHA

ABHILASH THAKUR

KUNDAN KUMAR KARN

AJIT KUMAR JHA

AMOD KUMAR JHA

ANAND KUMAR JHA

THE MAITHILI GHAZAL

ASHISH ANCHINHAR

ANJANI KUMAR VERMA

PRABHAT RAI BHATT

ASHRAF RAIN

PRAYAS PREMI MAITHIL

ABDUR RAZZAK

RAVI MISHRA BHARDWAJ

ARVIND THAKUR

ASHOK (KATHAKAR ASHOK)

BADRI NATH ROY 'AMATYA'

BECHAN THAKUR

PANDIT BHAVNATH JHA

RAM BHAROS KAPARI 'BHRAMAR'

BINAY BHUSHAN

KALIKANT JHA 'BUCH'

SATYANAND PATHAK

DINESH KUMAR MISHRA

DURGANAND MANDAL

HARIMOHAN JHA

HITENDRA GUPTA

JITENDRA KUMAR JHA 'JEETU'

NAVENDU KUMAR JHA

HITNATH JHA

HRIDAY NARAYAN JHA

MITHILA & MAITHILI: CRITICAL ANALYSIS OF INSTITUTIONS

JAGDANAND JHA 'MANU'

JAGDISH CHANDRA THAKUR ANIL

JAGDISH PRASAD MANDAL

DR. KAILASH KUMAR MISHRA

KALPANA JHA, DELHI

KALPANA JHA, BOKARO

KALPANA JHA, PATNA

KAMESHWAR JHA 'KAMAL'
DR KAMINI KAMAYINI
KAPILESHWAR RAUT
KEDAR NATH CHAUDHARY
DR KIRTINATH JHA
DR KISHAN KARIGAR
KUMAR PAWAN
LAL DEV KAMAT
LALLAN PRASAD THAKUR
KUSUM THAKUR
LAXMAN JHA 'SAGAR'
SHAIL JHA 'SAGAR'
DR PRAFULL KUMAR SINGH 'MAUN'
MEENA JHA
MUNNA JI
MUNNI KAMAT
NABO NARAYAN MISHRA
PROF UDAYA NARAYANA SINGH 'NACHIKETA'
NAND KUMAR MISHRA 'NAND'
NAND VILAS ROY
NARAYANJI CHAUDHARY
NARENDRA JHA
PANNA JHA
OM PRAKASH JHA

AMIT MISHRA

CHANDAN KUMAR JHA

PRADEEP PUSHPA

PREETI THAKUR

PREMLATA MISHRA 'PREM'

PREMSHANKAR SINGH

ILARANI SINGH

RABINDRA NARAYAN MISHRA

RAJDEO MANDAL

RAJNANDAN LAL DAS

RAM SOGARTH YADAV

SHASHIDHAR KUMAR 'VIDEH'

SHIVSHANKAR SINGH THAKUR

SANTOSH KUMAR ROY 'BATOHI'

SUBODH KUMAR THAKUR

SUBODH JHA

SUBHASH KUMAR KAMAT

ACHARYA RAMANAND MANDAL

PROF DR RAMAWATAR YADAV

RAMDEO PRASAD MANDAL 'JHARUDAR'

RAMESH

MALA JHA

RAMESH NARAYAN

NAGENDRA KUMAR

GOPALJI JHA 'GOPESH'

VIJAYNATH JHA

PT. RAMJI CHAUDHARY

ACHARYA RAMLOCHAN SHARAN

RAMLOCHAN THAKUR

RAMVILAS SAHU

RAVIBHUSHAN PATHAK

KUMAR MANOJ KASHYAP

RAVINDRA NATH THAKUR

PHANISHWAR NATH RENU

SANDEEP KUMAR SAFI

SANJU DAS

KRISHNA KUMAR KASHYAP

SHASHI BALA

S.C. SUMAN

SWETA JHA CHAUDHARY

SANTOSH KUMAR MISHRA

SIYARAM JHA 'SARAS'

DR SHAMBHU KUMAR SINGH

SHANTI LAKSHMI CHAUDHARY

RAJEEV RANJAN MISHRA

SHARDINDU CHAUDHARY

DR SHIV KUMAR PRASAD

SHIV KUMAR JHA 'TILLU'

SRIJAN SHEKHAR 'AJNEYA'

ACHHE LAL SHASTRI

ANAMIKA RAJ

ANIL MALLIK

AMRENDRA YADAV

PRANAV JHA

SHIVSHANKAR SRINIWAS

SUBHASH CHANDRA YADAV

SUJIT KUMAR JHA

SUSHIL

TARANAND VIYOGI

UMESH MANDAL

UMESH PASWAN

VIBHA RANI

BINDESHWAR THAKUR

ANMOL JHA

VIDEHA ISSUES 351-438

VIDEHA PARALLEL AUDIO VIDEO ARCHIVE

VIDEHA MAITHILI PARALLEL DRAMA THEATRE

VIDEHA (ISSUE 1-350) SADEHA SERIES (1-37)

VIDEHA PARALLEL CHILDREN'S LITERATURE

VINEET UTPAL

YOGANAND JHA

KAMLA CHAUDHARY

LALITA JHA

YOGENDRA PATHAK VIYOGI

YOGENDRA PRASAD YADAVA



१.१.अंक ४३८ पर टिप्पणी

विदेह ४३८ म अंक पर पाठकीय मन्तव्य

प्रणव कुमार झा

'विदेह' अंक ४३८, १५ मार्च २०२६ मैथिली साहित्यक विविध आयामकें समेटने अछि। गद्य-पद्यक संग-संग शोध आ लेख सेहो एहिमे स्थान बनौने अछि। एहि अंक के नव वेबलुक एकटा आर आकर्षण के केंद्र रहल। नव लुक पहिने से बेहतर पठनीयता आ नूतन रूप लऽ कऽ आयल, जे मोबाइल डिवाइस के संग पहिने से बेहतर एडेप्टेशन लेने अछि। एहि के लेल विदेह टीम के बधाई।

मयंक कुमार झाक 'एआई युग मे मैथिली' समसामयिक विषय सँ जुड़ल अछि, जे पाठककें नूतन चिंतन दिस अग्रसर करैत अछि। लेख मे विविध एआई टूल्स और एप के विवरण पाठक के एहि विषय मे भऽ रहल नित नवल प्रगति आ प्रयोग से अवगत कारबय बला अछि। देवनागरी मे मैथिली लिखबाक कठिनाई से जुझैत ई लेख लिखबा लेल लेखक के बधाई। लेख मे मातृभाषा के जे अवधारणा अछि ओकरा हम खारिज नै करय छी, मुदा एकर एकटा आर अवधारणा डॉ० प्रवीण झा (नॉर्वे) अपन एकटा लेख मे दैत छैथ जे घर मे जे भाषा बाजल जाय सैह बच्चा के मातृभाषा भेल। जेना हमर बड़की बेटी संग हमरा आ ओकर दादी छोड़ि सभ कियौ घर मे हिंदी बाजय, त ओहो हिंदी बाजय लागल। ओ मैथिली बुझय अछि मुदा समान्यतया हिंदी बाजय अछि। ताहि लेल कदाचित हिंदी ओकर मातृभाषा भऽ गेल। छोटकी बेटी संग सब मैथिली बाजय छै, त ओहो सबहक संग मैथिली बाजय छैक। त कदाचित ओकर मातृभाषा मैथिली भेल। अस्तु, मयंक जी के लेख समसामयिक विषय

पर बहुत समग्र आ सूचनात्मक बुझाना गेल। प्रीति कुमारीक 'अशिक्षाक शिकार: केवट समाज' एकटा नीक सामाजिक शोध आलेख अछि, जे केवट समाजक यथार्थकें प्रस्तुत करबाक प्रयास अछि।

गजेन्द्र ठाकुरक 'संरचनात्मक अस्थिरता आ अर्थक लीला: रमेशक मैथिली कथा-संग्रह 'कथा-समय' क एकटा आलोचना' गंभीर साहित्यिक आलोचनाक उदाहरण थीक आ हमरा सन पाठक के लेल सूचनात्मक संग मार्गदर्शक। कल्पना झाक धारावाहिक लेख 'मैथिली साहित्यमे उपेन्द्र नाथ झा 'व्यास' एवं हुनक परिवारक योगदान' तथा हितनाथ झाक 'मैथिली साहित्यमे तारानाथ झा एवं हुनक परिवारक योगदान' मैथिली साहित्यक धरोहरकें रेखांकित करैत अछि, संगहि लेखक के फ़ैक्ट समेटब आ ओकरा साहित्यिक विधा मे लगातार लिखबाक कमिटमेंट सेहो।

आशीष अनचिन्हार

विदेहक नव अंकमे मयंकजीक लेख नीक लागल, पुनः स्वागत छनि। उम्मेद जे ओ लगातार लिखैत रहताह। प्रीति कुमारीक लेख शोधात्मक अछि आ उम्मेद जे एहने लेख सभ अबैत रहत।

कल्पना झा (पटना)

विदेह'क नव अंक मे अपन अनुज चि. मयंक कुमार झाक लिखल लेख "एआइ युग मे मैथिली" पढ़ि कऽ बहुत नीक लागल। अपन लिखल देखबाक तऽ हिस्सक भऽ गेल अछि पछिला कतेको अंक सँ। एहि बेर दुनू भाए-बहिनक उपस्थिति जेना आत्मा प्रफुल्लित कऽ देलक।

अपन मंतव्य editorial.staff.videha@zohomail.in पर पठाउ।

गद्य

२.१.कल्पना झा-मैथिली साहित्यमे श्रीकान्त ठाकुर 'विद्यालंकार'एवं हुनक परिवारक योगदान-१

२.२.हितनाथ झा-मैथिली साहित्यमे तारानाथ झा एवं हुनक परिवारक योगदान-१८

२.३.प्रणव कुमार झा-एआई युग मे सॉफ्टवेयर इंजीनियरिंग - कोडिंग से सिस्टम थिंकिंग तक

२.४.आशीष अनचिन्हार-**2036** धरिक साहित्य अकादमी पुरस्कार विजेताक सूची

२.५.प्रीति कुमारी-सम्मान'क सम्मान

२.६.गजेन्द्र ठाकुर-उमेश पासवानक "मुजरिम"

२.७.लाल देव कामत-लगाबू कोनो जोगार : एक अवलोकन

२.८.प्रमोद झा 'गोकुल'- नेहक डोर

२.९.कुमार मनोज कश्यप- लघुकथा:गिरगिट

२.१०.बद्रीनाथ राय अमात्य- विवाहक बीमा/ श्मशान रत्न/ बादरायण सम्बन्ध

२.११.बद्रीनाथ राय अमात्य- ५ टा बीहनि कथा

२.१२.आशीष अनचिन्हारः इच्छा मृत्युः स्वतंत्र भारतक पहिल वैध उदाहरण

२.१३.रमेशक कविता-समय : विस्तारक उन्माद आ संकोचक विवेकक बीच- एकटा समग्र मूल्यांकन

२.१४.डॉ. उमेश मण्डल-समकालीन मैथिली साहित्यक लोकधर्मी स्वर : राम विलास साहु

२.१५.डॉ. उमेश मण्डल-‘सगर राति दीप जरय’ : मिथिलाक साहित्यिक परम्परा, सांस्कृतिक चेतना आ सामूहिक सहभागिता- परिप्रेक्ष्य : निर्मली केर कथा गोष्ठी

२.१६.डॉ. उमेश मण्डल-‘सगर राति दीप जरय’ : साहित्यिक निरन्तरता, कथा-विमर्श आ सामूहिक सांस्कृतिक चेतना- परिप्रेक्ष्य : शिवनगर कथा-गोष्ठी

२.१७.डॉ. उमेश मण्डल-‘सगर राति दीप जरय’क साहित्यिक अवदान : नरहिया गोष्ठीक आलोकमे एक अध्ययन

२.१.कल्पना झा-मैथिली साहित्यमे श्रीकान्त ठाकुर 'विद्यालंकार'एवं हुनक
परिवारक योगदान-१

कल्पना झा



कल्पना झा

मैथिली साहित्यमे श्रीकान्त ठाकुर 'विद्यालंकार'एवं हुनक परिवारक
योगदान-1



"श्रीकान्त ठाकुर 'विद्यालंकार'क विराट व्यक्तित्वक चित्रण करबा मे हमर लेखनी सक्षम भऽ सकत की? हमरा मे ओ पात्रता अछि की? हमर कलम न्याय कऽ सकत एहि स्वनामधन्य व्यक्तित्वक चित्रण करैत?" हमरा मोन मे इएह प्रश्न सभ घूमए लागल, जखन आशीष अनचिन्हार हमरा सोझाँ प्रस्ताव रखलनि एहि सुच्चा 'मिथिला विभूति'क जीवन-यात्रा पर लिखबाक लेल।

ऊहापोह बला स्थिति बनि गेल जेना। एक दिस अपन लेखनीक क्षमता पर 'डाउट' दोसर दिस ई अवसर भेटबाक 'गौरव' सेहो। एहि 'अवसर'क लाभ उठबैत, पूर्वजक प्रति भाव कुसुमाञ्जलि अर्पित करैत अपन जनम सफल कऽ सकैत छी हम; से सोचि यथाशक्ति किछु लिखबाक सहास कऽ रहल छी अन्ततः।

नेआर तऽ केलहुँ जे लिखब हम 'विद्यालंकार' जीक जीवन-यात्रा पर। हुनकर

कएल काज सभ पर। हुनकर उपलब्धि पर। मुदा असमंजस मे छी जे शुरुआत कतए सँ करी हम। मतलब स्वतन्त्रता सेनानी श्रीकान्त ठाकुरक चर्चा करी पहिले आ कि पत्रकार श्रीकान्त ठाकुरक खिस्सा सँ शुरुआत कएल जाए। पत्रकारो एहन-ओहन नहि, 'धाकड़' पत्रकार। एहन पत्रकार जनिका सोझाँ तत्कालीन मुख्यमंत्री संग आरो बड़का बड़का कद्दावर नेता सभ नतमस्तक रहैत छलाह। मुख्यमंत्री अपन कुर्सी पर सँ उठि कऽ ठाढ़ भऽ जाइत छलाह आ हुनका बैसबाक आग्रह करैत छलाह। एहन हस्ती छलाह 'विद्यालंकार' जी। सम्पादक, लेखक, मैथिली भाषाक प्रचार प्रसार मे सक्रियता, हिन्दीक सेवक, भाषा साहित्य संबंधी अन्यान्य बहुत काज कएल छनि, जकर चर्चा विस्तार सँ हेबाक चाही। भाषा पर पकड़, राजनीति पर पत्रकार रूप मे दबदबा, सामाजिक, सांस्कृतिक गतिविधि मे सक्रियता, विशाल वटवृक्ष जकाँ शाखा, उपशाखा युक्त पसरल 'विद्यालंकार' जीक व्यक्तित्वक बहुत रास आयाम छनि। बेरा-बेरी सभ आयाम पर चर्चा हेतैक। मुदा शुरुआत करैत छी ओहि 'स्ट्रीट डॉग' बला प्रसंग सँ।

मुदा ओहि सँ पहिने 'विद्यालंकार' जीक व्यक्तित्वक जादू केहन छलनि, से कने चर्चा कइए लैत छी। बिहारक तत्कालीन मुख्यमंत्री पर्यन्त हुनकर सम्मान मे कुर्सी पर सँ उठि जाइत छलथिन, पैर छूबि गोड़ लागैत छलथिन। एहन मुख्यमंत्री मे स्व० कर्पूरी ठाकुर आ स्व० जगन्नाथ मिश्रक नाम उल्लेखनीय अछि। आँखि देखल प्रसंग सुनौलनि अछि श्री घनश्याम ठाकुर जी मैथिली अकादमी संबंधी एकटा फेसबुक पोस्ट पर अपन प्रतिक्रिया दैत। पोस्ट छलनि आदरणीय भीमनाथ झा जीक। मैथिली अकादमी पर 'तालाबंदी' चर्चा मे छलए एम्हरे चारि-पाँच मास पहिने। मैथिली अकादमीक चर्चा हुअए आ अकादमीक पहिल अध्यक्ष श्रीकान्त ठाकुर 'विद्यालंकार' जीक चर्चा नहि होइत, से कोना भऽ सकैत छलए। सएह अकादमीक संग विद्यालंकार जी चर्चा मे छलाह 'तालाबंदी' प्रकरण मे। ई तऽ सर्वविदित अछि जे सभ सँ

बेसी काज हिनकहि अध्यक्षता मे भेल छलए मैथिली अकादमी मे। श्री घनश्याम ठाकुर जीक वक्तव्य हुनकहि शब्द मे देखल जाए- "विद्यालंकार जीक व्यक्तित्व एहन छल जे स्व० कर्पूरी ठाकुरक मुख्यमंत्रीक समय मे ओ अकादमी मे पूर्णकालिक निदेशक नियुक्ति हेतु मुख्यमंत्री सँ भेंट करए गेल छलाह। संग मे हमहूँ छलहुँ। मुख्यमंत्री जी हुनका पाएर छूबि प्रणाम कएलथिन आ अपन कुर्सी पर बैसबाक निवेदन कएलथिन, जे ओ स्वाभाविक रूप सँ अस्वीकार कऽ देलथिन। जाधरि ओ मुख्यमंत्री सँ बात कएलनि ताधरि मुख्यमंत्री अपन कुर्सी पर नहि बैसलाह आ हुनक बगल मे ठाढ़ भऽ हिनक बात सुनलनि। वापसी काल मुख्यमंत्री स्वयं कार धरि आबि अरियाति अपना हाथें कारक गेट खोलि पूर्ववत पाएर छूबि प्रणाम कऽ विदा कएलनि आ सप्ताहाभ्यन्तरे वांछित कार्य भ' गेलैक।"

आब चर्चा 'स्ट्रीट डॉग' बला प्रसंगक। पटना निवासी होएब हमरा लेल सौभाग्यशाली सिद्ध भेल। जँ विवाहोपरान्त पटना स्थायी निवास रहल हमर, तँ श्री भवन आ विद्यालंकार भवन, मतलब नैहर-सासुर दुनू पक्षक 'मन्दिर' सन पवित्र घर आ ओहि घरक लोक सभ सँ कनेक्टेड रहलहुँ, आ छीहे अद्यतन। हमर पतिदेव श्री त्रिवेणी कुमार झा आ हुनकर नाना श्रीकान्त ठाकुरक 'ब्लड ग्रुप' एक्कहि। एक बेर खूनक आवश्यकता पड़ने खून सेहो देने छलथिन नानाजी केँ ई। से नाति लेल बड़का गौरवक बात रहलनि, जे ओहन महान हस्तीक 'नस' मे हिनकर देल शोणित दौड़ि रहल छलनि। नानाजी स्वस्थ भेलथिन तऽ हृदय सँ जे आशीर्वाद देलथिन तकर वर्णन की कएल जाए; कोना कएल जाए। ओह! हम भसिआएल जा रहल छी... भावना मे बहैत... गप्प करबाक छलए ओहि स्ट्रीट डॉगक, जे ओहिना 'कौरा' दैत-दैत पोसा गेल छलनि। जेना कि अपना मिथिला मे एकटा परम्परा रहल अछि, भोजनक अन्तिम कौर कुकुर लेल छोड़ल जेबाक। हमरा देखल अछि नानीगाम जाइ तऽ नानाजी भोजन पर सँ उठैत काल, थारीक

अन्तिम कौर हाथ में उठेने अंगनाक 'दुरखा' (गली) लग लऽ कऽ जाइथ आ कुकुर दौड़ल आबि जाइन, ओ कौर खाए लेल। सएह, ताही परम्पराक निर्वाह पटनाक बोरिंग रोड चौराहा पर अवस्थित विद्यालंकार भवन में सेहो कएल जा रहल छलए। नित्य कुकुरक कौर निकालैत, दैत एकटा स्ट्रीट डॉग तेना पोसा गेलनि जे बाद में सौख सँ ओकरा दूध-भात, दूध-रोटी देबए लगलीह घरक धिया (हिनकर मौसी)। हुनका कने विशेष ममता ओहि स्ट्रीट डॉग पर। सभ बच्चाक स्वभाव सभ रंग होइते छै ने....सएह 'विद्यालंकार' जीक छओ गोठ पुत्री आ दू गोठ पुत्र में उर्मिला नामक पुत्री विशेष सिनेह देखौलनि ओहि स्ट्रीट डॉग पर। ओकरा नित्य दूध-भात, दूध-रोटी आगाँ में पड़ए लगलैक। संग दैत छलथिन सभदिन 'विद्यालंकार भवन' में रहनिहार मामा जी। 'कौरा'क अतिरिक्त दुनू मामा-भगिनी ओहि स्ट्रीट डॉग के प्रेम सँ दिनक भोजन में दूध-भात आ राति कऽ दूध-रोटी देबए लगलथिन। एक दिन दूध-भात देलथिन तऽ मुहो नै लगौलकनि ओ कुकुर। आ राति में दूध-रोटी प्रेम सँ खा लेलकनि। पहिल बेर तऽ नै, मुदा पंद्रहम दिन जखन इएह प्रक्रिया दोहरौलक ओ धर्मात्मा कुकुर तखन गौर करैत गेलाह जे ई सभ एकादशी तिथि कऽ भात नहि खाइत अछि। एकादशी करैत अछि बुझाइए। पूर्व जन्मक कोनो भारी 'चूक'क कारणें एकरा 'श्वान-योनि' भेटलैक प्रायः। कुकुरक स्वामी भक्ति तऽ सर्वविदित अछि। आ ई तऽ धर्मात्मे कुकुर छलाह, स्वामी भक्तिक एहन उदाहरण प्रस्तुत केलनि जे घरक लोक डेराइए गेल। एक बेर चोरक टीम घुसल विद्यालंकार भवन में, पछुलका गेट सँ। से ई स्वामी भक्त कुकुर तेहन छड़पान छड़पलनि; चोरक गरदनिए धऽ लेलकनि। बाप-बाप कऽ कऽ पड़ाइत गेल। प्रात भेने पैर पकड़ि कऽ माफी माँगैत गेल। भगवान जानथि ई एकादशीक नियम पालन कएनिहार धर्मात्मा कुकुर श्रीकान्त ठाकुर 'विद्यालंकार' जीक पूर्व-जन्मक आत्मीय छलनि, सेवक छलनि आ कि हितैषी छलनि। ओहुना सभ बात मनुख के बुझबा जोग होइतो कहाँ छै। छै कि नहि?

संपादकीय सूचना- विद्यालंकारजीसँ पहिने विदेहपर व्यासजीक

कृतित्वपर कल्पनाजी लीखि रहल छथि एवं आब विद्यालंकारजीपर भऽ रहल अछि। पाठक व्यासजीपर प्रकाशित एखन धरिक सभ खंड निच्चा केर लिंकपर जा कऽ पढ़ि सकै छथि-

मैथिली साहित्यमे उपेन्द्र नाथ झा 'व्यास' एवं हनक परिवारक योगदान-1

मैथिली साहित्यमे उपेन्द्र नाथ झा 'व्यास' एवं हनक परिवारक योगदान-2

मैथिली साहित्यमे उपेन्द्र नाथ झा 'व्यास' एवं हनक परिवारक योगदान-3

मैथिली साहित्यमे उपेन्द्र नाथ झा 'व्यास' एवं हनक परिवारक योगदान-4

मैथिली साहित्यमे उपेन्द्र नाथ झा 'व्यास' एवं हनक परिवारक योगदान-5

मैथिली साहित्यमे उपेन्द्र नाथ झा 'व्यास' एवं हुनक परिवारक योगदान-6

मैथिली साहित्यमे उपेन्द्र नाथ झा 'व्यास' एवं हनक परिवारक योगदान-7

मैथिली साहित्यमे उपेन्द्र नाथ झा 'व्यास' एवं हनक परिवारक योगदान-8

मैथिली साहित्यमे उपेन्द्र नाथ झा 'व्यास' एवं हनक परिवारक योगदान-9

मैथिली साहित्यमे उपेन्द्र नाथ झा 'व्यास' एवं हनक परिवारक योगदान-10

मैथिली साहित्यमे उपेन्द्र नाथ झा 'व्यास' एवं हनक परिवारक योगदान-11

मैथिली साहित्यमे उपेन्द्र नाथ झा 'व्यास' एवं हनक परिवारक योगदान-12

मैथिली साहित्यमे उपेन्द्र नाथ झा 'व्यास' एवं हुनक परिवारक योगदान-13

मैथिली साहित्यमे उपेन्द्र नाथ झा 'व्यास' एवं हनक परिवारक योगदान-14

मैथिली साहित्यमे उपेन्द्र नाथ झा 'व्यास' एवं हनक परिवारक योगदान-15

मैथिली साहित्यमे उपेन्द्र नाथ झा 'व्यास' एवं हनक परिवारक योगदान-16

मैथिली साहित्यमे उपेन्द्र नाथ झा 'व्यास' एवं हनक परिवारक योगदान-17

मैथिली साहित्यमे उपेन्द्र नाथ झा 'व्यास' एवं हनक परिवारक योगदान-18

मैथिली साहित्यमे उपेन्द्र नाथ झा 'व्यास' एवं हुनक परिवारक योगदान-19

मैथिली साहित्यमे उपेन्द्र नाथ झा 'व्यास' एवं हुनक परिवारक योगदान-20

मैथिली साहित्यमे उपेन्द्र नाथ झा 'व्यास' एवं हुनक परिवारक योगदान-21

मैथिली साहित्यमे उपेन्द्र नाथ झा 'व्यास' एवं हनक परिवारक योगदान-22

मैथिली साहित्यमे उपेन्द्र नाथ झा 'व्यास' एवं हुनक परिवारक योगदान-23

मैथिली साहित्यमे उपेन्द्र नाथ झा 'व्यास' एवं हुनक परिवारक योगदान-24

मैथिली साहित्यमे उपेन्द्र नाथ झा 'व्यास' एवं हुनक परिवारक योगदान-25

अपन मंतव्य editorial.staff.videha@zohomail.in पर
पठाउ।

२.२.हितनाथ झा-मैथिली साहित्यमे तारानाथ झा एवं हुनक परिवारक योगदान-१८

हितनाथ झा- मैथिली साहित्यमे तारानाथ झा एवं हुनक परिवारक योगदान-१८



हितनाथ झा

(मैथिलीमे ग्रामगाथा विधाकेँ नव जीवन देनिहार, पाठकीय विधाक अगुआ।
संपर्क-9430743070)

'प्रभात'मे प्रकाशित मैथिली कविता

विदेहक पछिला अंकमे प्रभातमे प्रकाशित दस कविता प्रस्तुत कयने रही आ एहि अंकमे बाँकी अधिकांश कविता प्रस्तुत अछि। धारावाहिक कविता एहिमे नहि अछि। चूँकि सभ अंक उपलब्ध नहि अछि, तँ बहुत एहन मूल आ अनुवाद कविता अछि जे सम्पूर्ण नहि अछि, तथापि प्रयास करब, जतेक तक सम्भव

भ' सकत, अग्रिम अंकमे प्रस्तुत करब। एक निवेदन जे चूँकि पत्रिका हस्तलिखित छैक आ 93-94 वर्ष पुरान तँ कतौ कतौ अस्पष्टताक कारण उतारबामे गलत होयबाक सम्भावना ओ हमर अल्पज्ञता जानि क्षमा करब, मूलमे अशुद्धिक कम सम्भावना। कविता सभपर जखन दृष्टिपात करैत छी तँ अनेक विषयक कविता लिखल गेल छैक, से सभ युवा द्वारा। जखन कविक गाम देखैत छी तँ ओ लोकनि कोइलखे टाक नहि छथि, अनेक गामक छथि, जेना मंगरौनी, राजग्राम, रानीटोल, चपाही, राजनगर, मंगरपट्टी आदि। मोहन भारद्वाज 'प्रभात'मे प्रकाशित कविताक विषयमे कहैत छथि -संख्याक हिसाबें रानीटोलक रामचन्द्र झा 'चन्द्र'क सर्वाधिक कविता प्रभातमे प्रकाशित अछि। ई मधुप आ किरण तँ नहि भेलाह, मुदा मैथिली काव्य-संसारक परिचित नाम अवश्य थिक। भारत चीन युद्धक पृष्ठभूमिमे रचित हिनक 'विजयगान' काव्य पुस्तक मैथिलीक प्रसिद्ध कृति थिक। 'उमाशंकर गीत पुष्पंज' हिनक अन्य प्रकाशित पोथी थिक। एकर अतिरिक्त मेघदूत, आ कुमार सम्भवक पद्यानुवाद सेहो छपल छनि। एहि प्रकारक लगभग पन्द्रह टा प्रकाशित-अप्रकाशित पोथीक प्रणेता रामचन्द्र झा 'चन्द्र' प्रभातक नियमित लेखक छलाह। काली कुमार दास, जयदेव मिश्र, उपेन्द्रनाथ झा 'व्यास' तथा योगानन्द झाक एक्के-दू टा रचना प्रकाशित अछि, मुदा ओ सभ ऐतिहासिक महत्वक अछि।

प्रभातक साहित्यिक रचनाक लेखक लोकनिकें दू कोटिमे विभाजित कऽ सकैत छी। किछु एहन रचनाकार छथि जे प्रभातक रचनाक आधारपर अपना दिस ध्यान आकृष्ट करैत छथि, किन्तु कालान्तरमे ओ साहित्यकारक रूपमे स्थापित नहि भऽ सकलाह। संगहि किछु एहनो रचना भेटैत अछि जकर रचनाकार आइ मैथिली साहित्य संसारमे बेस प्रतिष्ठित छथि। पहिल कोटिक कवि-कथाकारमे उल्लेखनीय छथि -ब्रजमोहन ठाकुर 'मोहन', केदारमणि झा, श्याम सुन्दर झा, अयोध्यानाथ सिंह ठाकुर, मदनानन्द झा, बलदत्त झा तथा हृषिकेश झा। चपाही ग्रामवासी श्री ब्रजमोहन ठाकुर 'मोहन' मैथिलीक

वयोवृद्ध साहित्यकार छलाह। हिनक 'सावित्री-चरित' नामक कथाकाव्य प्रकाशित अछि। विभूतिमे सेहो हिनक रचना छपल अछि। प्रभातक ऊर्जावान रचनाकारमे ई अग्रणी छलाह। मंगरौनीक केदारमणि झा अत्यन्त प्रतिभावान रचनाकार रहथि। हिनक काफी रचना प्रभातमे प्रकाशित अछि। अयोध्यानाथ सिंह ठाकुरक पैतृक रहनि राजग्राम आ सासुर कोइलख। सासुरसँ निकलैत पत्रिकाक भरिपोख उपयोग ई कयने छथि। युवावस्थाक उमंग आ रसिक स्वभावक तरंगक संगम थिक प्रभातमे प्रकाशित हिनक रचना। (स्रोत :कोइलख- :लेखक हितनाथ झा)

कवित्त

श्री रामचन्द्र झा, रानीटोल

उपमा अनूप रूप कलाधर नाम जाहि,
सिन्धु सँ वहार भै शोभित गगन कैल जे।
जाहि तेज पुंज प्रभा व्योम विस्तीर्ण अछि,
शंकर उमंग भरि निज शीश धारि लेल जे॥
छारि व्योम सूनसान सूनि मिथिलाक तान,
क्वैलख सुभद ग्राम आबि जन्म लेल से।
'रामचन्द्र' ख्यात राज धर्म ध्वजा जाहि छाज,
वनैली सुशोभित कै ' चन्द्रावति ' नाम धैल से॥

(प्रभात, वर्ष-2, अंक-4, अप्रैल 1934,)

प्रभात

श्री ब्रजमोहन ठाकुर 'मोहन '

चपाही

01

अयउ परभात,
कियऊँ अलसात।
सजग अब होहु,
करम नित जोहु॥

02

उठहु प्रिय तात !
सुनहु कछु बात।
धरहु मन माँहि,
सुभग अति आँहि॥

03

लखत परभात,
भ्रमहु बिन बात।
गहहु कछु मर्म,
करहु तव कर्म॥

04

करम असनान,
धरम अवसान।
पठत शुभ पाठ,
वनइ तब ठाठ॥

05

करहु अधियैन,
मिलइ सुख चैन।
अवसि अवलोकु,
मिटइ सव शोक॥

06

सुबह जस लाल,

बनिहहु गु वाल।

सुभग वर थाल,

सदृश तम काल॥

(प्रभात, वर्ष-2, अंक-4, अप्रैल 1934,)

गर्विता

केदार मणि झा, मंगरौनी।

हम नहि काटब टकुरी तकुरी

हम नहि धूनब बाड❖।

नोकर चाकर राखि लिय जे

पीसै सभ दिन भाड़❖।

काज करैत करैत इह सभ दिन

चढ़ल जाइए जांघ।

अहूँ ततबे दिन तक पूछब

यावत तक्क समाड❖।

व्याह कैल की भानस करवेवा

घर बढ़ाइबा हेतु।

माँ के एइ बेर निश्चय कहबइ

नहि तँ आबहु चेत।

टिकुली मडि❖यनु सिन्दुर मडि❖यनु

लेता मुँह केर फेरि।

जाउ-जाउ नहि काज कोनो अछि
आओत हमरो बेरि।।
केदार मणि झा
मंगरौनी।

(प्रभात, वर्ष~2, अंक~4, अप्रिल 1934 ई.)

अनुरोध
श्री केदारमणि झा, मंगरौनी।

राति अंधार मशान मे छोड़ि के
सौतिन संग मे रहली से रहली।
पहिल सिनेहक वंचन-वद्ध
सुपल्लवपान जे चहली से चहली।।
"रहु अहँ शीघ्र पुनः हम आएब"
ठगि-ठगि बातहुँ कहली से कहली।
जीवन स्वयं अपन सभ घातिके
अपन सहब हम सहली से सहली।।

(प्रभात, वर्ष~2, अंक~5, मई 1934 ई.)

आधुनिक-विवाह
श्री रामचन्द्र झा 'चन्द्र', रानीटोल।
तावत पढ़बा मे उत्साह।
जावत बाकी रहल विवाह।।

----0----

घटक एला होइत छल पाठ।
 पाठ छोड़ि भेला मठोमाठ॥
 गुदरी धोती फाटल पाग।
 देखि कहल जागल मम भाग॥
 कन्यागत के कहल बुझाय।
 छथि ई करबा योग जमाय॥
 इको यणचि पाठ होइ छैन।
 पढ़बा स नै रहै छैन चैन॥
 आदि मे तावत वर के पस्य।
 छारू शंका करू अवश्य॥
 कन्यागत पोटि कैलनि ठीक।
 विलारिक भागे टूटल सीक॥
 भेल सिद्धान्त एला पजियार
 होम लागल दिनक नेआर॥
 अगहन सूदि पाँच बुध दीन।
 वस्तु ठीक राखव सव कीन॥
 नित नित नूतन मङ्गल गीत।
 सखि सव गाबि होथि तिरपीत॥
 आवि पहुँचल नीयत दीन।
 साजि बरियाति चलल दस तीन॥
 लागल सव बरियाती द्वार।
 होमै लागल मंगल चार॥
 झट्ट विधकरी धैलनि नाक।
 तैखन कलसी फुटल धराक॥
 मन मन कहल असगुन ई भेल।

तखन वेदी लग लय गेल॥
 मुट्ठी एक कन्या छलि ऊंच।
 देखि होश तैखन कयल कूच॥
 विवाह भेल कोबर गेलाह।
 रातुक उजगी खुब सुतलाह॥
 चारू दीन बितल विन नोन।
 तनिक दशा भेल हैत को॥
 सकला कुना चतुर्थि पछार।
 पाठक मनमे करू विचार॥
 टका देल दुइ हाथ उठाय।
 देखितहि कामिनि फेकल घुमाय॥
 बाजब बरु रुपैया बीन।
 राखू अही लाडु खैब कीन॥
 प्रेम विनोद बाढ़ल तैखन।
 देखितहि हुनकर जौबन धन॥
 भ्रमर भुलल रहला दस दीन।
 बिन रस पौनहि भेला खीन॥
 भेल बरियाती वरक विदाई।
 सवै पहुँचला गाम झमाई॥
 ललका धोती थकरल ठीक।
 उनटल झुलफी सोभैछ नीक॥
 कौखन तिरहुति योगक चर्च।
 तरुणी मेल मिलापक खर्च॥
 पढ़बाक वेर मन ऊठल बाढ़ि।
 आँगुर धै छथि कामिनि ठाढ़ि॥
 चूटिक चालि तिरहुतिक तान।

कहल न जाइछ तखनुक सान॥
 गुरु पुछलैन भेल पाठक ज्ञान।
 रहलहुँ आँगन माँझे ठाम॥
 जाहौ वूरि भेलह वुरियाह।
 पढ़ब की आब हैब बताह॥
 सद्यह कलियुग आबिये गेल।
 कहिनी ई सदर्थ कै देल॥
 तावत पढ़बा मे उत्साह।
 जावत बाकी रहल विवाह॥

(प्रभात, वर्ष~2, अंक~5-6, मई-जून 1934 ई.)

" मखौल "

अयोध्या नाथसिंह ठाकुर "अवधेश"
 राजग्राम।

बनू दूध वाली अहँ प्रेयसि
 हम बनि जायब श्याम।
 करब उपद्रब रोकब पथ
 लेबय न देब विश्राम॥
 एहि गोपि के पयमे छनि जल
 यथा ब्रह्म मे माया।
 एहि दूध मे सकल विश्व के
 गूढ़ रहस्यक छाया॥



ताहि समय लज्जा सँ नागरि
पानि पानि अहँ होयब।
हम तँ होयब दूध प्रियतमे
किन्तु, पानि अहँ होयब॥

(' प्रभात ', वर्ष :2, संख्या7 जुलाई1934)

स्वच्छन्दमत
तेजनारायण झा
(प्राइमरी स्कूल, कोइलखक शिक्षक छलाह)

(01(

बूढ़-सूढ़ तौँ सड़ल-पचल छथि, हुनक कथा की मानब।
धर्म सनातन थीक सड़ातन, तकरा लय की कानब।।
जाति रहैक की जाय एकता, सकता विश्व मे थापब।
ब्राह्मण डोम चमार सबहि मिलि, नूतन राग अलापब।।

(02(

थिकहुँ हमहि कलियुगी सुधारक, लै नवीन अवतार।
खान-पान-सम्मान आदि सौँ, करब अछूतोद्वार।।
यैह हमर कलियुगी धर्म थिक, एकरा जे नहि मानथि।
से समस्त सुख सौँ वञ्चित रहि, माथ हाथ धै कानथि।।

(03(

गहि कर कमल नवल रमणी कैँ, संगहि संग घुमाएब।
हृदय विकासक हेतु प्रेम सौँ, 'गार्डेन' सैर कराएब।।
अपना पहिरन पेन्ट बूट, रमणी अहुँकैँ पहिरायब।
सबल बनयबाले हुनका हम कसरत खूब करायब।।

(04(

जाति-पाति केँ कात राखि हम अमेरिका पढ़ै जायब।

पति-पत्नी मिलि कला-कुशलता सीख सफल भै आयब।।

जाय विलायत ठाट-बाट सौँ बैरिष्टर बनि आयब।

महा-महा अन्यायी केँ संकट सौँ तुरत बचायब।।

(तेजगुरुजी नामे प्रसिद्ध(

(' प्रभात ', वर्ष :2, संख्या8, अगस्त1934)

.

"आइ नहि काल्हि"

अयोध्यानाथ सिंह ठाकुर बी.ए.ऑनर्स

' विदा '

'एतेक शीघ्र?'

'कर्तव्य विवश छी'

'निठुर'

'प्रियतमे !'

.....

'कनैत छी'

.....

'शीघ्रे आयब'

.....♦.....

'एक चुम्बन'

.....

'प्रेमक स्मारक रूप'

.....

'एक और'

.....

'श्रावण मास'

.....

'मधुर पावस'

.....

'दारुण वियोग'

.....

'असह्य'

.....

'आइ नहि जाउ'

'प्रिये' !

मानि जाउ) ...आलिङ्गन(

'कार्य क्षति होएत'



'पावस पुनः आओत'

'परन्तु ई यौवन उन्माद नहि'

'प्रिय'

'हम नहि जाए देव्'

.....

'काल्हि चल जाएब' ... (चुम्बन(

'जे श्रीमती जीक आज्ञा'

(आर्लिंगन, चुम्बन तखन दुनू प्रेम विभोर)

~ अयोध्यानाथ सिंह ठाकुर बी.ए .ऑनर्स

'अवधेश'

(साभार :प्रभात वर्ष-2,अंक-09 सितंबर1934)

(प्रयोगवादी कविता अछि। कवि छथि राजग्राम गामक स्व.अयोध्यानाथ सिंह ठाकुर, जनिक आरो कवितासभ 'प्रभात' पत्रिकामे प्रकाशित भेल अछि।)

तपोभूमि मिथिला

ले .अज्ञात

महा मनोहारिणी-शान्ति दायिनी,

विचारशीला -तपोभूमि जे छली।

अहा !अहा !! से मिथिला मनोरमा,

विकासहीना मिथिला धुना महा।।

सनेह-भूपेन्द्र-विदेह-पालिता,

विनोद धारा मधुरा प्रवर्षिणी।

प्रफुल्लिता-शीतलता -प्रदा सदा,

महा सशोकादय विदग्धकारिणी।।

जतै महाज्ञानवती -सुलक्षणा,

सती शिरोरत्न-अमूल्य 'भारती'।

प्रसिद्ध 'गार्गी' सम भागिनी जतै,
समस्त शास्त्रार्थ रता पवित्रता॥

जतै सुवेदान्त विवेचना मथी,
शुकांगना पिंजर-वद्ध सारिका।
महा सुधन्या 'मिथिला मही' छली,
प्रभावती गौरव ज्ञान -शालिनी॥

जतै 'अयाची'क प्रगाढ़ विद्वत्ता,
प्रकाशमाना प्रति देश देश मे।
महामना ' मंडन मिश्र ' पूजिता,
महा पवित्रा मिथिला मही छली॥

रसौज पूर्ण कविता मनोहरा,
जनीक आनन्द अपूर्व दायिनी।
निधान सतकाव्य कलाति निर्मल,
कवीन्द्र ' विद्यापति ' से छला कतै॥

विकास माना ' कमला ' कतै छली,
समोद वीणायुत ' शारदा ' कतै।
छली कतै से रघुनाथ -सत्प्रिया,
पवित्रतादर्श विशाल ' जानकी'॥

विचार गाम्भीर्य सुधर्म निष्ठता,
दयार्द्रता-सद्गुण सौं अलंकृता॥
विशेष सौंदर्य कला -प्रसारिणी,

विभवासमाना ' मिथिला' मही छली।।

अहा !अहा !! से मिथिला प्रभावती,
प्रभावहीना -मलिनाम्बरा धुना।
समस्त श्रृंगार-हता कुशाङ्गिनी,
महा सशोकाहृदि -ताप कारिणी।।

ततै कतै आव विचारशीलता,
महा पवित्रा तप निष्ठता कतै।
विज्ञान गाम्भीर्य कतै दयार्द्रता,
विनष्ट हा !हा !! सभ सद्गुणावली।।

प्रवाद्रता आव ततै दरिद्रता,
सु मूर्खता-द्वेष-विशाल-क्षुद्रता।
तथा महालोलुपता -विलासिता,
कुभाषिता लम्पटता लतासमा।।

न हेरती की करुणा-कटाक्षौ,
विदेह जा ई मिथिलाक दुर्दशा।
सदा महाधोगति-गर्तमे अहो,
निमग्न हा !की रहते तपो महो।।
(कोनो-कोनो शब्द अस्पष्टक कारणसँ उतारबा मेअशुद्धिक सम्भावना।।)

(साभार :प्रभात वर्ष-2,अंक-09 सितंबर1934)

.ईश-विनय

~ श्री भवनाथ मिश्र

हरि हो, भारत कृषकक कष्ट महान।

दिन-दिन मरी क्षुधा - पीड़ासँ दैछ न केओ दान।
कठिन परिश्रम करी तदपि हा !हमर कण्ठगत प्रान।।

बैसले बाबू मौज उड़ाबथि करथि सिका ओ शान।
रक्त चूसि हमरा सबहक ओ देशक वासी आन।।

शरणागत भय करी प्रार्थना करह हमर कल्यान।
नहि त कहब व्यर्थ तोरा थिक 'दीनबन्धु' भगवान।।

(' प्रभात ' वर्ष -02,अंक -11 (नवम्बर-1934)

ईश-विनय

श्री भवनाथ मिश्र

भज मन दीनबन्धु सियराम।
जनिक पवित्र नाम कै भजि क' गेला कते सुरधाम।
जनिक चरणरज लगितहिं प्रस्थर बाजि उठल जयराम।
योगी कते शरीर अन्त कय भजल जनिक शुभनाम।
से अवश्य हमरा सभहिक दुख हरि देता विश्राम।
मिथिला दुःख अवर्णनीय अछि, कलहयुक्त सवठाम।
उद्धारी श्री रामचन्द्रकै भज मन आठो याम।।

भज मन ...

(' प्रभात ' वर्ष -02,अंक -12 (दिसम्बर-1934)

मैथिलीक आर्तनाद

आद्यादत्त झा)कोइलख,पुबारि टोल(

की अपराध हमर अछि कहु-कहु ?

हे मिथिलाक सुजान महान !

भै रहलहुँ अछि पतन दृष्टिसँ,

जे अछि आइ अहाँक शुभथान।।

चूमि-चूमि मुँह हमहि सिखावल,

बाजब मायबाप इत्यादि।

तखन किए बिसरै छी हा? कहु ?

हमर अहाँ लोकनि प्रेमादि।।

ताकू आँखि उठाय कनेको,

थिकहुँ मैथिली मातु अहाँक।

कोन अवस्था मध्य पड़ल छी,

की ई शोचनीय नहि थीक ??

खैने लात फिरै छी घर-घर,

कोनो विधिसँ जीवन राखि।

किन्तु करू की मरइत छी नहि,

केवल अहँक शुभाषा ताकि।।

लाख अहाँ केहनो छी नहि अछि दया,
हृदय अछि पूर्ण परवान।.
तैयो अहीं लेब सुधि कहियो,
हे प्रिय सुत? ताकत के आन ??

(प्रभात, अंक-12, दिसम्बर-1934 ई.)

(जहिया उपेन्द्रनाथ झा "व्यास" राजनगर हाइ स्कूलमे पढ़ैत रहथि, ओही समयक लिखल कविता।)

मिथिला

उपेन्द्रनाथ झा "व्यास"

हिमिगिरि उत्तर दिशि मे राजित जनिक उच्चतम श्रृंगे।

जगदम्बा पति,पितु सिर बहयित दक्षिण दिशि छथि गङ्गे।।

पूर्व दिशा अतितीव्र गामिनी नदी कौशिकी प्रवहित।

गंडक पुनि पर्वत सँ निकसित पश्चिम बहयित जनहित।।1।।

मिथिल नाम महाराज नाम पर अछि तुअ नाम प्रसिद्धे।

जनक आदि अमरोपन मुनिगण बहुत भेला अरु सिद्धे।।

जनक तनूजा लक्ष्मी आदिक छली देवि अवतारे।

नाम जनिक स्मरण होइत मनु जाइत अछि भवपारे।।2।।

किन्तु पूर्व शुभ युग सब बीतल आब न छथि ओ मिथिला।

कर्म -धर्म - वंचित निज जनसँ भय गेली अछि शिथिला।।

जतय मदन अरु कालिदास छल शंकर झा सन वीरे।

ओतय मूर्ख महिषी चरवाही मे अछि पड़ल अधीरे।।3।।

मैथिल !आबहुँ उठु एहि जगमे सब क्यो काज करै अछि।

पूर्वोपार्जित यशक ध्यान कयला सँ लाज अबै अछि।।

दुर्दिन अपन देखि कय, आबहु पढु निज वेद विचारु।

देशक उन्नति करु सुचित भय, भाषा अपन प्रचारु।।4।।

(एच .ई.स्कूल, राजनगर।)

(प्रभात, अंक-12, दिसम्बर-1934 ई.)

व्यासजीक कवितापर आलोचक मोहन भारद्वाजक मन्तव्य-

(स्रोत:-कोइलख पुस्तक:लेखक हितनाथ झा, पृष्ठ:164~65) आचार्य रमानाथ झाक अनुसार ओहि कालक मैथिली कविताक दुइए टा विषय छल -देश-दशा आ मातृभाषा। व्यासजीक उक्त कविताक प्रतिपाद्य विषय यैह थिक। एतावता प्रमाणित होइत अछि जे व्यासजी ओहू आयुमे, छात्रावस्थोमे, मैथिली काव्यक केन्द्रीय धाराक संग छलाह। दोसर बात, व्यासजी अपन जाहि मानसिकताक लेल आइ जानल-मानल जाइत छथि ताहिसँ भिन्न हुनक ओहू दिनक विचार नहिँ छलनि। तात्पर्य ई जे व्यास जी स्कूलिए जीवनमे व्यास बनि गेल छलाह, आ से केवल उपनामे मे नहिँ, वैचारिकतामे सेहो।

~मोहन भारद्वाज

स्वप्न-दृश्य

श्री रमानन्द झा

एक जन छथि अत्यन्त सुडौल
खोलै छी सभ हुनकर पोल।
जाति पाँजि छन्हि सभ टा धोल
हुनकर छन्हि दू कौड़ीक मोल।।
रासभ सन छन्हि जनिकर बोल
बात बजै छथि से अनमोल।
भोजनमे एक केवल कोल
रमणिक छन्हि अति दुनू कपोल।।
जँ किछु पावथि आनक जोर
तँ ओ करताह पातक घोर।
सुन्दर रूप देह अति सारिल,

सुरासुरक ओ छथि वराहिल।।

भोरहि भाड  अरु पान चवाबथि,

छड़ी हाथ लै, ग्राम पधारथि।।

आनक झगड़ा कान्ह लगावथि,

दुर्जन मे अग्रगण्य कहाबथि।

लोक लोक केँ खूब लड़ाबथि

अपने ओ अति मौज उड़ाबथि।

भोज्य समय मे लोक जुटाबथि,

ब्राह्मण मे छड़ीदार कहाबथि।

रामनाम क्षण भरि नहि बाजथि।

गप्प -सप्पमे दीन बिताबथि।।

छनि प्रख्यात अनेको नाम

बसथि सदा ओ मिथिलाधाम।

रहथि कुसंग मे आठो याम

आबथि जाथि सतत सभठाम।।

दूगोलाक करथि गुणगान।

नहि ओ बूझथि निज अपमान।

परक समुन्नति सुनि सन्ताप

ओतहि होथि हर्षमे। व्याप।।

धर्म काजकेँ बूझथि पाप।

पावथि ओ सज्जन सँ शाप।


दुखी न होथि ओ आनक दुख सौँ।

सुखी होथि पुनि अपनहि सुख सौँ।

निज गुण गान उदधि मे मज्जन।

पर उपकार करै नहि दुर्जन।।

जँ ओ राखथि सत्य गुमान
 तँ गुणिजन करथिन्ह सन्मान।
 जँ नहि भखितथि अपन प्रलाप
 तँ नहि पवितथि अति सन्ताप।
 जँ नहि रहितथि छिन्न मती।
 तँ नहि होइतथि खिन्न अती।।
 जँ ओ रहितथि किछु सुमती।
 तँ नहि कटितथि अति विपती।।
 अपन अभीष्ट करब मे दक्ष।
 नहि ओ करताह ककरो पक्ष।।
 मन मलीन तन नहि छन्हि स्वच्छ।
 ओ छथि गामक मल प्रत्यक्ष।।
 गारिक फज्झति नहि छनि लाज
 छनि सब टा नीचक सन काज।।
 जँ मिलितथि पुनि संग समाज।
 तँ ओ करितथि अपन स्वराज।।
 लेखक: (शिशु)
 (प्रभात, अंक-12, दिसम्बर-1934 ई.)



पहिल चित्र व्यासजीक हस्तलिखित छनि

दोसर चित्र बुद्धि परीक्षा प्रभात-वर्ष 2, अंक -4 अप्रैल 1934क थिक।

संपादकीय सूचना-एहि सिरीजक पुरान क्रम एहि लिंकपर जा कऽ पढ़ि

सकैत छी-

मैथिली साहित्यमे तारानाथ झा एवं हुनक परिवारक योगदान-1

मैथिली साहित्यमे तारानाथ झा एवं हुनक परिवारक योगदान-2

मैथिली साहित्यमे तारानाथ झा एवं हुनक परिवारक योगदान-3

मैथिली साहित्यमे तारानाथ झा एवं हुनक परिवारक योगदान-4

मैथिली साहित्यमे तारानाथ झा एवं हुनक परिवारक योगदान-5

मैथिली साहित्यमे तारानाथ झा एवं हुनक परिवारक योगदान-6

मैथिली साहित्यमे तारानाथ झा एवं हुनक परिवारक योगदान-7

मैथिली साहित्यमे तारानाथ झा एवं हुनक परिवारक योगदान-8

मैथिली साहित्यमे तारानाथ झा एवं हुनक परिवारक योगदान-9

मैथिली साहित्यमे तारानाथ झा एवं हुनक परिवारक योगदान-10

मैथिली साहित्यमे तारानाथ झा एवं हुनक परिवारक योगदान-11

मैथिली साहित्यमे तारानाथ झा एवं हुनक परिवारक योगदान-12

मैथिली साहित्यमे तारानाथ झा एवं हुनक परिवारक योगदान-13

मैथिली साहित्यमे तारानाथ झा एवं हुनक परिवारक योगदान-14

मैथिली साहित्यमे तारानाथ झा एवं हुनक परिवारक योगदान-15

मैथिली साहित्यमे तारानाथ झा एवं हुनक परिवारक योगदान-16

मैथिली साहित्यमे तारानाथ झा एवं हुनक परिवारक योगदान-17

अपन मंतव्य editorial.staff.videha@zohomail.in पर पठाउ।

२.३. प्रणव कुमार झा-एआई युग में सॉफ्टवेयर इंजीनियरिंग - कोडिंग से सिस्टम थिंकिंग तक



प्रणव कुमार झा

एआई युग में सॉफ्टवेयर इंजीनियरिंग - कोडिंग से सिस्टम थिंकिंग तक

मिथिलाक माटि में मेधाक कहियो कमी नै रहल अछि। तर्क आ दर्शन जतय सदिखन विद्यमान रहल अछि, ओहि धरतीक युवा आइ दुनियाक पैघ-पैघ आईटी (IT) कंपनी में अपन लोहा मनवा रहल छथि, आ छोट, मीडियम, उच्च हर तरहक प्रोफाइल पर कार्यरत छैथ। 21म सदी के शुरुआती से जे ए सेक्टर में विद्यार्थी आ गार्जियन के रुझान रहल तेकरे ई परिणाम छल। मुदा, समयक पहिया अनवरत घुमैत रहय अछि। आइ अपने सभ ओहि युग में छी जतय सॉफ्टवेयर स्वयं सॉफ्टवेयर लिखय लागल अछि। जाहि "कोडिंग" केँ एक समय 'सुपर स्किल' मानल जाय छल, ओकरा एआई (AI) चुटकी में कऽ रहल अछि। एहन में प्रश्न उठैत अछि - की अबै वाला समय में सॉफ्टवेयर इंजीनियरक आवश्यकता खतम भऽ जाएत? की हमर डिग्री बेकार भऽ जाएत? की आब ए क्षेत्र में स्कोप नै बचत? कदाचित उत्तर अछि - नै, मुदा काज करबाक तरीका अवश्य बदलि जाएत।

आन आन फील्ड के संगहि सॉफ्टवेयर डेवलपमेंट आ आईटी सर्विसेस के

क्षेत्र मे सेहो आर्टिफिशियल इंटेलिजेंस (AI) कऽ बढ़इत प्रभाव के कारण ऐ फील्ड के छात्र, नव स्नातक आ मध्यम-कैरियरक पेशेवर सभक बीच उत्साहक मेघ आ चिंताक करिया बादल दुनु संगे संग उत्पन्न भेल अछि। कोडिंग, जे ढांचागत तर्क (Structured Logic) आ दोहराओल जा सकय वाला पैटर्न पर आधारित होइत अछि, एआई ट्रेनिंग लेल विशेष रूप सँ उपयुक्त सिद्ध भेल अछि। जेना-जेना एआई मॉडल कोड जेनेरेट करबा, टेस्ट करबा आ डीबग (Debug) करबा मे बेसी सक्षम भऽ रहल अछि, ऐ फील्ड से जुडल अथवा ऐ फील्ड मे करियर बनेबाक सोचय बला कतेको लोकक मोन मे एकटा सीधा प्रश्न आबि रहल अछि जे प्रासंगिक बनल रहबाक लेल एकटा सॉफ्टवेयर पेशेवर केँ आब असल मे की सीखय पड़त? जे हाई स्किल्ड प्रोफेशनल छैथ वा बहुत निक कॉलेज आ यूनिवर्सिटी मे पढ़ाई कऽ छैथ ओ सब ऐ प्रश्न के उत्तर संग बेहतर भविष्य के लेल तैयार छैथ, मुदा मध्यम-स्तरीय कॉलेज मे पढ़य बला वा ऐ फील्ड मे एंट्री वा मध्यम लेवल पर काज करय बला प्रोफेशनल सभ के वा हुनकर हितैषी/गार्जियन सभ के ई प्रश्न अक्सर परेशान कऽ रहल छैन। ताहि लेल अपना सामान्य अनुभव के आधार पर हम ऐ लेख के माध्यम से एकर उत्तर खोजबाक प्रयास कऽ रहल छी।

ऐ मामला मे हमर तर्क अछि जे ऐ चिंता आ विमर्श के उत्तर मशीन कऽ गति सँ मुकाबला करब नै अछि, आ नै प्रोग्रामिंग कऽ बुनियादी सिद्धांत (Fundamentals) केँ छोड़ब अछि। एकर बदला मे अपन सोच केँ ऊँच करब आ पढ़ाई/प्रशिक्षण आ काज करय के तरीका मे परिवर्तन करबाक आवश्यकता अछि। आन मशिने जेका एआई सेहो एकटा मशीन अछि आ ताहि दुआरे आने आन मशीन जेका एकरो अपन कंपीटीटर नै अपितु अपन सहायक बनेबाक प्रैक्टिस करबाक अछि।

एकटा साधारण उदाहरण से बात के आर बेसी खुलासा से बुझबाक प्रयास करय छी। एलेक्ट्रोनिक केलकुलेटर के प्रयोग करीब सात दशक से भऽ रहल

अच्छि। मुदा आइयो स्कूल मे बच्चा सभ के अरिथमेटिक आ अलजेबरिक केलकुलेशन वैह सिद्धत से सिखाओल जाइत छैक जेना पहिने। ऐ केलकुलेटर के प्रयोग रियल-लाइफ प्रोब्लेम सोलविंग मे वैह बेहतर कऽ रहल अच्छि जे या त कैलकुलेशन के सभटा सिद्धान्त के बेहतर तरीका से सिखलक अच्छि अथवा जे केलकुलेटर के बेहतर उपयोग के प्रेक्टिस केलक या दुनु। एकटा आन उदाहरण अच्छि जे पहिने अकाउंटेंट हाथ सँ बही-खाता लिखैत छलाह। जखन एक्सेल (Excel) अयलै तँ लोक केँ लागल जे आब अकाउंटेंट कऽ काज खतम भऽ जाएत। मुदा भेल एकर उलटा। एक्सेल कऽ कारण अकाउंटेंट सभ बेसी जटिल गणना आ वित्तीय योजना बनाबय मे सक्षम भेलाह। परिणाम बैंकिंग आ वित्तीय क्षेत्र मे ग्राहक के बेहतर सेवा आ सुविधा प्राप्त भेल।

एआई सॉफ्टवेयर लाइफ साइकिल केँ फेर सँ परिभाषित कऽ रहल अच्छि। डिजाइन, आर्किटेक्चर, डिप्लॉयमेंट, सपोर्ट आ निरंतर सुधार मनुष्यक हाथ मे अच्छि। एआई अहाँक काज केँ फेर सँ परिभाषित कऽ रहल अच्छि एकटा सॉफ्टवेयर डेवलपर कऽ रूप मे अहाँ की करब?

सॉफ्टवेयर डेवलपमेंट मे एआई के बढ़इत प्रयोग से उत्पादकता मे वृद्धि वास्तविक अच्छि आ एकर प्रभाव सेहो पैघ अच्छि। हमर अपन अनुभव मे, डेवलपर्स एकर समुचित प्रयोग से दैनिक कोडिंग काज मे क्षमता (Throughput) मे कम सँ कम 30 प्रतिशत कऽ उछाल देखि सकैत छथि। संक्षेप मे कहि त सॉफ्टवेयर बहुत तेजी सँ बनाओल जा सकैत अच्छि, टेस्ट केस बेसी तेजी सँ जेनरेट कैल जा सकैत अच्छि, आ इटरेशन साइकिल (Iteration Cycles) छोट भऽ गेल अच्छि। एकर अर्थ अच्छि जे टीम आब बेसी स्वतंत्र रूप सँ प्रयोग कऽ सकैत अच्छि कियैक तँ विफल हेबा मे आ फेर सँ प्रयास करबा मे आब समयक लागत ओतेक नै रहि गेल अच्छि। गहीर बदलाव इंजीनियरक सोच मे अच्छि। लाइन-दर-लाइन कोड लिखबा मे अपन समय बितयबाक बदला मे अहाँ केँ सिस्टम कऽ बारे मे बेसी गहराई से सोचय पड़त। हम एहि सिस्टम केँ कोना डिजाइन कऽ रहल छी? हम की

समाधान प्राप्त करय चाहैत छी? एक बेर जखन स्पष्टता आबि जाइत अछि, तँ स्ट्रक्चर्ड प्रॉम्प्ट्स (Structured Prompts) एआई टूल्स केँ बेसी सँ बेसी कोड जेनेरेट करबा लेल निर्देशित कऽ सकैत अछि। छात्र सभ लेल संदेश ई अछि जे प्रोग्रामिंग लैंग्वेज केँ नै छोड़ू, भले ही एआई ओहि कोडक पैघ हिस्सा लिखि सकय अछि, मुदा ओकर बुनियादी स्ट्रक्चर, लॉजिक आ सिद्धान्त के लगातार प्रैक्टिस करू। एत एकटा समसामयिक उदाहरण देबय चाहब, जे हाल-फिलहाल मे एकटा खबर आयल छल जे एकटा नामी सॉफ्टवेयर कंपनी किछ डेवलपर रिक्रूट कऽ रहल छल। जे सब सेलेक्ट भेल ओकरा सभ के अचानक से एकटा नोटिस निकाली के नियुक्ति ई कहैत रद्द कऽ देलक जे सभ गोटे अप्पन लॉजिक लगेबाक स्थान पर मशीन से कोड लिखने छलाह। प्रतिउत्तर मे तर्क देल गेल जे साधन जे होय यदि साध्य के प्राप्त कऽ लेल गेल त पाछा ई बहाना से छांटब उचित नई। ऐ पर कंपनी के तर्क आयल जे जखन 100% आउटपुट मशीने से लेबाक अछि त हम ह्यूमन हायर किए करू !

बुनियादी ज्ञान (Fundamentals) कऽ महत्ता: जेना कोनो गजल वा कविता लिखबा लेल भाषा, व्याकरणक ज्ञान, विषय के परिप्रेक्ष्य (Context), भाव आदि के ज्ञान आवश्यक अछि, तहिना एआई कऽ युग मे सेहो कम्प्यूटर आ सॉफ्टवेयर इंजीनियरिंग के 'फंडामेंटल्स' बुझब अनिवार्य अछि।

- डेटा स्ट्रक्चर आ एल्गोरिदम: ई नीव अछि। जँ नीव कमजोर रहत तँ एआई द्वारा लिखल कोड मे गलती (Bugs) अहाँ पकड़ि नै सकब। संगहि जटिल डाटा फ्रंटो के समझ से ही एकटा कॉम्प्लेक्स सिस्टम के विकास संभव भऽ सकय अछि।
- सुरक्षा आ गवर्नेंस: एआई जखन कोड लिखैत अछि तँ ओकरा 'ओपन सोर्स' सँ उठा सकैत अछि, जाहि सँ सुरक्षाक

खतरा बढ़ि जाइत अछि। भविष्यक इंजीनियर कऽ मुख्य काज मे एकटा ई हेतैक जे ओ एहि कोडक सुरक्षा जाँचि सकय।

'प्रॉम्प्ट इंजीनियरिंग' - नवाचारक नव अस्त्र: ई लेखक एकटा मूल मंत्र ई अछि जे स्पष्ट निर्देश देबाक कला सीखू। एआई एकटा एहन अलादीन कऽ चिराग अछि जे अहाँक आज्ञा तँ मानत, मुदा अहाँक आज्ञा कतेक सटीकऽ अछि, ओही पर परिणाम निर्भर करत। जाहि कैं तकनीकी भाषा मे 'प्रॉम्प्ट इंजीनियरिंग' कहल जाइत अछि। CRAFT (Context Role Action Format & Tweaks) मेथड के उपयोग अहाँ के ऐ कला मे माहिर बना सकय अछि। अनवरत अभ्यास (Daily Practice): तकनीक आ इंजीनियरिंग के क्षेत्र मे लगातार एआई टूल्स (ChatGPT, Copilot, etc.) कऽ संग प्रयोग करू। अनलर्निंग (Unlearning): जे पुरान भऽ गेल अछि ओकरा छोड़बाक साहस राखू आ नव तकनीक कैं अपनाउ।

एआई अहाँक नौकरी नै छीनि रहल अछि; ई अहाँ कैं अहाँक काज मे की करबाक अछि ओकरा फेर सँ परिभाषित कऽ रहल अछि। सॉफ्टवेयर विकास मात्र कोडिंग नै अछि - कोडिंग लाइफ साइकिल कऽ मात्र एकटा हिस्सा अछि। यद्यपि ई एकटा सही बात अछि जे एक दशक पूर्व तक कोडिंग के सॉफ्टवेयर डेवलपमेंट के क्षेत्र मे सुपर स्किल मानल जाय छल। हम सभ जेखन ग्रेजुएशन/पोस्ट ग्रेजुएशन मे रही, तखन एकटा सामान्य प्रशिक्षण संस्थान मे लर्निंग के रूप मे सबसे बेसी ज़ोर कोडिंग स्किल पर देल जाय छल। यद्यपि कोडिंग सॉफ्टवेयर डेवलपमेंट लाइफ साइकिल के 30% से कम हिस्सा छैक तथापि सामान्य प्रशिक्षक आ प्रशिक्षु एहि स्किल पर 70% तक समय दैत आबि रहल अछि। मुदा सुपर स्किल आब ई भ गेल अछि जे अहाँ कोना कोनो अवश्यत (Requirement) कैं एकटा समाधान (Solution) मे बदलैत छी आ फेर ओकरा एकटा स्ट्रक्चर्ड प्रॉम्प्ट मे बदलैत छी। SAD(System Analysis & Design) अपना नामे अनुकूल एकटा उदासीन आ बोरिंग लागय वला विषय छैक, ओतहि डाटा

स्ट्रक्चर आ अल्गोरिथम कॉम्प्लेक्स गणितीय व्यवहार बाला विषय। स्वाइत साधारण संस्थान मे ई विषय के लऽ कऽ पढ़बई आ पढ़ई बला दुनु मे अक्सर उदासीनता देखल जाय छैक, मुदा ऐ फील्ड मे भविष्य के बेहतर तैयारी लेल ई विषय सबहक थोरो नॉलेज आवश्यक छैक। हर दिन अभ्यास करू, अपडेट रहू, आ कहियो अपन फंडामेंटल्स (बुनियादी ज्ञान) केँ नजरअंदाज नै करू। चलु फेर से एकबेर केलकुलेटर बला उदाहरण पर चलय छी। केलकुलेटर जे हर तरहक गणितीय केलकुलेशन मे सक्षम अछि के रहितों, लर्निंग के शुरुआती फेज मे विद्यार्थी के मैनुअल केलकुलेशन के खूब अभ्यास कराओल जाय अछि। जाहि से की ओ केलकुलेशन विधा के सभटा सिद्धान्त के ज्ञान आ अनुभव प्राप्त कऽ सकय। ड्रीम वीबर या वीएस कोड सन एडिटर दसको पहिले आबि गेला के बावजूद शुरुआती समय मे विद्यार्थी के साधारण नोटपैड पर कोडिंग के अभ्यास कराओल जाय छैक। जेकर कारण सेहो विषय के फंडामेंटल्स क्लियर केनाइ आ बेसिक अनुभव देनाई रहय छैक।

अपन प्रशिक्षण आ शुरुआती करियर के समय मे बौद्धिक शालीनता (Intellectual Complacency) बहुत महत्वपूर्ण अछि । जँ अहाँ अपन कैरियरक शुरुआत मे अपन साभटा सोच एहि टूल्स केँ सौँपि देब तँ अहाँ अपना भीतर जटिल एंटरप्राइज सिस्टम केँ डिजाइन करबाक क्षमता विकसित नै कऽ सकब। एआई कऽ संग प्रोटोटाइप बनयबा मे आ मिशन-क्रिटिकल डिजिटल इंफ्रास्ट्रक्चर बनयबा मे अंतर अछि। एहि क्षेत्र मे आर्किटेक्चरल जजमेंट कार्यस्थल पर कतेको सालक समझ सँ विकसित होइत अछि।

सुरक्षा आ गवर्नेंस (Security & Governance): एकटा आर महत्वपूर्ण तर्क अछि जे एआई द्वारा कोड लिखायब आ सॉफ्टवेयर विकास आब आधारभूत कौशल (Foundational Skills) बनि रहल अछि। मुदा एआई द्वारा कोड जेनेरेट करबा आ डेवलपर्स द्वारा ओपन-सोर्स

रिपॉजिटरी सँ कोड लेबा सँ जोखिम बढ़ि जाइत अछि। अहाँ कें सुरक्षित, गवर्नड सॉल्यूशन बनयबाक तरीका सिखबाक चाहिए। इंजीनियर कें कमजोरी (Vulnerabilities) कऽ स्कैन करबा, डेटा लीक कऽ पता लगायबा आ जिम्मेदार एआई सिद्धांत (Responsible AI Principles) लागू करबा मे सक्षम होबय के चाही। अहाँ कें Encryption (डेटा कें गुप्त कोड मे बदलव) आ Authentication (सही यूजर कऽ पहचान) कऽ गहीर जानकारी राखय पड़त। OWASP Standards: ई सुरक्षाक एकटा वैश्विक मानक अछि। अहाँ कें ई सीखय पड़त जे कोना 'एसक्यूएल इंजेक्शन' या 'क्रॉस-साइट स्क्रिप्टिंग' जकाँ हमला सँ अपन सॉफ्टवेयर कें बचाओल जाय।

ट्रबलशूटिंग (Troubleshooting): समस्याक जड़ि धरि पहुँचब: एआई कोड तँ दऽ देत, मुदा जखन ओ कोड क्रैश करत, तखन एआई कन्फ्यूज भऽ सकैत अछि। ओतय अहाँक Debugging स्किल काज लागत। Root Cause Analysis (RCA): मात्र गलती ठीक करब पर्याप्त नै अछि, ई बुझब जरूरी अछि जे गलती किनैकऽ भेल? लॉग्स (Logs) पढ़ब: जखन सर्वर डाउन होइत अछि, तँ सिस्टम लॉग फाइल्स जेनरेट करैत अछि। एकटा नीक इंजीनियर ओहि नीरस फाइल कें पढ़ि कए समस्या पकड़ि लैत अछि। कोनो प्रकार के सेक्यूरिटी कंफ्रोमाइज़ या एरर के स्थिति मे सेहो लॉग्स पढ़बाक आ मूल कारण पता लगायब, लीक के सोर्स पता लगायब एकटा महत्वपूर्ण स्किल अछि। एआई सेहो एहि मे अहाँक कोपायलट के भूमिका मे राहत। रिवर्स इंजीनियरिंग: कतेक बेर अहाँ कें एआई कऽ लिखल कोड कें रिवर्स कऽ कए देखय पड़त जे ओ कोना काज कऽ रहल अछि। ई कसरत अहाँक दिमाग कें तेज बनओत। ऐ प्रकार के अभ्यास अहाँ के जॉब मार्केट मे रिलीवेंट बनेने रहत।

हमरा इहो नै लागय अछि जे एंट्री-लेवल कऽ भूमिका साफे खतम भऽ जेतैक। शुरुआती झटका अवश्य लागि रहल अछि मुदा लॉन्ग रन मे नौकरी खतम नै

हेतैक। ओ परिवर्तित (Transforming) भऽ रहल अछि। एआई कऽ युग मे मात्र ओहि लोक कऽ अस्तित्व खतरा मे अछि जे बदलब नै चाहैत छैथ वा अलग अलग स्किल सेट के सिखबा मे आलस करय छैथ। अहाँ अपन लॉजिकऽ मजबूत करू, SDLC कऽ हर प्रक्रिया मे माहिर बनू, आ कोडिंग केँ (प्रेक्टिस के संग) एआई कऽ भरोसे छोड़ि कए 'सिस्टम थिंकिंग' पर ध्यान दियौ। मिथिलाक मेधा सदा सँ श्रेष्ठ रहल अछि, आ एआई युग मे सेहो मिथिलाक बालक बालिका सब ऐ फील्ड मे अग्रणी रहता ई हमर विश्वास अछि।

-प्रणव कुमार झा, राष्ट्रीय परीक्षा बोर्ड, नई दिल्ली

अपन मंतव्य editorial.staff.videha@zohomail.in पर
पठाउ।

२.४.आशीष अनचिन्हार-2036 धरिक साहित्य अकादमी पुरस्कार विजेताक सूची



आशीष अनचिन्हार

2036 धरिक साहित्य अकादमी पुरस्कार विजेताक सूची

प्रस्तुत अछि 2036 धरिक माने अगिला दस सालक साहित्य अकादमी पुरस्कार विजेताक सूची। हमर ई सूची 51 टा केर अछि जाहिमे 39 टा एहि ठाम अछि। 2026 केर मास अगस्त धरिक लेल 1 टा नाम हम विदेहक होली उपाधि 2026 मे इंगित केने छी सेहो बाल-पुरस्कार लेल। पाठक विदेहक उक्त होलीक उपाधिसँ मिला सकैत छथि। एहि सूचीमे मात्र लेखकक चयन भेल अछि पोथीक नहि, विधाक नहि, पुरस्कार कैटेगरीक नहि आ वर्षोक नहि। कोनो वर्षमे कोनो विधाक कोनो पोथीपर, कोनो कैटेगरीमे भेटनि मुदा भेटनि सूचीमे देल लेखककें। एहि सूचीक आधार वएह अछि जे सभ दिनसँ

मैथिलीमे छै-

- 1) सबिता झा 'सोनी'
- 2) रमण कुमार सिंह
- 3) कमल मोहन चुन्नु
- 4) विद्यानन्द झा
- 5) सुभाष चंद्र यादव
- 6) दिलीप कुमार झा
- 7) कीर्तिनाथ झा
- 8) केदार कानन
- 9) शैलेन्द्र कुमार झा
- 10) विनोद कुमार झा
- 11) तारानन्द वियोगी
- 12) अरविन्द अक्कू
- 13) सुस्मिता पाठक
- 14) गंगानाथ गंगेश
- 15) निवेदिता झा
- 16) विकास वत्सनाभ
- 17) बैद्यनाथ झा
- 18) रोमिशा
- 19) रमेश
- 20) योगेन्द्र पाठक 'वियोगी'
- 21) देव शंकर नवीन
- 22) सतीश वर्मा

- 23) भास्कर ज्योति
- 24) दीपिका चंद्रा
- 25) कुमार विक्रमादित्य
- 26) प्रियंका मिश्रा
- 27) पुतुल मिश्रा
- 28) आशीष चमन
- 29) रंगनाथ दिवाकर
- 30 अशोक अविचल
- 31) नूतन झा
- 32) विनीत उत्पल
- 33) गुंजन श्री
- 34) अंजली कुमारी
- 35) स्वाति शाकंभरी
- 36) कमलेश प्रेमेन्द्र
- 37) मैथिल प्रशान्त
- 38) दीपिका झा
- 39) दीपा मिश्रा
- 40) तारानंद झा 'तरुण'
- 41) चंद्रमणि झा
- 42) प्रकाश झा
- 43) कमलानंद झा 'विभूति'
- 44) विभा कुमारी
- 45) निक्की प्रियदर्शनी
- 46) प्रीतम निषाद
- 47) सोनी नीलू झा
- 48) विभा रानी

49) अविनाश दास

50) बुद्धिनाथ मिश्र

अपन मंतव्य editorial.staff.videha@zohomail.in पर
पठाउ।

२.५. प्रीति कुमारी-सम्मान'क सम्मान



प्रीति कुमारी

सम्मान'क सम्मान

एक सरकारी लटकल सम्मान'क घोषणा बढ बिलम्ब सँ भेल अछि। एहि सम्मान वा पुरस्कार संबंधित हो-हंगामा केर अंदेशा सँ किछ समय ले ऐनवक्त पर अनावश्यक रूप सँ घोषणा बढाओल गेला सँ मैथिली भाषा में पोथीके चयन पर उहापोह मचल छल। ताहि बीच साहित्य अकादमी पुरस्कार सँ पृथक सम्मान सँ बिहार'क समान्य लोकमे अतिशय प्रशन्नता पसरल रहय।

सम्मानक दौड़मे सन् २०२६ के पद्मश्री सम्मान पाबि चारिगोट विभूति बिहारके

मान बढबैत अपन विशिष्ट साधना सँ आई राष्ट्रीय फलक पर विशिष्ट छाप छोड़लनि । गणतंत्र दिवसके पूर्व संध्या पर केन्द्र सरकार एहिक घोषणा कऽ क्षेत्रीय मानसिकता'क बिहार बासिक बीच कला, विज्ञान आ संस्कृतिक क्षेत्रमे एक खुशी पसारलनि। पहिल स्वर्गीय विश्व वन्धु पटनाक (दानापुर) शाहपुर'क रहबासीकेँ मरणोपरांत ९५ वरखक आयुमे कला बावत सम्मानित कयने छलैन। पुरस्कारक घोषणा सँ पूर्वहि २०२५ के मार्चमे हुनक निधन भेल रहनि। लोकनृत्य 'डोमकच' केँ ग्रामीण आँगन सँ बहार कय ओ अन्तर्राष्ट्रीय मंच धरि पहुँचौने रहथि। लगधक ६००० सँ अधिक मंच पर हुनक प्रस्तुति हेबाक वाद्य कलाप्रेमी सुधी पाठकजन अपना मानस पटलमे ई खबेर सहजने छथि। कमला पूजा षटचक्र अग्नि नृत्य नव विधाक ओ सृजनकर्ता भेलाह। सन् १९५९ ई०मे ओ पटना 'सुरंगन' नामक अकादमी केर स्थापना कय सहस्त्रों युवा केँ एहि लोककला सँ निःशुल्क प्रशिक्षण दैत कीर्तिमान बनौने छलाह। दोसर

श्री भरत सिंह भारती - लोक गायन क्षेत्रमे लगधक १००० सँ अधिक भोजपुरी गीतक रचना कय , ताहिके स्वर देलनि। ई महान् व्यक्तित्व १९६२ ई०सँ आकाशवाणी - पटनामे जुटि लोक संगीतक शुद्धता बनौलनि अछि। ओ तबला- दुग्गी, मजीरा , हैरमुनियम आ बौसली वाद्यके माध्यम लोक गायनकेँ शास्त्रीय रुपें चोटिपर पहुँचेलनि अछि। हिनका पूर्वमे संगीत नाटक अकादमी " अमृत पुरस्कार" सँ सेहो सम्मानीत केयने रहनि । तेसर छथि- डॉ० गोपाल जी त्रिवेदी - : विज्ञान आ इंजीनियरिंग क्षेत्रसँ जे प्रसिद्ध कृषि वैज्ञानिक आ राजेन्द्र प्रसाद केन्द्रीय कृषि विश्वविद्यालय 'क पूर्व कुलपति रहि चुकल छथि। ई मुजफ्फरपुर गायघाटके रहबासी थिकाह जे कैनोपी मैनेजमेंट द्वारा लीची बगानक कायाकल्प लेल तकनीक विकसित कैलाह अछि। संगहि किसानके मखान ,सिंहार आ जाड़ा मासक मकई खेतीमे दूगुणा लाभ कोना होय, ताहि ले अभूतपूर्व काज कयलन्हि अछि।

डॉ० श्याम सुंदर माखड़िया - : चिकित्सा क्षेत्रमे विशेष कय कालाजार बोखार उन्मूलन लेल समर्पित रहल छथि। सन् १९९४ मे कालाजार रिसर्च सेंटरके स्थापना कऽ लगधक २०,००० सँ बेसी मरीजक मुफ्त इलाज कयलन्हि अछि। सन् २०२५ ई० के मैथिली भाषा में मूल पुरस्कार 'क घोषणा समय सँ होयमे कतेको कारण सँ थकमकाएल छल , से आब फरीछ रुपें नाम घोषित भेल अछि। ई पुरस्कार ऐ बेर साहित्योत्सव समारोह , नव दिल्लीमे ३१ मार्च २६ केँ डॉ०(प्रो०) महेन्द्र झा जी'क संस्मरण पोथी' धात्री पात सन गाम' केँ देल जायत। आनबेर जेकाँ मैथिली साहित्य पोथी पर आपत्तिजनक बहस होय छल ,से अपवाद छोड़ि कोनू कोन सँ अनघोल नहिं भेल अछि। से एक सकारात्मक सोच सँ लेखकीय समाज आ आन्दोलनीक बीच बेस समन्वय बुझिमे आयल अछि। तँ सम्मान क' सम्मान करब परम आवश्यक बुझाइत छैक। ई सम्मान हुनका कोसी क्षेत्रक ग्रामीण संस्कृति, परंपरा आ जिजीविषाके मार्मिक चित्रणके लेल भेट रहलनि अछि। एहि सम्मानमे एक लाख टाका नगद, एक तामक पट्टिका आ शाँल पुरस्कार रुपें देल जेतन्हि। डॉ० झाजीक विषयमे संक्षिप्त जनतब साहित्य सेवी श्री लालदेव कामत जीके आलेख पढि भेल रहय , जे मैथिलीक त्रिमासिक पत्रिका " कोसी संदेश " अंक - २४ संयुक्तांक जन०- जून २०२५ मे प्रकाशित भेल रहैक। एहि पत्रिका केँ आई एस एस एन. २३९५- २२५३ भेटल छैक।

डॉ० महेन्द्र झा जी'क जनम ६ जन० १९४७ ई० मे सुपौलक सटले भेलाही गाममे मैथिल ब्राह्मण परिवारमे भेल छन्हि । ई चिन्हार गाम हमर दिदि श्रीमती सुन्नैर देवीके सासुर आओर श्रीमती लक्ष्मी देवी काकी केर नैहर छी। लगधक ८० वर्षीय लेखक श्री महेन्द्र बाबू विगत कोरोना कालीन समयमे अपन बेटी - जमाय लग राँचीमे रहि 'धात्री पात सन गाम ' मैथिली भाषा में प्रेरक संस्मरण लिखलन्हि। सन् २०२१ ई०मे प्रकाशित एहि पोथीकेँ साहित्य अकादमीक तीनू जुरी महोदय पुरस्कार लेल चयन केलथि। ऐ पोथीक संगहि हुनक पड़ोसी आ अभिन्न मित्र प्रो० सुभाष चन्द्र यादव जीके पोथी सेहो पाईनलमे रहैक । श्री

यादव जी मैथिली जगतमे प्रख्यात कथाकार रहल छथि। कोसी कछेरके समाजशास्त्रीय अध्ययन श्री महेन्द्र जीके हुनक पिताजी सँ भेलनि, निधन पछाति १५ जून १९७० केर बाद पित्ती आगू बतबैत रहलनि। सुपौल , सहरसा , तेलंगाना आ झारखंडमे हिनका साहित्यिक अवदान लेल अनेकों पुरस्कार भेटल छन्हि। श्री झाजीक मैथिली साहित्यके कतेको विधामे प्रेरणादायक अनेकों पोथी छपल छन्हि। धर्मपत्नी'क गुजरलाक बादो मातृभाषा लेल अहर्निश सेबक बनल देखाईत छथि। सम्मान'क सम्मान बहुविधावादी सशक्त हस्ताक्षर श्री महेन्द्र के लेल मंगल कामना करैत छियैन , जे ओ शतकजीवी होथि!

- प्रीति कुमार, ी बी.ए., बीएड.

अपन मंतव्य editorial.staff.videha@zohomail.in पर
पठाउ।

२.६. गजेन्द्र ठाकुर-उमेश पासवानक "मुजरिम"



गजेन्द्र ठाकुर

उमेश पासवानक "मुजरिम"

उमेश पासवानक ❖मुजरिम❖मे एक सोरे कथा अछि।

१

❖सुनन्दा❖ कथा शिक्षित युवती सुनन्दा आ ओकर पिता रमण मास्टरक माध्यमसँ समाजक संकीर्ण सोचकेँ उजागर करैत अछि । सड़कक कात पर भेटल परित्यक्त नवजात शिशुकेँ सुनन्दा दयावश घर लऽ अबैत अछि, मुदा गाम ओकरा चरित्रहीन ठहरबैत अछि । पिता सेहो लोक-दबावमे आबि जाइ छथि । बादमे खुलासा होइत अछि जे बच्चा गामक प्रतिष्ठित घरक अविवाहित बेटीकेँ जन्मल छल । सत्य सामने आबिते सभ आरोप झूठ साबित भऽ जाइत अछि । ई कथा स्त्री पर लगैत सहज दोषारोपण, जाति-प्रतिष्ठाक दबाव, लोकक कुटिचौल आ मानवताक असली अर्थकेँ प्रभावी ढंग सँ उभारैत अछि । अन्तमे नैतिक साहस आ क्षमाशीलता समाजकेँ सही दिशा देखबैत अछि । ❖सोलकनमा पोखैर❖ कथा गाममे उत्पन्न भीषण पानिक संकट

आ जातिगत भेदभावक विडम्बनाकें उजागर करैत अछि । सोलकनमा टोलक पोखैरमे पानि रहितो ऊँच जातिक लोक ओकर उपयोगसँ बचैत अछि, आ जे उपयोग करैत अछि, ओकरा समाजसँ बहिष्कृत कऽ दैत अछि । छुआछूत आ ऊँच-नीचक सोच पानिक मूल आवश्यकता पर भारी पड़ैत अछि । अचानक आगि लागैत अछि, आ पूरा गाम ओही पोखैरक पानि सँ बचैत अछि । जकरा अपवित्र कहल गेल छल, ओ पानि संकटमे जीवनरक्षक बनि जाइत अछि । ई कथा स्पष्ट करैत अछि जे प्राकृतिक संसाधन सभक लेल समान अछि, आ संकट समाजक बनावटी भेदरेखाकें भंग कऽ दैत अछि । ♦कर्मक

फल♦ कथा रंजीतक पतनक कथा अछि । पढ़ल-लिखल आ प्रतिष्ठित घरक बेटा, खराब संगतिक प्रभावमे पड़ि दारूक लतमे फँसि जाइत अछि । पहिल बेर मजाकमे दारू पीबैत ओ पुलिसक हाथ चढ़ि जाइत अछि, जेल पहुँचैत अछि, आ ओतए अपराधीक संगति ओकर जीवनक दिशा बदलि दैत अछि । बादमे ओ दारू कारोबारमे पड़ि जाइत अछि, गिरफ्तारी, फरारी आ भेष बदलि साधु बनि लोककें ठगबाक प्रयास करैत अछि । सत्य सामने आबिते लोक ओकरा पुलिसकें सौंपि दैत अछि, आ अन्ततः ओकर घर कुर्की-जब्दीमे उजड़ि जाइत अछि । ई कथा स्पष्ट करैत अछि जे गलत संगति आ अनैतिक कर्म

अन्ततः अपन दुष्परिणाम अवश्य दैत अछि । ♦गिरहत घर पर गिद्ध♦ कथा दौलतपुर गामक जातिगत भेदभाव आ सामाजिक टकराव पर आधारित अछि । श्राद्ध-भोजमे दलित युवकसभकें पाँतसँ उठा देल जाइत अछि । बादमे मन्दिर-प्रवेशक कारण एक युवककें मारि दण्डित कएल जाइत अछि । अपमानित दलित समुदाय निर्णय लैत अछि जे ऊँच जातिक घरक मरलाहा माल-मवेशी उठेनाइ आ परम्परागत सेवा बन्द करत । कनी दिनमे बेमारीसँ जानवर मरए लगैत अछि आ गाममे गिद्ध मँडराए लगैत अछि, जाहिसँ

जमींदार स्वयं संकटमे पड़ि जाइ छथि । अन्ततः पंचायत हस्तक्षेप करैत अछि आ समान अधिकारक प्रश्न उठैत अछि । ई कथा सम्मान, श्रम आ बराबरीक प्रश्न सोझाँ आनैत अछि । ♦तेतर दास♦ कथा तेतरा नामक बालकक जीवन-यात्राकेँ प्रस्तुत करैत अछि । जन्म समय माए प्रसवमे गुजरि जाइ छथि, तँ गाम ओकरा अपशकुन मानि ♦लूटना♦ कहैत अछि । पिता प्रेमसँ ओकर पालन-पोषण करैत छथि, आ ओ पढ़ाईमे तेज सिद्ध होइत अछि । संस्कृत अध्ययन करैत-करैत ओ विद्वान बनि सन्त रूपमे प्रसिद्ध होइत अछि आ ♦तेतर दास♦ कहल जाइत अछि । हजारों लोक ओकर प्रवचनसँ प्रभावित होइत अछि । मुदा गोविन्दपुर मठक महंथ बनबाक प्रस्ताव पर जातिगत विरोध उठैत अछि । पीड़ासँ आहत भऽ ओ सब कुछ छोड़ि गाम घुमि जाइत अछि । ई कथा समाजक जाति-आधारित सोच आ प्रतिभाक अवमाननाक विडम्बनाक मार्मिक चित्र प्रस्तुत करैत अछि । ♦कोदारि छाप♦ कथा पंचायत चुनावमे सत्ता आ लोभक खेलकेँ उजागर करैत अछि । बदमाश प्रवृत्तिक फोल्टर आरक्षित सीटक लाभ उठेबाक लेल दलित मजदूर मुसबाक अनपढ़ पत्नी फेकनीकेँ मुखिया बनबैत अछि । दारू, पैसा आ धमकीक बल पर चुनाव जिताओल जाइत अछि । जितलाक बाद फेकनी नाममात्रक मुखिया बनि रहैत अछि, आ सभ वित्तीय निर्णय फोल्टर करैत अछि । सरकारी योजना आ मनरेगा निधिमे भारी घपला होइत अछि । जाँचक दौरान फेकनी सच उजागर करैत अछि जे ऊ केवल औंठा-छाप देत रहल ।

अन्ततः फोल्टर आ फेकनी दुनू गिरफ्तार होइत छथि । ♦सहोदरा♦ कथा दू सहोदर भायक आ प्रेमक संबंध पर आधारित अछि । माता-पिताक मृत्यु बाद जनक अपन छोट भायकेँ पालि-पोसि पढ़बैत अछि । विवाहक बाद घरमे

कलह शुरू होइत अछि आ बँटवारा भऽ जाइत अछि । समयक संग प्रेमक भाग्य चमकि उठैत अछि, आ जनक आर्थिक संकटमे फँसि कर्जक बोझ सँ दबि जाइत अछि । एक दिन प्रेम अपन भायकें मजदूरी करैत देखि पीड़ा अनुभव करैत अछि । अन्तमे ओ अपन दोकान जनककें सौँपि पुनः एकजुट होएबाक निर्णय लैत अछि । ई कथा त्याग, भाईचारा आ परिवारक संबंधकें उभारैत अछि ।

❖ गरीबक जिनगी ❖ कथा भोल्ता आ ओकर बेटा बंठाक माध्यमसँ गरीब मजदूरक शोषण आ संघर्षकें चित्रित करैत अछि । गिरहत नूनूबाबू चाल चलि बंठाकें पढ़ाइ सँ हटा अपन घरक नोकरीमे लगा दैत अछि, आ महँगाई बढ़लाक बादो मजूरी नहि बढ़बैत अछि । बंठा प्रश्न उठबैत अछि तँ ओकरा धमकी देल जाइत अछि । गरीब सभ संगठित भऽ बाहरक गाममे काज करए लगैत छथि, जकरा कारण गिरहतक खेती ठप्प पड़ि जाइत अछि । बदला लेबाक भावसँ गिरहत रस्ता रोकि रोगीक इलाजमे बाधा दैत अछि, जकर परिणामस्वरूप बंठाक छोट भाय मरि जाइत अछि । बादमे झूठ चोरिक आरोप लगा बंठा आ भोल्तापर हमला कएल जाइत अछि, जाहिमे भोल्ता मरि जाइत अछि । बंठा हिंसाक रास्ता नहि चुनैत अछि, बल्कि कानूनक सहारा लैत अछि आ न्याय प्राप्त करैत अछि ।

। ❖ श्रमदानी बान्ह ❖ कथा बरखाक समय गामक सुरक्षा-बान्ह पर केन्द्रित अछि । घनघोर वर्षासँ श्रमदानी बान्ह कमजोर भऽ जाइत अछि, आ लोक मुखियासँ मदद माँगैत अछि । मुखिया ऊपरसँ प्रशासनक भरोसा दऽ लोककें शांत करैत अछि, मुदा भीतरे-भीतर ओ बान्ह टूटबाक चाह रखैत अछि, जाहिसँ फसल-क्षति, राहत आ आवास योजनामे घूस-कमीशन कमा सकय । रातिमे ओ अपन चमचा सभसँ बान्ह कटवा दैत अछि, परिणामस्वरूप गाममे बाढ़ि पसैर जाइत अछि आ घर, अनाज आ मवेशी नष्ट भऽ जाइत अछि । बादमे पानिमे एक युवकक लाश भेटैत अछि, जे मुखियाक अपन बेटा

निकलैत अछि । अन्ततः लालचक परिणाम निजी शोकक रूपमे सोझाँ अबैत अछि । **❖दछिनवारि टोल❖** कथामे मानिकपुर गाममे एन.एच. निर्माणक योजना बनैत अछि । गाम बचाबए लेल सड़क दछिन दिस घुमा देल जाइत अछि, मुदा दछिनवारि टोलक बुधना मल्लिकक घर उजड़ि जाइत अछि । ओकरा जमीनक मुआवजा नहि भेटै छै, तँ ओ नवका स्थान पर घर बनबैत अछि । सवर्ण टोलक लोक ओकरा जातिक कारण नापसंद करैत अछि आ ओकर पत्नी पर डायन हेबाक आरोप लगबैत अछि । रातिमे ओकर घरमे आगि लगा देल जाइत अछि । परिवार जान बचा कऽ बाहर निकलैत अछि, मुदा उजाड़ अवस्थामे सड़क कात सूतल चारू परानी ट्रकसँ पिचा कऽ मरि जाइत छथि । ई कथा जातिगत घृणा आ अमानवीयताक क्रूर रूप उजागर करैत अछि । **❖पगला पुल❖** कथा विनीत दासक जीवनक उतार-चढ़ाव प्रस्तुत करैत अछि । पढ़ाईमे तेज विनीतक, गलत संगति आ नशाक कारण, सभ जमीन बिका जाइ छै, ओ बताह सन भऽ जाइत अछि । गामक लोक ओकरा तिरस्कृत करैत अछि, तँ ओ नदी कात अपन जीविका चलबैत रहैत अछि । एक दिन मंत्री आ अधिकारीसभ नाव डूबला पर संकटमे पड़ैत छथि । सभ लोक तमाशा देखैत रहैत अछि, मुदा तथाकथित **❖पगला❖** विनीत नदीमे कूदि चारू गोटाक जान बचा लैत अछि । ओकर साहस चर्चाक विषय बनैत अछि, आ इलाजक बाद ओ आस्ते-आस्ते स्वस्थ होइत अछि । पुरस्कार माँगलापर ओ धन नहि, बल्कि नदी पर पुल निर्माणक आग्रह करैत अछि । अन्ततः पुल बनैत अछि आ समाज ओकरा नव सम्मान दैत अछि । **❖विधवा विवाह❖** कथा सुशीलाक जीवन-संघर्षक मार्मिक चित्रण करैत अछि । विवाहक पहिल रातिमे पति राजीव साँपक डँसला सँ मृत्युकें प्राप्त होइत छथि, आ सुशीला अल्प आयुमे विधवा बनि जाइ छथि । सासुरमे

अपमान आ समाजक तिरस्कार हुनका भीतरसँ तोड़ि दैत अछि । पिता हुनका नैहर लऽ अबैत छथि, मुदा समाज विधवा-विवाह स्वीकार करबाक लेल तैयार नहि अछि । मानसिक पीड़ासँ व्यथित सुशीला आत्महत्या करबाक प्रयास करैत छथि । ओहि समय एक अभियन्ता युवक समय पर पहुँचि हुनका बचबैत अछि आ ओ विवाहक प्रस्ताव रखैत अछि । ई कथा समाजमे विधवा-विवाहक आवश्यकता आ मानवीय संवेदनाक प्रबल पक्ष प्रस्तुत करैत अछि

। ❖ वृद्धाश्रम ❖ कथा गोपाल जी आ हुनकर बेटा रमणक माध्यमे कर्तव्य आ कृतघ्नताक संवेदनशील चित्र प्रस्तुत करैत अछि । गोपाल जी अपन जमीन बेचि आ मेहनत-मजूरी कऽ बेटाकेँ पढ़बैत छथि, आ ओकरा बैंक अधिकारी बनबैत छथि । विवाहक बाद रमण आ सुलोचना नौकरीक कारण शहरमे बसि जाइ छथि । वृद्ध माता-पिता सेवा-योग्य रहितो असुविधा बुझि वृद्धाश्रम भेजि देल जाइ छथि । समय बीतैत गोपाल जी आ हुनकर पत्नी दुनू परानीक मृत्यु भऽ जाइत अछि । अन्ततः रमण आ सुलोचना सेहो अपन बेटाक हाथे ओही वृद्धाश्रममे पहुँचा देल जाइ छथि । ई कथा स्पष्ट करैत अछि जे माता-पिताक उपेक्षा अन्ततः अपन जीवनमे दुखद परिणाम बनि घुरि अबैत अछि

। ❖ दोस्तक बिआह ❖ कथा मित्रता आ जातिगत भेदभावक अनुभवक सजीव वर्णन करैत अछि । लेखक आ महेश बाल्यकालसँ घनिष्ठ मित्र छथि, संग पढ़ैत आ खाइत छथि । समय बीतैत महेश विवाह करैत छथि, आ लेखक लोकनियाँ बनि संग रहैत छथि । बरातमे लेखकक जाति उजागर होइतहि कन्यापक्ष लोकनियाँक रूपमे हुनका स्वीकार करब सँ इन्कार करैत अछि । ई घटना लेखककेँ अपमानसँ भरि दैत अछि, आ ओ रातिएँ घुरि जाइ छथि । पछाति महेश आ हुनकर परिवार क्षमा-याचना करैत अछि । अन्ततः लेखक सफल नौकरी प्राप्त करैत छथि आ अनुभव करैत छथि जे समाजमे जातिसँ बेसी आर्थिक स्थिति सम्मानक निर्धारक बनि गेल अछि

। ♦मानवताक पूजारी♦ कथा लालच, शोषण आ आत्मपरिवर्तनक प्रभावशाली चित्र प्रस्तुत करैत अछि । चुन्नीलाल सेठ सूदखोरी कऽ गरीबक शोषण करैत छथि, आ हुनकर बेटा डॉ. श्याम रोगीक अनावश्यक जाँच लिखि धन अर्जित करैत छथि । डॉ. विवेक जानबूझि श्यामकें ब्लड कैंसरक झूठ निदान दऽ चेतना जगबैत छथि । मृत्यु-भय सँ विचलित पिता-पुत्र अपन आचरण बदलि दैत छथि, कर्जा माफ करैत छथि, गरीबक सहायता करैत छथि आ निःस्वार्थ भावसँ उपचार करए लगैत छथि । अन्ततः पता चलैत अछि जे बीमारी फुसि छल, मुदा एहि झटकासँ दुनू सचेत भऽ मानव-सेवा अपनबैत छथि । ई कथा स्पष्ट करैत अछि जे सच्ची प्रतिष्ठा धनमे नहि, बल्कि मानवता आ करुणामे निहित अछि । ♦भगवानपुर♦ कथा भगवान लाल दासक अद्भुत मानव-सेवा आ त्यागमय जीवनक प्रेरक चित्रण करैत अछि । ओ अविवाहित रहि अपन सम्पूर्ण जीवन गरीब-गुरबाक सहायता, बेटीक बिआह, पढ़ाइ, इलाज आ बसोबासमे समर्पित करैत छथि । बी.डी.ओ. बनलाक बाद सेहो ओ ईमानदारीसँ सेवा करैत अपन आय जनहितमे लगा दैत छथि । अन्ततः विद्यालय स्थापित कऽ शिक्षा-प्रसारक कार्यमे जुटि जाइत छथि । मृत्युक बादो समाजक जातिगत संकीर्णता उजागर होइत अछि, जखन हुनकर दाह-संस्कार श्मशानमे रोकल जाइत अछि । तथापि हुनकर त्याग आ सेवा समाजकें झकझोरि दैत अछि आ अन्ततः गाम हुनकर सम्मानमे अपन नाओं बदलि ♦भगवानपुर♦ राखैत अछि ।

२

सभसँ पहिने पोथीक शीर्षक "मुजरिम" स्थापित अर्थक विखंडन करैत अछि । सामान्य अर्थमे 'मुजरिम' ओ थिक जे अपराध करैत अछि। मुदा ऐ पोथीमे 'मुजरिम' शब्द अपन पारंपरिक अर्थ छोड़ि सत्ताक क्रूरता आ विशेषाधिकारक प्रतीक बनि जाइत अछि । समाजमे कात-करोटामे ठाढ़ लोक

जेकर शोषण भऽ रहल अछि, ओकरा व्यवस्था 'मुजरिम' घोषित कऽ दैत अछि। एतय प्रश्न उठैत अछि जे असली मुजरिम के अछि  ओ शोषित वर्ग जकरा पर लेबल लगाओल गेल अछि, वा ओ वर्चस्ववादी व्यवस्था जे ई लेबल तय करैत अछि?

३

समाजमे जेकरा 'हीन' वा 'अपवित्र' मानल जाइत अछि, अंततः 'पवित्र' केंद्र ओकरे पर निर्भर होइत अछि। "सोलकनमा पोखैर" कथामे सोलकनमा टोलक पोखैर केँ ऊँच जातिक लोक अछूत आ अपवित्र मानैत अछि । मुदा जखन गाममे आगि लगैत अछि, तखन ओही 'अपवित्र' पोखैरक पानि पूरा गामक प्राण बचबैत अछि आ जीवनरक्षक (अमृत/पवित्र) बनि जाइत अछि । ई कथा छुआछूत आ पवित्रताक मिथक केँ पूर्ण रूपेँ उलटि दैत अछि आ देखाबैत अछि जे संकट कालमे बनावटी सामाजिक भेदरेखा कोना भसि जाइत अछि ।

४

"गिरहत घरपर गिद्ध" कथामे सवर्ण जमींदार स्वयं केँ सत्ता आ शक्तिक केंद्र मानैत छथि । मुदा जखन दलित वर्ग अपमानित भऽ कऽ मरल माल-मवेशी उठबय सँ इन्कार कऽ दैत अछि, तखन ओही 'शक्तिशाली' लोकक घरपर गिद्ध मँडराय लगैत अछि आ ओ नचार भऽ जाइ छथि । एतय परिधि पर रहै-बला दलित वर्गक निष्क्रियता केंद्रकेँ पंगु बना दैत अछि। ई सामंती व्यवस्थाक खोखलापन आ वर्चस्ववादकेँ विखंडित करैत अछि ।

५

"पगला पुल" कथामे समाज जकरा पागल आ तिरस्कृत मानैत अछि (विनीत दास), ओ नदीक कात अपन जीवन निर्वाह करैत अछि । दोसर दिस मंत्री आ अधिकारी वर्ग अछि जकरा समाज 'बौद्धिक' आ 'सभ्य' मानैत अछि । मुदा नाव डूबबाक संकटकालमे 'सभ्य' आ 'बुद्धिमान' वर्ग असहाय भऽ जाइत

अछि आ 'पागल' विनीत नदीमे कूदि सभक जान बचबैत अछि । एतय समझदारी आ पागलपनक देवाल खसि जाइत अछि आ 'पागल' समाजकें मानवताक पाठ पढ़बैत अछि ।

६

"तेतर दास" कथामे एकटा 'लूटना' (अपशकुन) कहल जाय बला बालक संस्कृतक प्रकांड विद्वान आ सन्त 'तेतर दास' बनि जाइत अछि । ओकर प्रवचनसँ हजारों लोक प्रभावित होइत अछि । मुदा जखन हुनका महंथ बनबाक बेर अबैत अछि, तखन हुनकर 'ज्ञान' पर हुनकर 'जाति' भारी पड़ि जाइत अछि । ई कथा धार्मिक आ आध्यात्मिक समभावक दाबा कें विखंडित करैत अछि आ ई प्रमाणित करैत अछि जे संस्थागत धर्ममे योग्यता सँ बेसी जन्मक सत्ता अछि ।

७

उमेश पासवानक "मुजरिम" खाली दलित उत्पीड़नक कन्नारोहट नहि थिक। ई ओइ भाषिक आ वैचारिक संरचनाकें भीतरसँ तोड़ैत अछि जे कात-करोट आ फराक करबाक प्रवृत्तिकें जन्म दैत अछि । ई पाठ देखाबैत अछि जे समाजक केंद्र अपन अस्तित्वक लेल ओही परिधि पर निर्भर अछि जकरा ओ घृणा करैत अछि।

८

अत्यंत मार्मिक आ राजनीतिक दृष्टिसँ महत्त्वपूर्ण कथा "कोदारि छाप" जतऽ पंचायत चुनावमे दलित महिला लेल सीट आरक्षित होएब लोकतंत्रक एकटा पैघ जीत आ शोषित वर्गक सशक्तिकरणक प्रतीक अछि । मुदा कथा ऐ दाबीकें भथा दैत अछि। आरक्षित सीट दलित महिला 'फेकनी' कें शक्ति नहि दैत अछि, बल्कि ओकरा सवर्ण/दबंग 'फोल्टर'क हाथक कठपुतली बना दैत अछि । लोकतंत्रक आवरणमे ई वास्तवमे नव-सामंतवाद थिक, जतय शोषक वर्ग सोझे शासन करबाक बदला दलितकें मुखौटा बना कऽ शासन करैत अछि

। 'सशक्तिकरण' वास्तवमे नवका 'शोषण' कें जन्म दैत अछि। चुनाव चिह्न 'कोदारि' मजदूर वर्ग, श्रम, पसीना आ माटिक प्रतीक अछि। ई शोषित मुसबा आ ओकर पत्नी फेकनीक असली पहिचान थिक। चुनाव जितबाक लेल ई 'कोदारि छाप' अपन मूल अर्थ सँ कटि जाइत अछि। जे कोदारि खेत कोड़बाक काज अबैत छल, ओहि कोदारिक छाप आब मनरेगा योजनाक लाखो टाकाक घपला आ लूटक प्रतीक बनि जाइत अछि। शोषितक प्रतीक (कोदारि) कें शोषक (फोल्टर) अपन लाभक लेल 'हाइजैक' कऽ लैत अछि। कथाक अंतमे भ्रष्टाचारक जाँच होइत अछि आ फोल्टरक संगे-संग फेकनी सेहो गिरफ्तार भऽ जाइत अछि। ई देखाबैत अछि जे "कानून सभक लेल समान अछि"। की फेकनी वास्तवमे मुजरिम अछि? फेकनी अनपढ़ अछि, दारू आ प्रलोभनक जालमे फँसल ओकर पति मुसबा ओकरा चुनावमे ठाढ़ करबैत अछि, आ ओ मात्र कागज पर औँठा-छाप दैत रहल अछि। न्याय व्यवस्था फोल्टर (मास्टरमाइंड) आ फेकनी (शिकार) कें एकहि तराजू पर तौलैत अछि। एतय विखंडनवाद स्थापित करैत अछि जे तथाकथित 'न्याय' वास्तवमे अत्यंत अन्यायपूर्ण अछि, किएक तँ ई अज्ञानता आ व्यवस्थागत बेबसीकें सेहो 'अपराध' मानि लैत अछि। सामंती सोच वाला फोल्टर (केंद्र) मुसबा जहिना गरीब मजदूर कें नीचाँ देखाबैत अछि। मुदा सत्ता प्राप्त करबाक लेल (मुखिया बनबाक लेल) फोल्टर कें पूर्ण रूपेँ ओही दलित मुसबा आ ओकर पत्नी फेकनी (परिधि) पर निर्भर होवय पड़ैत अछि। शक्तिशाली फोल्टरक सत्ताक चाभी एकटा गरीब, अनपढ़ दलित महिलाक हाथमे अछि। ई शोषक आ शोषितक बीचक शक्ति-संतुलनकें विखंडित कऽ दैत अछि। "कोदारि छाप" स्पष्ट करैत अछि जे जा धरि समाजमे आर्थिक आ शैक्षिक असमानता (जेना मुसबाक गरीबी आ फेकनीक अशिक्षा) अछि, ता धरि केवल राजनीतिक आरक्षण (मुखिया पद) सँ कोनो वास्तविक बदलाव नहि आबि सकैत अछि। ई कथा शोषक वर्गक

चालाकी आ कानूनी व्यवस्थाक डकढोल स्थितिक चित्र थिक।

९

"सहोदरा"मे रक्त-संबंध आ आर्थिक असुरक्षा, दू भायक बीच बँटवारा आ पुनः मिलापक कथा थिक । कथा ई स्थापित करैत अछि जे "सहोदर आखिर सहोदरे होइ छइ" । जनक अपन छोट भाय प्रेमकें पिता जकाँ पोसैत अछि । जखन जनक गरीबीमे फँसि मजदूरी करैत अछि, तखन सम्पन्न भऽ चुकल प्रेम अपन दोकान भायकें सौँपि दैत अछि । ई भाय-भायक प्रेमक एकटा आदर्श आ भावुक विजय थिक। ऐ कथामे पितृसत्ताक एकटा पैघ अंतर्विरोध नुकाएल अछि। घरमे बँटवाराक सम्पूर्ण दोष जनकक पत्नी (स्त्री) पर मढ़ि देल गेल अछि । समाज प्रायः पारिवारिक विघटनक मूल आर्थिक कारणकें छोड़ि स्त्रीकें 'घर फोरनी' वा कलहक कारण मानि लैत अछि। प्रेमक जे महानता देखाओल गेल अछि, ओ वास्तवमे ओकर आर्थिक संपन्नताक उपज थिक। जँ प्रेमक खेत एन.एच. (राजमार्ग) मे नहि पड़ितै आ ओकरा मुआवजासँ दोकान नहि भेटितै, तँ की ओ अपन भायकें ओतबा सहजतासँ उद्धार कऽ सकैत छल? ई कथा अचेतन रूपसँ ई साबित करैत अछि जे महानता आ त्यागक लेल सेहो 'पूँजी' क आवश्यकता होइत अछि।

१०

"विधवा विवाह" स्त्री-विमर्श आ 'पुरुष उद्धारक' क मिथकक कथा अछि, कथा अल्पायुमे विधवा भेल सुशीलाक संघर्ष आ पुनः विवाहक अछि । समाज विधवाक प्रति अत्यंत क्रूर अछि। सुशीलाकें ओकर सासु डनियाही आ अलक्ष कहैत छथि । समाज ओकरा पर खराप नजरि रखैत अछि मुदा अपनाबय लेल तैयार नहि अछि । कथा एकर विरोध करैत एकटा प्रगतिशील युवा (अभियन्ता) द्वारा सुशीलाकें अपनाबय कें एकटा आदर्शक रूपमे प्रस्तुत करैत अछि । कथाक प्रारम्भमे सुशीलाक शारीरिक सुन्दरता (गोर वर्ण, पैघ आँखि, नम्र केश) कें बहुत विस्तारसँ बताओल गेल अछि आ ओकरा 'ड्रीम गर्ल' कहल गेल अछि । जँ सुशीला कुरूप वा साधारण रूप-रंगक रहैत, तँ की

अभियन्ता ओकरा बचाबय आ बिआह करबाक प्रस्ताव रखैत? स्त्रीक 'मूल्य' अखनो ओकर देह आ रूपे पर निर्धारित अछि। सुशीला समाजसँ आजिज आबि आत्महत्या करय जाइत अछि। ओकरा ऐ दुर्दशासँ निकालबाक लेल एकटा 'सक्षम पुरुष' (अभियन्ता) कें आबय पड़ैत अछि। सुशीला स्वयं स्वावलंबी भऽ कऽ समाजसँ नहि लड़ैत अछि; ओकर मुक्ति एकटा पुरुष सँ दोसर पुरुषक संरक्षणमे जाइ सँ होइत अछि। ई कथा प्रगतिशील भेलाक बादो स्त्रीकें 'असहाय' आ पुरुषकें 'रक्षक' मानबाक पारंपरिक पितृसत्तात्मक द्वैतवादकें नहि तोड़ि पबैत अछि।

११

"श्रमदानी बान्ह" समकालीन राजनीतिक व्यवस्था, संस्थागत भ्रष्टाचार आ 'डिजास्टर कैपिटलिज्म' (आपदा पूँजीवाद) क एकटा अत्यंत तीक्ष्ण आलोचना प्रस्तुत करैत अछि। लोक अपन परेशानी (बान्ह टूटबाक खतरा) लऽ कऽ मुखिया लग जाइत अछि, किएक तँ मुखिया गामक निर्वाचित प्रतिनिधि आ रक्षक थिक। मुखिया आश्रवासन दैत अछि जे ओ प्रशासन (बी.डी.ओ., सी.ओ.) कें बजा कऽ बान्हक मरम्मत कराओत। कथा ई स्थापित करैत अछि जे राज्य-सत्ता (जेकर प्रतिनिधित्व मुखिया कऽ रहल अछि) नागरिकक रक्षाक लेल नहि, परन्तु शोषणक लेल अछि। मुखिया ग्रामीण लोककें बान्ह पर माटि देबय सँ रोकि दैत अछि। एतय 'रक्षक' (मुखिया) वास्तवमे 'भक्षक' प्रमाणित होइत अछि जे रातिक अन्हारमे अपन लठैतसँ बान्ह कटवा दैत अछि। ई लोकतंत्रमे जन-प्रतिनिधित्वक दाबाकें पूर्णतः विखंडित कऽ दैत अछि। राजनीतिक दृष्टिसँ ई कथा नव-उदारवादी अर्थव्यवस्थामे 'आपदा' कें 'अवसर' मे बदलबाक क्रूरतम रूपकें उजागर करैत अछि। मुखिया लेल गामक विनाश कोनो त्रासदी नहि, बल्कि एकटा 'प्रोजेक्ट' थिक। ओ स्पष्ट कहैत अछि जे जँ बान्ह नहि टूटत तँ घर केना खसत, आ जँ घर नहि खसत तँ इन्दिरा आवास, फसल-क्षति आ

राहतक राशीमे ओकरा कमीशन (घूस) केना भेटत । एतय मानवीय पीड़ा आ बर्बादीकें सीधा-सीधा आर्थिक लाभमे बदलल जा रहल अछि। ई कथा स्पष्ट करैत अछि जे भ्रष्ट व्यवस्थामे 'विकास' लेल 'विनाश' एकटा आवश्यक पूर्व-शर्त बनि जाइत अछि। बान्हक नाम "श्रमदानी बान्ह" अत्यंत प्रतीकात्मक अछि । 'श्रमदान' जनताक सामूहिक शक्ति, आत्मनिर्भरता आ सामूहिकताक प्रतीक थिक। जखन सत्ता (मुखिया) ऐ बान्हकें कटबैत अछि, तँ ई केवल माटिक देवालकें तोड़नाइ नहि थिक, ई वास्तवमे जनताक 'सामूहिक श्रम' आ 'आत्मनिर्भरता' कें राज्य द्वारा नष्ट करबाक प्रतीक थिक। सत्ता नहि चाहैत अछि जे जनता आत्मनिर्भर रहय; ओ चाहैत अछि जे जनता घर-विहीन भऽ कऽ 'राहत' आ 'इन्दिरा आवास' लेल सत्ताक मोहताज बनल रहय। मुखिया लालचमे बान्ह कटबैत अछि आ अंततः पानिमे डूबि कऽ ओकरे अपन बेटा (अमित) क मृत्यु भऽ जाइत अछि । ई अछि "कर्म-फल" क संदेश। सत्ता आ विशेषाधिकारक नशामे मुखिया मानि लैत अछि जे ओ अपन रचल गेल विनाशी व्यवस्थासँ अछूत रहत। ओ सोचैत अछि जे बाढ़िक पानि केवल 'गरीब' कें डुबओत । मुदा प्राकृतिक आपदा आ भ्रष्ट व्यवस्थाक गठजोड़ आन्तर होइत अछि। शोषक वर्ग दोसरो लेल खाधि खनित करैत अछि, ओकर स्वयं कें सुरक्षित रहबाक भ्रमक अंततः टूटनाइ निश्चित अछि । 'मुखियाक सत्ता' प्रकृति आ कर्मक अगाड़ि असहाय भऽ जाइत अछि। "श्रमदानी बान्ह" केवल एकटा भ्रष्ट मुखियाक व्यक्तिगत पतनक कथा नहि थिक, बल्कि ई समूचा 'सिस्टम' कें कटघरामे ठाढ़ करैत अछि। ई देखबैत अछि जे कोना संस्थागत लालच आम नागरिकक जीवनकें दाँव पर लगा दैत अछि, आ कोना सत्ताक केंद्र अपनहि रचल गेल जालमे अंततः फाँसि जाइत अछि।

अछि, मुदा एकर विश्लेषण ई देखाबैत अछि जे समाजक सुधारवादी सोचक भीतरो कतहु ने कतहु पारंपरिक पूर्वाग्रह आ आर्थिक यथार्थ नुकाएल रहैत अछि।

[सैद्धांतिक विवेचन लेल देखू- मैथिली समीक्षाशास्त्र- गजेन्द्र ठाकुर]


अपन मंतव्य editorial.staff.videha@zohomail.in पर पठाउ।

२.७.लाल देव कामत-लगाबू कोनो जोगार : एक अवलोकन



लाल देव कामत

लगाबू कोनो जोगार : एक अवलोकन



मधुबनी , लक्ष्मी सागर - भौआरामे श्रीमती आशा देवी - माय आ बाबु श्री लखनदेव साह जीके घर १ मई १९७९ ई० कें जेष्ठ बालक संजय गुप्ता'क जन्म भेल रहनि। बचपन सँ नीक शिक्षा - दीक्षा पाबि ओ बीए,एल एल बी,आ प्रभाकर धरि पढि-लिख वकालत करय लागलाह। ग्राम कचहरीमे न्याय मित्र पद पर अद्यतन कार्यरत छथि। हिनक अनुज भाय अजय कुमार गुप्ता सेहो +2 उच्च विद्यालय नौआबाखर (हटनी) मे संगीतके शिक्षक बनल छथि। श्री गुप्ता जी हटनीए निवासी श्री अजीत आजाद जीके नवारम्भ प्रकाशन - मधुबनी सँ सन् २००० में ४८ पृष्ठक मैथिली पुस्तिका छपेलनि । एहि पोथी

'लगाबू कोनो जोगार ' केर दाम सय टाका छैक , जाहिके आई एस बी एन ९७८-८१-९४५३६४-९-९ भेटल छैक। ई एक मैथिली गीत संग्रह थीक। एहिक सुन्दर छपाय आर. के. ऑफसेट प्रोसेस नवीन शाहदरा, दिल्ली सँ भेल अछि। एहि पोथी केँ पाठक गंगा स्वर सागर , हारमुनियम मेकर , कोतवाली चौक , दुर्गा भवन सँ पूभर लक्ष्मी सागर, भौआरा सँ प्राप्त कय सकैत छथि। पोथीक प्रति उद्गार व्यक्त करैत अधिवक्ता श्री वीरेंद्र झा जी लिखैत छथि " धीया - पुता सँ ल' क' वृद्धजनक रुचि अनुरूप गीत सभ अछि। 'सारिक इंतजार ' बेसी चहटगर अछि। प्रायः सब रस एहिमे भेटत । " ऐ पोथीमे संजय कुमार गुप्ता जीक छिरीयाएल गीत कऽ सजोगिके राखयमे हुनक धर्मपत्नी सीमा देवी आ पुत्र द्वय आर्यन ओ आदित्य केर प्रति रचनाकार श्री गुप्ता जी धन्यवाद ज्ञापन कयलाह अछि। पोथी प्रकाशित करय ले बेर - बेर उत्साहवर्धन कयनिहार अग्रज वीरेंद्र झा जीक प्रति आभार व्यक्त कयने छथि। मैथिली गीत - संगीत बिहार आ नेपाल'क मिथिला प्रक्षेत्रक समृद्ध सांस्कृतिक विरासत थीक, जे अपन भाव पूर्ण धुन- तर्ज आ लोक परंपराके लेल प्रसिद्ध छैक। मिथिला'क पाबनि- तिहारके सुअवसर पर मीठकंठ सँ गायल गीत अत्यन्त मनमोहक सुनयमे लगैत छैक। श्री संजयजी गीतनाद आ गान बजानके लब्ध प्रतिष्ठित उर्जावान गीतकार छथि।

हिनक पहिल परियास सद्यः प्रकाशित पोथीमे अधिकांश गीत लघु अछि आ लोकगीत कोटिक अछि। गीतक जहन चर्चा होईछ तँ अनेको सुनल गीत यथा, लगनी - वटगबनी, कीर्तन - भजन, विनय- वन्दना, , प्रार्थना, सामा चकेबाक गीत, जटा जटीन गान, स्वागत गीत, समदाउन, भाव-भगैत, महाराय आ श्रवणगीत गाथा केर मिथिलामे अदौकाल सँ चलैनसारि आबि रहलैक अछि। मुदा कूतूहलके बात इ जे भक्ति पक्षके अपील गीत सेहो ईष्टदेव सँ गुहार लगेबाक ऐ पोथीमे पृष्ठ सं० १७ पर दृष्टांत रुपें देखल गेल अछि। यथा -

:

..... ससुर हमर कान के चौपट

सासु हमर छै आँखि के निपट

हे ओइ पर सोचू

कतका घरो छै अन्हार

बाबा लगबू ने जोगार

भोला लगबू ने जोगार

ऐ पोथीक रचना मंचीय गयात्मक छैक, जे एकांकी ,प्रहसन, नाटकक एक दृश्य सँ दोसर दृश्यके मध्य प्रस्तुत कयलापर दर्शक आ स्रोताक बीच एक सेतु केर काज करैत रहत। जहन प्रयोग आनो ठाम नर्तकी वा बिपटा अपन हास्य गीत प्रस्तुत कय खुब थपरी पबैत छथि। गीत- संगीत मानव जीवनमे मनोरंजन लेल एक आवश्यक विषय बुझाइत छै। एहिक तरंग सँ रोगीक काया निर्मल होयमे सहायक होईछ। निश्चुकी रूपेँ कहि सकैत छी " गायब आ कानब ,खायब जेकाँ सबकेँ रूचैत अछ। मुदा रचना तँ कियो - कियो रचि सकैत छै। गीत मंजरी, राग परिचय, पारंपरिक लोक गीत श्री गुप्ता जीक घरेलू वातावरणमे पिढ़ि दर पिढ़ि सँ रचल -बसल छन्हि। हिनक पूर्वज राजदरबार - दरभंगा सँ सम्बद्ध रहथि। महाराजाधिराज कामेश्वर सिंह बहादुर हिनक पूर्वज केँ गान - बजान विद्यामें प्रवीण होय लेल विदेश सँ उस्ताज १५ दिन लेल मंगौने रहनि।

ओहि समय गीतक वैश्विक पहचान दियेबाक लेल प्रतियोगिता कराओल जाए। ताहिमे माँगैन खवाश सन पहुंचल कलाकार मेडल जीतैथ। समाजमे आब निर्गुण गीतक पारखी लोक कम छैक। बेसीतर लोक ' लगबू कोनो जोगार ' तरहक गीतक लय ,भास ,तान आ धुन पर इतराईत रहैछ। संजय जीके गीतक वानगी गाम-घरमे सामाजिक ताना-बानाके विपरीत कोनू झगरा - झंझट , ममिला - फसाद, बुझारत- तसफीहा होय सँ देखल जाइछ। पंचायत स्तरीय ग्राम कचहरीमे निपटारा लेल एक अपील करैत पहिल गीत सृजन करैत पाँति देलनि अछि -:

..... मानो भेटत , शानो भेटत

न्यायक संग सम्मानो भेटत

भाई - भतिजा संग

स्नेह - प्रेमक परमानो भेटत

सब सँ सुन्दर ग्राम कचहरी।

वर्तमानमे मिथिलाके श्रधालू जन तीर्थ - वर्थ लेल अनेको ठामक बाहरके जतरा करैछ,ओतुका स्थानीय लोक; एतयधरि जे दोकानदारो गारि सँ बात करैत छैक। से अजगूत लागत जे ओ लोकनि अपनाकेँ मर्यादा पुरुषोत्तम भगवान श्री राम जीके भैयारी बूझि हँसी-चौल करैत छैक। आ मिथिलांचल केर लोक तँ जनक नन्दनी (सीता) जानकी'क सहोदर भाय छथिये। एक पाँति "पाहुन लेने चलू" शिर्षक सँ उद्धृत अछि -:

एक बात कहू अहाँ चोरे न भेली

भोरे - भोरे अहाँ एहिठाम अयली

जिया सीयाके चोरौली यौ

पाहुन लेने चलू

मिथिला के गारि उपहार यौ

पाहुन लेने चलु।

एकटा प्रसंगक चर्चा कय शेष पाठक केँ मनन लेल छोड़ैत छी। एक ' बेटी वरदान छै' शिर्षक रचनामे पाँति गरहल गेल छैक ,जे बेटीक महिमा आ हुनक निर्माण धरती पर भगवानक' सद्कृपा छी। जेनाकि -:

लक्ष्मी छै बेटी

सरस्वती छै बेटी

वेदो मे कयल गेल बखान छै

धरती पर बेटी वरदान छै।

भार्या बहिन जननी

इ हे बनली

हिनके पर टिकल जहान छै
हिनका कोटि-कोटि प्रणाम छै

- लाल देव कामत , नौआबाखर (मधुबनी)

अपन मंतव्य editorial.staff.videha@zohomail.in पर
पठाउ।

२.८. प्रमोद झा 'गोकुल' - नेहक डोर



प्रमोद झा 'गोकुल'
नेहक डोर

बारहवींक रिजल्ट निकलिते धिया -पुतासे लयके गार्जियन धरिक मनोमस्तिस्कमे खुशीक लहरि दौड़ि गेलैक। सबहक ठोर पर एक्केटा बात जे फल्लाँक एडमीशन ओइ कालेजमे भै रहल छैक ते चिल्लाँक ऐमे।

देवनक बेटी सेहो नीक नम्बरसे पास भेल छै। चंसगैर ते ओ छौंड़ी छलैहे, तैपरसे ऐबेरका मेहनैत आर रंग भरि देलकै। सौंसे जबारमे चर्चाक विषय बनि गेल छै देवनक बेटी नेहा। आखिर चर्चा ओकर हौक कोना नइ, प्रदेश भरिमे पहील स्थान जे पौलकैये! ताहूमे विज्ञान सनक कठिनगर विषयमे सेहो सबसे औवल नम्बर भेटल छै ओकरा। तँ सबहक मूहँसे प्रसंशाक दू आखर निकलिए जाइछै ओकरालेल।

एहि खुशीक बेलामे देवनक मूहँ पर चिंताक स्याह छाया दिनानुदिन आर गाढ़ भेल जारहल छै। ओ आब की करत? नेहाक एडमीशन कोनाके कतय करौत? तेजगैरते ओ बच्चेसे छलैहे, तैपरसे ऐबेरका परीक्षामे आर कमाल कय देलकै। किछते सोचय परबे करतै। ओहिना ते नइ छोड़ि देबै। फेर ओ अपने मनमे

प्रश्न केलक जे छौंड़ियेसे पुछै छियै।आखिर ओकर की विचार छै?

गुनधुन करैत कखन ओ अपन दलान पर पहुंच गेल से अपनो नइ बूझि पौलक । भान तखन भेलै जखन सामने आबिके पत्नी ओकरासे आँखि नचबैत जिज्ञासा केलकै -

कतयसे एना बेसुध भेल आबि रहल छी?

-आँइ ! नइ     हँ , कने चल गेल छलियै दूध अनैले। परंच आइ दोकाने बन्द छै!

-अनेरे फूसि किएक बजैत छी?

-एहिमे फूसि बजैक कोन बात भेलै?

-यैह जे हमरोसे मोनक बात नुका रहल छी! हम नइ बुझै छियै जे अहांक मोनमे एखन की चलि रहल अछि?

-हँ , से बात ते छै!मुदा हम अहाँके की कहू? माथा काज करब बन्द कय देलक।देखै नइ छियै जे लोकक बच्चा डागदरी आ इंजिनियरिडक तैयारीमे लागि गेलैये आ हम एहन अभागल छी जे अपन बेटीके नीक कालेजोमे नामांकन करबैले दिन तकै छी! आब अहीं कहू जे हम की करू?नेहियाक मोनमे किछ करै बनैक लेल हिलकोर नइ,उठैत हेतैक? नमहर साँस छोड़ैत देवन बाजल।

-हूँ     किछते करैये पड़तै!

-सैहते पुछै छी जे हम की करू?

-डागदरी इंजियरी पढ़ेबै,से ते उपाय नइ अछि! हँ , तखन कोनो कालेजमे नाम धरि अवस्से लिखा दियौ!

-अंतमे ते हेतै सैह,मुदा छौंड़ी छै चंसगैर!

-से की करबै? गरीबक मनोरथ कोनो मनोरथ होइ छै! भेलैते कहुना इए बीए कराके बियाह करा देबै । जेतै अपन सासुर। एक छुट्टि!

नेहा माय बापक वार्तालाप सुनि रहल छलि ,मुदा किछ बजबाक साहस नइं जुटा पौलक। ओ जनैत छलि अपन बापक गरीबीक खिस्सा! कोन धरानी ओकरा ट्यूसनक फीस आ फढ़ाड़ लिखाइक खर्चा भेटैत छलैक ।संगहिं ओकरा इहो बूझल छैक जे ओकर बाप हिम्मत टूटय नहिं देतैक । एहि खातिर ओ अपनाके कठिन से कठिन परिस्थितिमे धकेल सकैत अछि। तखन की करत ओ? चुप रहि जायत?? नइं , ओ चुप नइं बैसत!ओकरा मुखर होमय पड़तैक । कहूँ बाबू भावावेशमे किछ कय लेता तखन? बाप रे! अनर्थ भै जेतैक।यैहने हम डाक्टर इंजिनियर नइं भै सकैत छी। कारण जे ई विद्या सब विशेष अर्थ साध्य होइत छैक, आ ने हम विज्ञाने राखि सकैत छी। एहूमे अर्थक प्रयोजन छैक ।दोसर बात कोनो नीक कालेजमे हम एडमीशनो नै लय सकैत छी, कारण जे कोनो नीक संस्था छै से सबटा गाँवसे दूर शहरेमे छै ।

बाबूक मानस पटल पर यैह सब बात अबैत हेतैन ,तँ एना चिंतित रहैत छथि। निर्णय हमरे लिय पड़त। सोचैत सोचैत ओकर आँखि कखन मुना गेलै से ओ अपनो नइं बूझि सकल।आँखि खुजलैते सामनेमे माय बापके ठाढ़ देखलक। सकुचैत अपन अस्तव्यस्त कपड़ा सम्हारैत उठिके ठाढ़ि भै गेलि। प्रश्नसूचक नजैरसं बाप दिस तकलक ते देवन सकपकाके ओकरहिसँ पूछि बैसलै -
-किछु होइ छह तोरा नेह!

- न्न ❖❖❖!

-तखन एना असमयमे सूतल छलह!

- ओहिना,कने आँखि लागि गेल !

-अच्छा , नै कोनो बात! एकटा गप ते कहह जे कतौ नाम लिखेबहक कि नइं?

-हँ ❖❖❖❖अहाँ सबहक जेना,जत, जे विचार हुए! एक्के साँसमे बाजलि नेहा

- तोरो ते किछ विचार हेतह! देवन पत्नी दिस तकैत बजलाह।

-हमर विचार,आचार आ सदाचार कहीं छी बाबू! हम सपनोमे अहाँक विचारके लाचार होइत नइ देखि सकैत छी! तँ हमर नामांकन कोनो कालेजमे करा दियऽ ,हम पढ़ि लेब!संगहिं अहाँक मोनक अनुरूप किछु बनिके सेहो देखादेब!! दृढ़ होइत बाजलि नेहा।

- से बड़ बेस! मुदा     देवनक कंठ भरा गेलै।

-मुदा तुदा किछ नइ ,अहाँ जे कहय चाहैत छी से हम बुझैत छियै बाबू! यैह ने जे सबके मनोरथ होइ छै से हमरो हैत! ओइ मनोरथक पाँखिके फरफरयबाक लेल अर्थक उर्जा चाहियैक से हमरा लग नै अछि! परंच हमरा लग अहूँसँ मजबूत उर्जा अहाँ दुनूक नेहक डोर अछि। जकरा पकड़ि अहाँक नेहा कठिन सँ कठिन परिस्थितिक सामना कय सकैत अछि। इंजीनियर आ डाक्टरेटा बनब जीवनक ध्येय नहिं होइत छैक।आरो किछ एहि समाज आ देशके चाहियैक,जे दृढ़ लगन आ कठिन परीश्रमसे संभव भै सकै छै।अहाँ दुनूक स्नेहिल मुस्कानक तागत पाबि हम सपना पूरा कयके रहब । बस्स खाली अपन नेहक डोर अपन नेहासे जोड़ने रहू! एकरा एखन नइ टूटय दियौ बाबू! देवन बेटीक विचार सुनिके स्तब्ध भै गेल।आँखिसँ प्रेमाश्रु झर झर बहय लगलै आ नेहाक माय सेहो अपन आँचरक खूट मूँहमे ठूसिके हिचकय लागलि।

-प्रमोद झा 'गोकुल', दीप,मधुवनी (बिहार), फोन-9871779851

अपन मंतव्य editorial.staff.videha@zohomail.in पर पठाउ।

२.९.कुमार मनोज कश्यप- लघुकथा:गिरगिट



कुमार मनोज कश्यप

लघुकथा:गिरगिट

ओ हमर विभाग मे नवे आयल छल। स्वभाविक छलै जे एहि ठामक माहौल, कार्यक प्रकृति, उच्चाधिकारी के मनोभाव आदि सऽ ओ भिन्न नहि रहबाक कारणे सभ फाईल हमरा सऽ पुछिये कऽ करैत छल। हमरो ओकर मदति करबा मे हार्दिक आनंद भेटै। ओहि दिन पेंडिंग फाईल सभ पर बॉस सऽ चर्चा करैत रही। एकटा फाईल पढ़ैत बॉस ओकर प्रशंसा करैत बजला - 'वाह! शरणबाबू! आहाँ जल्दिये काज पर अपन पकड़ बना लेलहुँ। बढ़िया परीक्षण आ अपन सुझाव!!!उत्तम! कीप इट ऑन।' सुनि कऽ ओकर छाती गर्व सऽ फुलि गेलै - 'सर! ई अपनेक सक्षम मार्गदर्शन आ प्रेरणा के परिणाम छै। हम एहि विषयक सभ टा नियम आ समय-समय पर निर्गत दिशा-निर्देश सभ के अध्ययन कऽ फाईल पर अपन मंतव्य लिखलहुँ। अपने के नीक लागल ई हमरा लेल प्रेरणास्रोत अछि सर।' बॉस दोसर फाईल खोलि पढ़ब शुरू केलनि। पढ़ैत-पढ़ैत माथ परहक रेखा जगजियार हुअऽ लगलनि - 'एहि फाईल मे आहाँ की कहऽ चाहैत छियै से हम नहि बुझि पाबि रहल छी?' कहैत ओ फाईल ओकरा दिस स्पष्टीकरण हेतु ठेल देलनि। ओ ओहि

फाईल के हमरा दिस ठेलैत बाजल - 'सर! हम सिन्हा साहेब सऽ पुछिये कऽ लिखने रही।' कहि कऽ ओ हमर मुँह निहारऽ लागल।

हम काठ बनि गेल रही नीक हमर आ अधलाह तोहर!

-कुमार मनोज कश्यप, निदेशक, भारत सरकार; संपर्क : सी-11, टावर-4, टाइप-5, किदवई नगर पूर्व (दिल्ली हाट के सामने), नई दिल्ली-110023 ; # 9810811850 ; ईमेल: writetokmanoj@gmail.com

अपन मंतव्य editorial.staff.videha@zohomail.in पर पठाउ।

२.१०.बद्रीनाथ राय अमात्य- विवाहक बीमा/ श्मशान रत्न/ बादरायण
सम्बन्ध



बद्रीनाथ राय अमात्य

विवाहक बीमा/ श्मशान रत्न/ बादरायण सम्बन्ध

आइ सकाले निन टूटल।आँखि मिरते उठलहुँ देखलहुँ जे खबरीलाल भैया सामने ठाढ़ छथि।हम अपन मनके आश्वस्त करैत मनके बुझेलहुँ जे खबरीलाल भैया निश्चितरूपेण कोनो खास भफाएल खबर अनने छथि।देखलियनि जे खबरीलाल भैया मुँह नाक आऔर गुदा मार्गसँ भाफ छोड़ैत छथि।हमरा ओ सिताहल नढ़िया जकाँ व्यस्त आऔर डेराएल बुझेला।हाथमे कोनो अखबार छलनि।हम खबरीलाल भैयासँ खबर सुनबाक लेल उताहुल छलहुँ।हम प्रणाम करैत कहलियनि--भैया कोनो खास खबर सुनाएब की?ओ दौड़ले आएल छला, हुनक दम फुलैत छलनि। ओ गुदा मार्गसँ खाँसी करैत कहला---हौ काल्हि मिथिलामे बिहारि उठल छलैक,जे कने मने सत्य मिथिलामे बाँचल छलैक से सब सत्यके बिहारि उधियाक' नेने चलि गेलैक।हम कहलियनि भैया बिहारि उठलासँ नोकसान संडे नफा सेहो होइत छैक। खबरीलाल भैया सिखाओल बसहा बरद सन मुड़ी डोलबैत बजला---हाँ लाभ भेलैक अछि बिहारिमे बहुत रास कवि कवियित्री गायक गायिका उधियाक' आबि गेलैए। सबहक जन्म ब्रह्माक मुखसँ भेल छैक, मुदा ई नजि जानि ब्रह्माक मुँहमे गर्भाधान कोना भेलैक?ब्रह्माक मुखमे मैथुन कोनो दंतकथा गढ़निहार महाने लोक केने हेता।ई गर्भाधानक मुहुर्त सेहो कोनो नीक मुहुर्तकार मुहुर्त देखि निकालने हेता।आजुक अखबारमे तोरो सारि सुपनेखियाक नाम छपल छैक।ओ कवियित्री छथि से बुझल छल मुदा पढ़लो लिखल छथि से नजि बुझल छल।ओना मैथिलीमे कविता लिखबाक लेल अक्षरवोध आवश्यक नजि छैक,कवियित्री बनबाक लेल पीन पयोधर ,पुष्ट यौवन, उन्नत नितम्ब आऔर सौन्दर्य चाहीसे

तऽ प्रकृतिसँ पौनहिं छथि।हौ तोहर सारि सुपनेखियाके बेंट लागल छनि की नजि?हम कहलियनि--भैया बेंट लागल छनि मुदा बेंट छुटछुटाह ढील छनि।खबरीलाल भैया प्रशन्न होइत बजला--बस!बस!बुझि गेलियैक। बेंट छुटछुटाह ढील रहलापर बिना पढ़ने लिखने केओ कवियित्री बनि सकैत अछि

मुदा ई सुविधा मिथिले मात्रमे छैक।एहेन परिस्थितिमे लोक कवियित्री नजि बनत तखन आऔर विकल्पे की छैक?हौ एकटा नीक मजगूत पच्चर ठोकबा देबहुन से नजि होइत छऽ?हम कहलियनि भैया बेंट अहूँके नजि लागल अछि,बेंट हुनको छुटछुटाह आऔर दिले छनि।कवि अहूँ छी,कवियित्री ओहो छथि।पढ़ल लिखल अहूँ नजि छी,पढ़ल लिखल ओहो नजि छथि।भोज देखि अहूँ पसारि जाइत छी ,भोज लेल ओहो देह पसारि दैत छथिन ।अहाँक कविता हुनको नीक लगैत छनि,हुनकर कविता अहूँके नीक लगैत अछि।अहूँ अपान वायुसँ मंच महकबै छी ,हुनको अपान वायुसँ मंच महँक उठैत छैक।अहाँके ओ देहे लागल हेती, हमर सारि सुपनेखियाक संडे अपनेक जोड़ी खूब जमत।गुण संस्कार सबटा मिलते अछि,विचार सेहो मिलत।अपने जँ हमर सारि सुपनेखियाके सम्हारि लेब तऽ सोना छिहे हमर सारि सुपनेखियाक यौवन आगिमे तपलाक बाद किमती कुन्दन सेहो बनि जाएब।बीस हुनक उमिर छनि, चालीस अपनेक अछि। उमेरमे कनेक अन्तर अवश्य अछि मुदा बीस चालीसमे स अक्षरक बढ़ियाँ मिलान छै,सात सकारे सासुर होइत छैक सेहो भेटि जाएत।हमर बात सुनिते खबरीलाल भैयाक मन जे विवाहक लेल माहुर रहैत छलनि से प्रशन्नतासँ महोर भऽ गेलनि आऔर प्रशन्न होइत हमरा हाथ मे किछु पाइ पारितोषिक रुपमे दैत बजला---घटकके मिथिलामे किछु देबाक प्रथा छैक से हम पूरा केलहुँ।हौ लेकिन तूँ आयोजक आऔर समीक्षके जँका ज्ञानक दरिद्र निर्लज्ज आऔर महा दूष्ट छऽ।तोरेपर हमरा शंका बनल अछि।देखिहऽ बनलो बात बिगारि जुनि दिहऽ।हौ तोरो चालि चलन चरित्र नीक नजि छऽ।हमरा सडे विवाह भेलाक बाद ओ तोहर सारि नजि,बादरायण सम्बन्धे भावज हेथुन। एहि बादरायण सम्बन्धक मिथिलामे महत्वपूर्ण महिमा छैक।मैथिली एकादमीक भ्रष्टाचारक मूलमे इएह बादरायण सम्बन्ध व्याप्त छैक,ई बादरायण सम्बन्ध मैथिली एकादमीमे पूर्णरूपेण पुष्पित पल्लवित छैक ।एहि ।बादरायण सम्बन्धे हमरो तोरोमे भयारी अछि,बादरायण सम्बन्धे सढुवारे सेहो रहत।भयारीमे हम जेठ छिहे सढुवारेमे तूँ जेठ भेलह।हौ सुनै छिए

हुनक विवाह भेल छलनि।हम कहलियनि --भैया विवाह भेल छलनि मुदा दुनु परानीमे नजि पटैत छनि।एतवा सुनिताँहि खबरीलाल भैयाक मुँह मीठा गेलनि आऔर विद्वतापूर्ण शैलीमे व्याख्यान दैत बजला--बस!बस!बात बुझलियैक। दुनू परानीमे रिस्ता कमजोर आऔर रस्ता अलगे अलगे हेतेन,दुन परानीक सम्बन्धमे परान आऔर अनुबन्ध नजि हेतेन। तखन मरल रिस्ता कतेक काल चलत?हम कहलियनि भैया अपने अग्रचेती छी,चिन्ता जुनि करि, अपने सङे अवश्य पटतेन।पटेबाक कला होइत छैक,डोल बाल्टी आऔर लोटासँ सेहो पटाओल जा सकैत छैक। ओना ओहो बेलना चलबैमे बिहारि छथि,ओना एकटा सामाजिक सोच चीरकालसँ चलि अबैत छैक जे कवि कवियित्रीक बीच वैचारिक धरातल समतल नजि होइत छैक। अहुँक मनमे विहार करबाक लेल बिहारि उठल अछि बेलनाक मारि खेलाक बाद शान्त सेहो भऽ जाएत।ओ गहनाक बहुत भूखलि छथि से सोना चानी हो तऽ अतिउत्तम अन्यथा लोहोका अवश्य गढ़ा लेब।खबरीलाल भैया अचानक बाजि उठला--ओ सुन्दरता आ यौवनक भार सम्हारिये नजि पबैत छथि, डेग हरदम डगमगाइत छनि ,पैर हरदम भरियाएले रहैत छनि, तखन आभूषणक भार कोना सम्हारि लेती?। हौ कोनो साहित्यिक मंचपर साहित्यिक सुवास होइत छैक से आइ धरि कोनो मैथिलीक मंचपर नजि देखलियैक। हौ तोहर सारि सुपनेखियाके लाज नजि होइत छनि। ओ अभिव्यक्तिक नामपर अपन अपन वायु छोड़ि मंचके मँहका दैत छथिन।हम कहलियनि भैया-सावधान! ओ वुधियार वेदज्ञ विद्वानक बेटी मैथिली मंचक शोभा छथि। हुनक सौन्दर्यक समक्ष व्याकरण,छन्द विधान चिन्हविचार साहित्यिक मर्यादा सब महत्वहीन छैक, एहन अनसोहाँत ओछ बात बजलापर विवाहो नजि हाएत।खबरीलाल भैया जे अपन विवाहक मन मोदक खाइत छला से डरे डेराइत पश्चाताप करैत सावधान होइत साँप सन पल्टी मारैत बजला--नजि नजि!हम हुनक प्रशंसक छियनि। हे ई बात हुनका नजि कहिहक ओ साक्षात सरस्वतीक अवतार लक्ष्मी छथि। हुनका हमर घर

एलापर हमर भूत भविष्य वर्तमान सबटा सुधरि जाएत, हुनको सूतल सोहाग जागि जेतेन। हम कहलियनि भैया अपनेक भूत भविष्य कतेक सुधरत से भविष्ये कहत मुदा अहाँ अवश्य सुधरि जाएब से हमरा दृढ़ विश्वास अछि, ओ अहाँके नीकसँ सुधारि सकैत छथि। हमर विचारसँ विवाहक बीमा अवश्य करबा लेब कारण हुनक वैचारिक ताप बहुत तेज छनि। हुनका लेल सम्बन्धक अनुबन्ध महत्वहीन होइत छैक। सम्बन्ध विच्छेद भेलापर बीमा कम्पनीसँ दाम्पत्य जीवनके दाम भेटैत रहत। खबरीलाल भैया हमर कानमे कनफुसकी करैत निर्लज्जतापूर्वक पूछलनि --हौ किछु दहेजो भेटत की नजि? हम कहलियनि--दहेज सेहो चाही? दहेजक नाम सुनिते हुनक दग्ध देह हरिया गेलनि आओर अपन रुसल ईष्टके सुमिरैत बजला---भेटैत तऽ नीके होइत ओना हम दहेजक विरोधी साहित्यकार छी। हौ हम गृहस्थ छी, छुटछुटाह बेंट बला कुड़हरि कोदारि हम नजि चलबैत छी, हमरा धप धप गोर श्वेतवर्णी वाला अन्हार घरके इजोत करै बाली कनिजा चाही छल से भेटिए गेल। हम कहलियनि--भैया अहाँके लाजबन्तीक जड़ि पीसक' पिबाक चाही, अहाँ हमरे सन निर्लज्ज छी। ओना एखन मिथिलामे निर्लज्जता किछु खास कुलीन लोकक आभूषण मानल जाइत छैक आओर एहि आभूषणसँ अपने सेहो आभूषित छी। खबरीलाल भैया चाँड़ सन चहुँदिश चकुवाइत बजला--विवाह जल्दीए नीक दिन देखि भऽ जेबाक चाही। हम कहलियनि भैया निर्लज्जता नैतिकताक सीमाके अपने पार केनहि छी, मर्यादाके कोठी कनहापर राखिये देलियैक, एहिसँ बेसी आब कतेक नीक दिन हाएत? रहलै विवाह मोरै बला बात से कोनो पूज्य दूष्ट देवता दैत्य किन्नर गंधर्व सेहो अपनेक विवाह नजि मोड़ सकैत छथि। अहाँ सब शास्त्रक शास्त्रज्ञ वेदज्ञ छिहे, अठारहो पुराण धंडले अछि, बहुते नारी देहके सेहो धंडनहि छी, ज्योतिषाचार्य सेहो छिहे। आचरण और चरण दूषित अछि से सहजें झपा जेतैक। कने हमरापर कृपा करि, अपने अपन मसियौतके कहि हमरा पुरस्कार दियाउ। एतवा सुनिते खबरीलाल भैया तामसे तरैड गेला आओर सिंह गर्जन करैत अपन अस्सल

स्वरूप देखबैत अपन परिचय दैत बजला --विवाह भेलाक बाद पहिले हम दून्नू परानी पुरस्कार लेब।हम लोडिया मिरचाइ मे मधुर मिलाक' कहलियनि--भैया अपनेक माथपर माया नाचि रहल अछि।अपने हमर सारि सुपनेखियाक आकर्षण पाशमे पूर्णरूपेण बनहा गेल छी। अपने नारी देहक नीक आऔर पैघ विमर्शकार रहितो खूब मन मोदक खाइत छी।कतऽ गेल अपनेक दिव्य दृष्टि?अपनेक दृष्टि दृष्टिकोण दुनू दूषित अछि। जेकरा अपने अपन दिव्य दृष्टि कहैत छियैक ओ असलमे दूष्ट दृष्टिकोण अछि। सद्बुआरेमे सँरहा पाड़ा सनक कनारि नजि होमक चाही।जखन अपनेक जन्म ब्रह्माक मुँहसँ भेल अछि तखन व्यवहार विचार किएक एतेक ओछ अछि?एहिबेरे खबरीलाल भैया असमंजस मे पड़ला आऔर गंभीर चिन्तन करैत बजला---हौ ब्रह्माक मुँहसँ जन्मै बला बात एकटा रहस्य छैक, से हमहूँ आइधरि नजि बुझलियैक। ई एकटा ओझरी छैक, हमहूँ आजीवन एहि ओझरीमे ओझराएल रहि गेलहुँ।आँखिपर सबदिन अहंकारक पट्टी लागल रहि गेल जे हम ब्रह्माक मुखसँ जन्मल छी ,ई ओझरी मनुख नजि बनए देलक।इएह झुठक अहंकार अध्ययन करबासँ सेहो वंचित रखलक। अही झुठक कारण मैथिली साहित्यक उद्धार नजि भेलैक मुदा सबटा पाप प्रपंच उघार अवश्य भेलैक।असलमे मंदिर ,मंच, धार्मिक अनुष्ठान,आऔर समाजमे उच्च स्थान आरक्षित करबाक अवैध विशेषाधिकार लेबाक लेल गढ़ल गेल झूठ छैक।अही सब झुठक कारण समाजमे घृणाक पात्र भेल छी, लोक पोकिटमार बुझैत अछि, केओ हमरा बातपर विश्वास नजि करैत अछि।सब कामना कात लागल रहि जाइए, सब इच्छा सेहो अभावपर आबिक' अटैक जाइत अछि।लोक उपहास करैत परनाम सेहो अपन पछुआर देखाक' करइए।सौंसे दुनियाके पैरपर झुकेबाक वास्ते जे हमर पूर्वज सार्थक प्रयास केलनि सेहो निरर्थक भेल अछि,आब हम पूज्य नजि रहि गेल छी ।सबदिन हमर सोच रुढ़िवादी रहि गेल, मैथिलीए अछर कटुवा दागल साँढ़ साहित्यकार सनक कहियो प्रगतिशील समतामूलक सोच नजि रखलहुँ।सब

दिन फुसिजाहिक खेल पाग पाग खेलाइत चोर छिनार उचक्काके महिमामंडित करैत रहि गेलहुँ। नामेके पढुआ भैया काका कहबैत रहि गेलहुँ। पढ़ल लिखल कतेक छी से हमरा अपनो बूझल अछि। हमहुँ पश्चाताप करैत समस्यासँ संतप्त खबरीलाल भैयाके सान्त्वना दैत कहलियनि---भैया अपनेके अभाव अछि, अभावक अधिक अनुभव अछि, कंचन कामिनी आऔर कनिजाके अभावक विलक्षण अनुभव सेहो अछि, मुदा अहंकारक विष तऽ बहुते अछि। दूष्टक प्रपितामह सेहो छिहे। हम जे किछु आऔर कहतियनि से ताहिसँ पहिले खबरीलाल भैया उताहुल होइत बिच्चहिमे बाजि उठला--हे आब ई उलहन उपराग छोड़ऽ आऔर अपन सारि सुपनेखियाके शुभ शुभक' आशीर्वाद दहुन जाहिसँ हमरो किछु कल्याण आ शुभ हुआए आऔर विवाहक बाद मुँह देखना सेहो द दिहौन। हमहुँ हुनकर चौकापर छक्का मारैत कहिये देलियनि ---भैया एहिमे शुभ हेबाक कोनो आश नजि अछि, अशुभ की सब हाएत से अपने अपन दिव्य दृष्टिसँ देखि लियऽ, रहलै मुँह देखना देबाक से हमरा हुनक इतिहास बुझले अछि, भूगोल देखले अछि, तखन हम की मुँह देखना देबनि? हमर बात सुनि खबरीलाल भैया आसमानसँ खसला आऔर असमान्य स्थितिमे आबि गेला, कौहुना अपनाके सम्हारैत बजला---तखन एहि रिस्ताके हम सुनिश्चित बुझियैक? हम कहलियनि--ब्रह्म रेख बुझल जाए मुदा हमर सारि सुपनेखियाके चित्रपट देखबाक अभ्यास छनि से सप्ताहमे चारि दिन देखबहि पड़त आऔर हुनका बातमे उत्तर प्रति उत्तर करबाक कोनो प्रयोजन नजि। सहजतासँ हुनक बात मानहि पड़त, अन्यथा उतराधिकारीक जन्म नजि हाएत। एहिबेरे खबरीलाल भैया हरियाएल मनसँ आनन्दित होइत बजला----से हम चित्र पट शयनकक्षमे शयनासनके समक्षे लगा देबनि। हम कहलियनि-- भैया चित्रपट अपने लगा देबनि से बुझलियैक मुदा चाउमीन चाट आऔर चाहक चटका हुनका सेहो लागल छनि, से की घरमे संभव हेतैक? ई सब लेल शहरे नीक होइत छैक। एखुनका शहरक चित्रपटमे चित्त पट्ट हेबाक कला नीकसँ सिखाओल जाइत छैक। ओना हमर सारि सुपनेखिया चितपट

कलामे दक्षताक उपलब्धि केने छथि ,एहि कलाक ओ नीक निपुणा नारी छथि।ओ चित्त पट्टसँ चिता पर चढ़ेबाक कलाधरि जनैत छथि।जाहिसँ अपनेक स्वर्गारोहणक मार्ग सेहो प्रशस्त हाएत आऔर अपनेक चीरकालीन पुरस्कारक अभिलाषा श्मशान रत्न सेहो भेटि जाएत।

-बद्रीनाथ राय अमात्य, ग्राम पोस्ट करमौली, भाया कलुआही, जिला मधुबनी बिहार ,फोन 6205190859

अपन मंतव्य editorial.staff.videha@zohomail.in पर पठाउ।

२.११.बद्रीनाथ राय अमात्य- ५ टा बीहनि कथा



बद्रीनाथ राय अमात्य

५ टा बीहनि कथा

१

ज्ञानपीठ पुरस्कारसँ पुरस्कृत हमर बरद

हमर भाषाविद बरद अपन नीक दायित्वक निर्वहन करैत अछी। पुरस्कार पेबाक सक्षम पात्र रहितहुँ पुरस्कारक लोभी नजि अछि मुदा हम ओकर नीक दायित्वक निर्वहनसँ प्रशन्न भऽ सालमे दू बेर सुकराति दिन भरपेटा कुट्टी भुस्सा सानी आओर हरियर घास खुआ पुरस्कार रुपमे नव गर्दामी जौड़ बदैल ओकरा सम्मानित करैत छियैक। ओहो अपन दायित्वक निर्वहन करैत हमर खुवेलाक तदनुकूल गोबर दैत अछि। हम ई बरद बरदक हाटसँ किनक' अनने छी। बरद पोसिनदार कहने छल जे हमर बरद बहुतो बेर ज्ञानपीठ पुरस्कार पौने अछि। मुदा हमरा अपन कृत्यपर पश्चाताप होइत अछि जे हम ज्ञानपीठ पुरस्कारसँ पुरस्कृत अपन बरद के छोट साधारण पुरस्कारसँ पुरस्कृत करैत छियैक। हमरा अधिकार क्षेत्र मे रहितैक तऽ हमहूँ अपन बरदके ज्ञानपीठ पुरस्कारसँ पुरस्कृत करितियैक। हम विवश छी मुदा हम ओहि साँढ़ गायके के धनवाद दैत छियैक जाहि गाय साँढ़क मधुर आओर सफल मिलनसँ हमर बरदक जन्म भेल छैक। ओना ई बरदक जाइते बहुत बुधियार विद्वान भाषाविद होइत अछि। ई बरदक जाइत मराठी बिहारी उड़िया तेलुगु बंगाली सब हरवाहक भाषा बुझैत अछि। हमरो अपन मैथिल बरद विद्वान बुद्धिमान बुधियार बुझना जाइए कारण कीनक' अनने छी अपन बरद अछि, हम पुरस्कृत करिते रहबै कारण हमहूँ तऽ हरवाहे छी।

२

हमर सासुरमे हमर सारि मीनाक्षी चन्द्रवदनीके हमरा रिझेबाक लेल हमर सेवामे प्रस्तुत काएल गेल। ओ अपने सनक मीठ शर्बत हमर सेवामे प्रस्तुत करैत मनमे प्रेमक राग भरने अनुराग सहित कहलनि--एहिबेरे जँ अपनेलोकनि हमर मनोनुकूल विद्वान वीर्यवान कमौआ बुद्धिमान वऽरसँ हमर विवाह नजि करेलहुँ तऽ हम कवियित्री बनि जाएब। आब बहुत बेसी बिहारि बसात बर्दास्त नजि होइए। एहि वसन्ती वयसमे विवाह नजि भेल तऽ हम कृष्णाभिसारिका

बनि वयस बिता लेब, बाल कुमारिये रहि जाएब मुदा विवाह नजि करब। धिक्-
 धिक् धिक्कार अहाँक पौरुषके। हम कहलियनि -- अपने बेरबेर हमर पौरुषक
 परीक्षण केनहिं छी, तेकरा बादो अपनेके हमर पौरुषपर शंका बनल अछि? सब
 दिन अपने शुक्लाभिसारिका सन हमर शयन कक्षक शोभा बढ़बैत आएलि
 छी, हमहूँ अपन प्रेम अपन शुक्लाभिसारिका सन परसैत आएल छी। हम
 अपनेक प्रणय निवेदनके सब दिनसँ सम्मान करैत मान रखैत रहलहुँ
 अछि। धिक्कार अपनेक एहि कृतघ्न यौवनके!! ओ अपन बातक व्यंग्य वाण
 सम्हारि हमरापर प्रहार करैत बजलथि-- छी! अहूँ कोनो आदमीयें छी! हम
 अहाँसँ आब नजि बाजब। हम हुनक व्यंगवाणसँ विद्ध भेल डेराइते कहलियनि--
 -आमदनी रहैत तऽ अवश्य आदमी रहितहुँ, मुदा अहाँ हमर मानिनी छी, अहाँक
 मान रखबाक लेल रुसलापर अहाँके अवश्य मनाएब। अपनेक कामना पूर्ण
 हुए से शुभकामनाक संड आशीर्वाद सेहो अछि, ओना कवियित्री बनब से
 नीक बात मुदा विवाहक आ पुरस्कारक लोभमे मैथिलीक मंच महकबै बाली
 कवियित्री नजि बनी सएह नीक। कवियित्रीए बनब तऽ महादेवी वर्मा
 बनि, सुभद्रा कुमारी चौहान बनी। वीरांगना बनब तऽ लक्ष्मीबाई बनि। अहाँ
 श्वेतवर्णी वनिता छी, अहाँक लेल बहुतो विकल्प खुजल छैक।

३

हमर महिंसलेट कनिजा ओभर वेट रहितहुँ कवियित्री छथि। मित्र कहलनि---
 अहाँक कवियित्री कनिजाक कविता लेखनमे बहुत अशुद्धि रहैत छनि। मित्रक
 ई बात हमरा नजि नीक लागल। हमहूँ जरल मनसँ मित्रके कहिए देलियनि जे
 मित्रता रखबाक अछि तऽ प्रशंसक बनू। हमरा ई बात बुझले अछि जे मन
 अशुद्ध भेलापर ओ कवियित्री भेलि छथि, तखन अशुद्ध मनसँ शुद्ध कविता
 कोना लिखती? मित्र कहलनि जे हम हुनका पुरस्कृत हेबाक लेल पुरस्कृत
 हेबाक योग किछु नीक नीक कविता लिखि दियनि की? हम कहलियनि --
 अहूँ तऽ अधजरुआ बीड़िये छी जेकरा पीलाक बाद पैरसँ मसैलक' मिझाओल
 जाइत छैक तथापि अपनेक स्वागत अछि, एहिमे पुछबाक की प्रयोजन? मित्र

पुनः पुछि बैसला--हमरा की भेटत?हम हुनक शंकाक समाधान करैत कहलियनि जे ओ अपनेक भावज छथि, अपने जे चाहबै सएह भेटत,अस्सल पुरस्कार तऽ अहीके भेटत। मित्र प्रशन्न होइत कहला-- हाँ ओ भावज अवश्य छथि मुदा हम अपनेसँ सात सालक जेठ छी।

४

हमर कनिजाके लेखिका बनबाक भूत लागल छनि आऔर हमरो कवि बनबाक।ओ अपनाके हमाज सेविका बुझैत छथि जे अपन अपान वायु त्यागब समाज सेवा बुझैत छथि।ओ मिथिलाक विभिन्न सम्मानित मंचपर अपन अपान वायु त्यागि मंचके मँहका समाजक सेवा करैत छथि।ओ अपन सौन्दर्यसँ स्त्रैन मैथिल साहित्यकार समीक्षके हृदयपर अपन अखण्ड साम्राज्य स्थापित केने छथि।हमर भूत हमर कनिजा स्वामी सुधारक यंत्र बेलनासँ कखनो काल झारि दैत छथि मुदा हम हुनक भूत झारैसँ असमर्थ रहै छी कारण हम आब यौवनक वैभवसँ सम्पन्न नजि,विपन्न छी मुदा हमर कनिजाक यौवनक वैभव एखनो बाँचल छनि,जहिना ओ साहित्य आऔर शब्दपर अत्याचार करै छथि तहिना हमरो लाचार बुझि हमरापर खूब अत्याचार करै छथि।एखनो ओ षोडसी सनक खतरनाक यौवनक खन्जर रखने छथि।हम हुनक धरगर खन्जरसँ सदिखन डेराएल अस्त व्यस्त त्रस्त रहै छी,हुनकामे ठठब हमर बूत्ताक बाहरक बात अछि। ओ रससँ भरल छथि ताँड़ हमरासँ हरदम रुसले रहै छथि।ओ यौवनक वैभवसँ विपन्न नजि,पूर्णरूपेण सम्पन्न आऔर वैज्ञानिक सोच रखनिहारि छथि।शाड़ीमे समेटल रहब आब ओ अनुचित बुझै छथि आब ओ सलबारपर उतरि आएल छथि,स्कर्ट आऔर फराक धरि पहुँचैमे बेसी विलम्ब नजि हेतेन। वस्त्र ओ अंग झाँपक लेल नजि,स्वाद आऔर स्वार्थानुकूल पहिरैत छथि।जहिना हमर शब्द साहित्यिक सृजनमे नोरसँ भीजल रहैत अछि तहिना हुनक शब्द विलासिताक तेलमे तरल।ओ वैज्ञानिक सोचक संड समतामूलक साहित्यिक सोच सेहो रखैत

छथि।हुनक कहब छनि जे कोनो खगता बेगरताक आपूर्ति जेना कोहुना कत्तहुसँ करबाक चाही।ओ कोनो तरहक आदानप्रदानमे बहुत बेसी विश्वास रखैत छथि।आनन्द लेब आऔर देब हुनक जीवनक मूल मंत्र छनि।जहिना हुनक साहित्यिक स्वर पुरुषक प्रखर विरोधसँ शुरु होइत छनि;तहिना हमर स्वर हुनक व्यवहार विचार आऔर हुनक बनाओल विधेयकक विरोधसँ। हम युगल जोड़ी वैचारिक विधान सभामे एक दोसराके विरोध आऔर विपक्षमे बैसैत छी।हमरा घरमे हमर सासुरक सरकार चलैत अछि। हमर परोसमे रहनिहार किछू पोसल पत्तलचट्टा पत्रकार सरकार चलबैमे हमर साउस ससुरकेँ पूर्ण सहयोग समर्थन दैत छनि।हमर साउस ससुर केन्द्रीय सत्तामे रहि दुर रहितहुँ दूभाष सनक दुर्विक्षण यंत्रसँ हमरा घरक सरकार चलबैत छथि।जहिना बिहारक भूतपूर्व मुख्यमंत्री स्व जगन्नाथ मिश्र अपन सत्ताके सुरक्षित संरक्षित आऔर अक्षुण्य रखबाक लेल एकटा तांत्रिकके कहलापर 108 खस्सीक खूनसँ नहाएल छला तहिना हमर कनिजा हमर नोरसँ नहाइत छथि,जहिना जगन्नाथ मिश्र चाहैत छला जे शोषित,वंचित,उपेक्षित बिना विरोध केने मरनासन्न सूतल रहय तहिना हमर कनिजा चाहैत छथि।हुनक विचार श्रीमान लालू प्रसाद मुख्यमंत्रीजीसँ सेहो मिलैत छनि।हुनक कहब छनि जे पढ़ु लिखु जुनि, मूर्ख बनि हमर ध्वजा वाहक बनल रहू।जँ पढ़बाक इच्छा अछि त' हमरा पढ़ु, हमर यौवन ,हमर विचार आऔर हमर खगता बेगरताके पढ़ु।हम गुमनामी के अन्हारमे भूखले विहार करै छी, मुदा हमर कनिजा खूब चमकै दमकै आओर छमकै छथि।हमर गृहस्थीक गाड़ी, गृहमंत्रालय आऔर सरकार भगवानक भरोसे चलैत अछि।हमर कनिजाक लिखल कवितासँ बेसी हुनक यौवनमे बेसी अधिक धार छनि।ओ गर्धप स्वरमे गबितो छथि,हुनक गायनसँ समय गति,हवा बसात सूरुज चान आऔर प्रकृति किछु अपान वायु सुधि आनन्दित रहनिहार युवकक दृष्टिकोणसँ थम्हि जाइत छैक मुदा हमरा हुनक गायन वासनाक भूखसँ भूखलि चिचियाइत पिलिया कुक्कुड़ सन बुझना जाइत अछि।ओ कुचेष्टासँ प्रतिष्ठा प्राप्त करैमे व्यवहार कुशल

छथि।हुनक घिनाएल चरित्रसँ बेसी हुनक चेहरा अधिक चर्चित आऔर लोकप्रिय छनि।हुनक कहब छनि जे कोनो भूखके जेना कहुना शान्त करक चाही।हुनका कुक्कुड़ समाज स्वजातीय बुझि बेर -बेर विभिन्न विशेष विधान बनाक' पुरस्कृतो केलकनि अछि।एकटा हम छी जे सरकार आऔर कनिजा द्वारा एखनो बारल ,उपेक्षित आऔर बहिस्कृत छी कारण हम रुपैया हीन आऔर रुप हीन छी।

५

मृगनयनी चन्द्रवदनी चम्पावती चम्पै रंडक आकर्षक परिधान पहिरि अपन अमृत सदृश यौवन लए अपन देवताक प्रतीक्षामे प्रतीक्षारत छलि।हुनक अंग सौष्ठव उन्नत नितम्ब पुष्ट पयोधर प्रेमक प्यासल प्रकृतिके प्यास बढ़ा रहल छल।बरियाती एबाक दीर्घकालीन प्रतीक्षा समाप्त भेल। मीनाक्षी चंचल चन्द्रवदनी चम्पावतीक देह पारिजात पुष्प सन गमकि रहल छल जे वातावरणमे मादकता घोरि रहल छल। अतिथि सतकारक सुन्दर पारम्परिक परम्परा परम्परानुसार पूर्ण होमय लागल ।बिचहिमे चम्पावती जे कूटल कारी मिरचाइ सन करुगर छलि वऽरसँ ज्ञानक गंगा बहबैत बाजि उठली---अहाँक बौद्धिक आऔर पौरुषक परीक्षण विधि -विधानपूर्वक सजल सजाओल शयन कक्षमे सेजपर काएल जाएत।ई बात सुनितहिं उपस्थित कोमलांगी स्त्रीगण लाजे कठुआ गेली आऔर पुरुषवर्ग सेहो लजा गेला मुदा धीर स्थिर वीरांगना चन्द्रवदनी चम्पावती अपन हार्दिक इच्छाके इच्छानुकूल परिणाम तक पहुँचेबाक लेल तैयार अड़ले छलि।जाहि किछु स्त्रीगण पुरुषके ई बात कठाइन सन लगलनि ओ अपन अपन घऽरक रास्ता धेलनि आऔर किछु धैर्य धारण केनिहारि स्त्रीगण पुरुष एहि कौतुहलपूर्ण दृश्यके देखबाक लेल तैयार बैसले छला। हुनकालोकनीक हृदयक स्पन्दन गति बढ़ि गेल छलनि।उपस्थित लोकमे परस्पर विरोधी विचारक आदानप्रदान होमय लागल।बहुत विद्वान विदूषि

लोकनि परम्परा परिवर्तनक पक्षमे अपन अपन विचार व्यक्त केलनि ,बहुते लोक विपक्षमे सेहो छला ।निष्पक्ष किनको नजि देखल गेल।विरोधी विचारक आदानप्रदानमे विशेष नवविवाहिता आऔर अविवाहिता नवयौवना वनिता छली। किनको विरोधक वा समर्थनक स्वर प्रखर, किनको स्वर दबल छलनि।केओ विरोधक स्वरमे बाजि उठली---एकरा की कहल जेबाक चाही?पौरुषक परीक्षण वा विवाहसँ पूर्व पियास मिझेबाक कुत्सित प्रयास?मुदा विद्वान बुद्धिमान वऽर जे विकसित समाजक वैज्ञानिक सोच रखनिहार विशेष जाति वर्गक छला ओ आलिंगनमे आवद्ध होमक लेल उताहुल उद्यत अपन पौरुषक परीक्षणक आऔर प्रदर्शन कए प्रमाण पत्र प्राप्त करबाक लेल पूर्ण प्रयासरत छलाहे।हुनको पौरुषक परीक्षण देबाक लेल अनुकूल अंगमे उत्तेजना आबि गेल छलनि।चन्द्रवदनी बिल्व स्तनी चम्पावती हुनक आडुर पकड़ि आदर आऔर सम्मानपूर्वक अपन शयन कक्षमे प्रवेश केलनि जे हुनक अध्ययन कक्ष सेहो छलनि।वर महोदय सेहो कुचेष्टासँ प्रतिष्ठा प्राप्त करबाक प्रयास केलनि मुदा पूर्णरूपेण विफल रहला।ओ मारक मारिसँ मर्माहत छला मुदा मारक मर्म नजि बुझैत छला। आधुनिकताक बजारमे बेमोल बिकाइवाली वनिता चन्द्रमुखी चम्पावतीके शयन कक्षमे बहुत बेसी बिलम्ब भेलनि।बाहर बैसल लोकके बुझना गेलनि जे आब ई पियासल युगलजोड़ी प्रशव भेलाक बादे बहरेता ।बहुते औगताएल लोक सब अपन अपन घर गेला, बहुते लोक एखनो विवाहक अगिला विधि विधान व्यवहार देखबाक लेल बैसले छला।चंचल चम्पावती जे चन्द्रमासँ इजोरिया छिनिक' अनने छली से आभा हुनक मुखमंडलपर एखनो कक्षसँ बाहर बहरेलाक बादो विद्यमान छलनि।बाहर बहराइते चम्पावतीक अपन अनुजा एवं सखि बहिनपा आऔर बाहर बैसल लोक वरपर विभिन्न प्रकारक कटाक्ष आऔर व्यंगवाणक वर्षा केलनि ।शयनकक्षमे घटित संभावित विभिन्न विषयपर विमर्श होमय लागल चम्पावतीक सौन्दर्य ,रूप शज्या ,केस विन्यास ,वस्त्रावरण विन्यास, मुखमंडल पूर्ववत यथावत छलनि। ओ एक दोसराके ज्ञान गंगमे नहेलाक

बाद कक्षसँ बहराइत वऽसँ बजली---अपने दोसर ठाम दोसर परीक्षणक तैयारी करी। हमर शुभकामना रहत जे अपने दोसर परीक्षणमे दोसर ठाम सफल रही। अपने अभियन्ता थिकहुँ ,अभियांत्रिकी वेदक वेदज्ञ छी मुदा यौवन अभियांत्रिकी वेदक किछुओ ज्ञान नजि अछि। अपने वेदना नजि बुझैत छी, संवेदनहीन छी। आब अपने एखने बिना बिलम्ब केने अपने अपन सम्मानक रक्षा लेल एहिठामसँ अविलम्ब जाउ। चम्पावती वरके ठेलैत पुनः बजली-- अपने अपनाके अपमानित होइसँ बचाउ। अभियन्ता वर अपन आदर्श के बचेबाक लेल आदर्श चालिमे बाहर बहरेला। हिनका दूरा दिस पहुँचैसँ पहिले गीतहारि महिला मंडली आओर दर्शक द्वारा दूरापर ई शुभ घड़ीक अशुभ घटनाक बात विस्तार पौलक। बथानमे बैसल वरक बाप आओर बरद बुद्धि भोजन भट्ट भोजनानन्द बरियातीक बीच एहि विशेष विषयपर विमर्श होमय लागल। ई घटना वरक बाप आओर बरियातीके बज्रपात सन बुझना गेलनि। वरक बापके बड़के बेटाक विवाहमे ई बज्र खसब किछु अनहोनी सन बुझना गेलनि। देहेज प्रथाक विरोध आओर समर्थनमे घमर्थन होमय लागल। पेट पिजौने आएल बरियाती लोकनि जठराग्निक अग्निमे भोजनमे विलम्ब भेलाक कारणे जरैत छला। चम्पावतीक बापके बजाओल गेलनि। वरक बाप आओर बरियाती लोकनि कन्या पक्षके समक्ष कलजोरि सास्टांग बहु विधि बेर बेर विनती केलनि। यथावत कल जोरने बरक बाप आओर बरियाती लोकनि कन्याक बापके डेगक अनुशरण करैत डेराइत अंगना एला। चम्पावतीक बाप पूर्णरूपेण आश्वस्त छला। हुनका पूर्ण विश्वास छलनि जे हमर बेटी बुधियारि छथि ओ बिगडल बातके बिगडैत बिगडैत बना लेती। चम्पावती निर्द्वन्द्व अभय मुद्रामे कुर्सीपर बैसलि छलि मुदा मुखमंडल आक्रामक अवश्य छलनि, वरक बाप अचानक आबि चम्पावतीके कलजोरि अपन पागक रक्षा लेल पैर छुबि प्रणाम करबाक मुद्रामे झुकला कि हुनक माथमे पहिरल पाग खसलनि। पागके खसैसँ पहिले चम्पावती पागके लौकि लेलनि आओर अपन पैर छिपैत पागके

वरक बापक हाथमे दैत बजली---अपने अछोप छी, हम अपनेसँ छुआ जाएब,अपने हमरासँ दूर रही।अपने हमरा खस्सी बकरीक व्यवसायी सन कठोर कसाय बुझना जाइत छी। वरक बापके आँखिसँ नोर टपकि गेलनि आऔर कातर भावसँ हाथ जोरि बजला----जहिना हमर खसैत पागके रक्षा केलहुँ अछि तहिना हमर खसैत पागके रक्षा एकबेर आऔर काएल जाए ,हम आजीवन अपनेक ऋणी रहब।बिच्यहिमे अभियन्ता वर महोदय बापक समक्ष आबि मूक बनि मूर्तिवत ठाढ़ भेला।हमर वयससँ अपनेक बेटाक वयस बेसीये छनि मुदा हिनकामे एखनो बहुते बचपना बाँचल छनि।अपनेक बेटा अपनेक लाल छथि मुदा ज्ञानसँ लल्ल छथि। अपनेक बेटा अपनेक लेल जतबे सुयोग्य छथि,ओतबे हमरा लेल अयोग्य छथि।ई हमर जाँचक आँचमे नजि थम्हि सकला।ई अपन स्वाभिमानक सत्यानाश केने छथि।अपनेक पुत्र स्वामी रामदेव बाबासँ चमचासन अवश्य सिखने छथि मुदा परम सत्य रामके नजि जनैत छथि। ई चमचासनसँ नोकरी पाबि अपन फाटल तकदीर आऔर भूत भविष्य सीने छथि।अपनेके अपन पुत्र आज्ञाकारी आऔर संस्कारी बुझना जाइत छथि मुदा हिनक चरित्रक प्रत्येक पृष्ठ बहुते कारी छनि।हिनक कौमार्य कामाग्निक आगिमे जरि गेल छनि।अपनेक बेटा पाइ लेल बाप बदलि सकैत छथि,अपनेक बेटा अभियन्ता संड पंजीकृत सरकारी अपराधी आऔर भ्रष्ट सेहो छथ।अपनेक पैरमे एखनो बेमाए फाटल अछि मुदा हिनक चारु आंडुरमे चारि भरिक सोनाक अंगुठी आऔर गलामे पाँच भरिक सोनाक चैन, ई कोना किनलनि?हम एखनो अपन कौमार्य अखण्ड रखने छी मुदा अपने पुत्रक कौमार्य खण्ड खण्ड भेल छनि।ई काम कला आऔर रति संग्रामक योद्धा छथि।अपनेक बेटा लिंगोत्थानके अपन पौरुष बुझै छथि।हिनक दृष्टि आऔर दृष्टिकोण दुन्नू दूषित छनि।विवाहसँ पूर्व एहि तरहक प्रयास कखनो प्रशंसनीय नजि अछि। अपनेक लाल ज्ञानक कंगाल आऔर हमरा लेल संडहि सम्पूर्ण नारी जातिक लेल काल छथि।ई एखने शयन कक्षमे कुचेष्टासँ अपन श्रेष्ठता सिद्ध कए प्रतिष्ठा प्राप्त करबाक बहुते प्रयास केलनि अछि मुदा हिनक निशाना

खाली गेलनि।अपनेक बेटा अभियन्ता अवश्य छथि मुदा यौवनक अभियांत्रिकीसँ अनभिज्ञ अनुभवहीन छथि।चन्द्रवदनी चम्पावतीक ई बात वरक बापके टटाएल बसिया रोटी सन उसट्ट बुझना गेलनि तथापि बातके बुढ़ बरद जकाँ वेदान्ती सन बिना दाँतके चिबौने गेला।चम्पावती अपन विद्वतापूर्ण विचार आऔर वौद्धिकताक तेज तरुआरिसँ वरक बापके छकरिक' राखि देलनि।बात बिगड़ैत देखि वरक बाप एकबेर फेर विद्वतापूर्ण प्रपंच रचैत बजला----अपने पुत्रवधुक रुपमे नजि हमर गृहलक्ष्मीक रुप मे हमरा घरमे अपने निवास करियौ से हमर आग्रह। चम्पावती वरक बापक बातके कटैत बजली---ई कोना संभव हाएत अपनेक बेटा चरित्रहीन छथि, ई चरित्रहीनता हिनकामे वंशानुगत छनि।अपनेक पुत्र अपने सन परुष हृदयहीन छथि।ई चरित्रहीनताक अभियोग पूज्य मुदा दूष्ट देवता लोकनिपर सेहो लागल छनि जे शान्ति आऔर प्रेमक पाठ पढ़ै छला। हम अपनेके अंगीकार केलहुँ मुदा अपनेक चरित्रहीन भ्रष्ट बेटा अंगीकार करबाक योग नजि छथि,तथापि ई विष हम पीब लेब।नारी आदिकालसँ अपमान उपेक्षाक विष पिबैत आबि रहल अछि। हम नारी आऔर गरीबक बेटी छी, हम विष पिबाक लेल वाध्य छी। हम अपनेक बिगड़ल बेटाके सुधारबाक दायित्व लेब मुदा हमरो बापके पागक रक्षा होमक चाही।दहेजक रुपमे नगद लेल गेल टका एखनहि अविलम्ब वापिस होमक चाही।हमर बापके हमर विवाहमे बिगहा भरि जमीन बिका गेलनि अछि। ई हमरा लेल कलंकक टीका भेल से हमरापर नजि लागक चाही।हमर अपनेक चरित्रहीन पपियाह बेटाके स्वीकारब हमर कमजोरी नजि बुझब, हमरो गोट चारिटा सरकारी सेवा हेतु चिट्ठी आएल अछि। एखन आऔर चिट्ठी आबि सकैत अछि। कोन ठाम कोन पदपर योगदान काएल जाए से हम विचाराधीन रखने छी।हम अपन पिताक श्रेष्ठ संतान छी।हमरो अपन माए बाप छोट भाइ के प्रति किछु दायित्व बनैत अछि।हम अपन दायित्वक निर्वहन पूर्णरूपेण तत्परतापूर्वक करब ।हम दस बर्षधरि अपन काएल आयके अपना

हिसाबे अपन दायित्वक निर्वहनमे करबा।वरक बाप नगद लेल गेल टका वापिस करबाक स्वीकृति देलनि आऔर पुतौहपर लगै वला सब सामाजिक प्रतिबन्ध हटबैत सब अनुबन्धके स्वीकृति देलनि।बरियातीमे वरक बापक किछु विरोधी सेहो आएल छला ओ एहि आगिमे घी ढारि अपन हाथ सेंकबाक प्रयास केलनि मुदा नञि चललनि।विवाहक लम्बित प्रक्रिया विधि विधानपूर्वक पूर्ण होमय लागल। वरक बापक दग्ध आत्मा शीतल आऔर शान्त भेलनि।

-बद्रीनाथ राय अमात्य, ग्राम पोस्ट करमौली, भाया कलुआही, जिला मधुबनी बिहार ,फोन 6205190859

अपन मंतव्य editorial.staff.videha@zohomail.in पर पठाउ।

२.१२.आशीष अनचिन्हार: इच्छा मृत्यु: स्वतंत्र भारतक पहिल वैध उदाहरण



आशीष अनचिन्हार

इच्छा मृत्यु: स्वतंत्र भारतक पहिल वैध उदाहरण

इच्छा मृत्यु केर माने एहन मृत्युसँ लगाओल जाइत छै जाहिमे आदमी अपन इच्छासँ इच्छित दिन, स्थान, मूर्त वा परिजनक सानिध्यमे मृत्युक वरण कऽ सकए। प्राचीन कालमे इच्छा मृत्युकें दैवी एवं अलौकिक वस्तु मानल जाइत छलै। इच्छा मृत्युकें शक्तिक रूपमे वर्णन छै माने ओहन लोक जकरा लग इच्छा मृत्युक शक्ति छै। एहन लोक प्राचीन कालमे अतिरिक्त आदरक पात्र होइत छलाह। भारतीय संदर्भमे भीष्म पितामह एकर नीक उदाहरण छथि

जिनका इच्छा मृत्यु वरण करबाक वरदान भेटल छलनि। मुदा सभकेँ ने इच्छा मृत्युक वरदान भेटि पाबै छलै आ ने सभ लग ई शक्ति छलै। तँइ बादमे एकर अन्य रूप आनल गेलै।

भारतमे वानप्रस्थ वा जैन धर्मक संथारा हमरा इच्छा मृत्युक एकटा बदलल प्रारूप लगैए। वानप्रस्थकेँ आदमी जीवनक चारिम भाग माने एकदम अंतिम भाग मानल गेलैए जाहिमे लोक अपन पारिवारिक-सामाजिक दायित्वपूर्ण कऽ घर छोड़ि दैत छलाह एवं भिक्षाटन कऽ शेष जीवन बिता मरि जाइत छलाह। तहिना संथारामे जैनीकेँ बूझल रहै छै जे आब हमरा कम भोजन करबाक अछि आ क्रमशः हरेक दिन कम करैत जेबाक अछि। एक समयक बाद भोजन बंद भऽ गेलाक कऽ मृत्यु भऽ जाइत छलै। आनो प्राचीन धर्म सभमे एहन उदाहरण भेटत मुदा लेख नमहर करब हमर अभीष्ट नहि। आधुनिक कालमे ने वानप्रस्थक काज छै आ संथारापर सरकार सभ बैन लगैने छै।

इच्छा मृत्यु एवं आत्महत्या

ऊपरसँ देखबामे इच्छा मृत्यु एवं आत्महत्या एकै लागै छै मुदा दूनूमे भेद छै। इच्छा मृत्यु संपूर्ण पारिवारिक ओ सामाजिक दायित्व पूरा भेलाक बाद प्रयोगमे आनल जाइत छलै तँइ इच्छा मृत्युकेँ दैवीय एवं सम्मानीय मानल गेलै, मुदा आधुनिक कालमे इच्छा मृत्युकेँ सेहो पाप मानल गेलै। जखन कि आत्महत्या जीवनक असफलता, हताशा, अथवा क्षणिक आवेगमे कएल जाइत छै तँइ आत्महत्याकेँ पाप ओ अपराधक श्रेणीमे राखल गेलै से प्राचीन एवं आधुनिक दूनू कालमे।

सतीप्रथा, गंगालाभ एवं इच्छा मृत्यु

सतीप्रथाक कोनो संबंध इच्छा मृत्युसँ नहि छलै। मुगलसँ पराजय भेलाक बाद ओकरासँ बलत्कृत हेबाक बदला राजपूतानी सभ जौहर (आगिमे स्वतः जरि कऽ मरि जाएब) चुनलक मुदा बादमे ई कुप्रथा बनि गेल आ स्त्रीक विधवा बेलाक बाद बिना ओकर इच्छाक ओकरा चितापर जरा देल जाइत छल। बादमे

ई सतीप्रथा संगठित ओ सामूहिक खून कऽ देबाक उदाहरण बनि गेल, जकरा बंगालक समाज सुधारक राजा राममोहन राय खत्म करबेलाह। मिथिलामे एहने एकटा कुप्रथा भऽ गेल छलै 'गंगालाभ' नामसँ। ई प्रथा सरदीमासमे बूढ़ा-बूढ़ीकेँ धर्मक नामपर गंगामे डुबकी लगा-लगा कऽ मारि देल जाइत छलै। एहि कुप्रथाक असरि देखियौ जे 'हुनका गंगा-लाभ भऽ गेलनि' वाक्यसँ बुझा जाइत छलै जे अमुक लोक नहि रहलाह। बादमे क्रमशः ईहो कुप्रथा कम भेल। अंग्रेजक समयमे एवं स्वतंत्र भारतमे एहि सभ तमाम कुप्रथापर रोक लगलै आ इच्छामृत्युकेँ अवैध मानल गेलै। मुदा अवैध रूपेँ सही हमर अनुमान अछि जे इच्छा मृत्यु चलैत रहलै। ई कोना चलैत रहलै से जनबासँ पहिने आधुनिक युगमे इच्छा मृत्युक परिभाषा जानि लेब उचित। प्राचीन कालमे इच्छा मृत्यु लोक अपने निर्णय लैत छल। ओकरा बदला आन कियो नहि। मुदा आधुनिक युगमे लोक अपने लऽ सकैए, संगे परिवारक लोक सेहो लऽ सकैए मुदा कोर्टक आदेशक संग, पूर्ण रूपे कानूनी तरीकासँ। अन्यथा एकरा खून मानल जेतै। मुदा अनुमान अछि जे बहुत बेर असाध्य बेमारीक कारणे परिवारक सहमति आ किछु बेसी फीस देलासँ हास्पीटलमे इच्छा मृत्युक काज अवैध रूपे भऽ जाइत छै। तँइ हम शीर्षकमे लिखलहुँ "पहिल वैध उदाहरण"।

हरीश राणा

बर्ख 2013 मे हरीश राणा चंडीगढ़क एक यूनिवर्सिटी सँ सिविल इंजीनियरिंग पढ़ाइ कऽ रहल छलाह, एवं जाहि घरमे रहै छलाह तकर चारिम तल्लासँ खसि पड़लाह। परिवारक कहब छलनि जे आन छात्र सभ धक्का देलकै। मुदा ओहि घटनामे ओ कौमामे चलि गेलाह माने जिंदा तऽ छलाह मुदा ने चेतना छलनि आ ने अपन काज करबाक शक्ति। भोजन पाइप द्वारा देल जाइत छलनि। परिवार लगातार इलाज करबेलकनि मुदा सभ ठाम कहल गेलनि जे आब ई ठीक नहि हेताह।

बर्ख 2024 मे हरीशक परिवार दिल्ली कोर्ट पहुँचलाह हरीशक इच्छा मृत्यु

लेल मुदा कोर्ट मना कऽ देलकनि, तकर बाद सुप्रीम कोर्ट सेहो मना कऽ देलकनि। बख 2025 मे दू मेडिकल बोर्ड गठित भेलै जाहिमे एकटा बोर्ड एम्स केर छलै। ई दूनों बोर्ड निर्णय देलक जे हरीश राणा कहियो ठीक नहि भऽ सकताह। आ तकर बाद फेरो परिवार सुप्रीम कोर्ट पहुँचल आ एहि बेर 11 मार्च 2026 केँ सुप्रीम कोर्ट हरीशक इच्छा मृत्युक निर्देश देलक एम्सकेँ। आ एम्सक निगरानीमे हरीशक सभ दवाई बंद कएल गेलै, लाइफ सपोर्ट सिस्टम बंद कएल गेलै, भोजन बंद कएल गेलै आ 24 मार्च 2026 केँ हुनक निधन भेलनि एहि तरीकासँ।

सोशल मीडियामे ई केस

सुप्रीम कोर्टसँ एहि आदेशक बाद सोशल मीडियापर बहुरास बात देखलबामे आएल जाहिमे एकटा छल जे कि कोर्ट परिवारकेँ खर्चा नहि दऽ सकैत छल। एहने सन बात। मुदा बात एकटा हरीश राणाक नै छै, एहन केस बहुत छै कोर्टमे। आ हरीश राणासँ पहिनेहो कोर्ट लग एहन केस गेल छलै मुदा हरीश राणामे मेडिकलसँ साबित भेलै जे आब ई ठीक नहि हएत तँ ई देल गेलै। दोसर बात जे भारतीय मानस कोनो सुविधाक बहुत गलत प्रयोग करैत छै। आइ जँ कोर्ट एकटा लेल खर्चक व्यवस्था कऽ दितै तऽ फेर अगिले दिनसँ ओकरा लग एहन हजारो फर्जी केस आबि जइतै जाहिमे बेमार आदमीक सेहो सहमति रहितै। तँ ई कोर्ट हरीश राणाक परिवारकेँ खर्चा नहि दऽ नीक केलकै।

कोर्टक निर्णय एहि लिंकपर पढ़ल जा सकैए- https://www.verdictum.in/pdf_upload/harish-rana-v-uoi-verdictum-1773761.pdf

निधनक बाद एम्स केर पुष्टि-

ALL INDIA INSTITUTE OF MEDICAL SCIENCES
ANSARI NAGAR, NEW DELHI – 110029

MEDIA CELL

24/March/2026

PRESS RELEASE

Mr. Harish Rana passed away at 4:10 PM on 24th March 2026 at AIIMS, New Delhi. He was under the care of a dedicated team of doctors and was admitted to the Palliative Oncology Unit (IRCH), led by Dr. (Prof.) Seema Mishra, HoD, Onco-Anaesthesia.

AIIMS extends its heartfelt condolences to his family and loved ones during this difficult time.



Dr. (Prof.) Rima Dada
Head of the Department of Palliative
Care, AIIMS, New Delhi

With regards,
Dr. (Prof.) Rima Dada
Media Cell
AIIMS New Delhi

अपन मंतव्य editorial.staff.videha@zohomail.in पर
पठाउ।

२.१३.रमेशक कविता-समय : विस्तारक उन्माद आ संकोचक विवेकक बीच-
एकटा समग्र मूल्यांकन



गजेन्द्र ठाकुर

रमेशक ❖कविता-समय❖: विस्तारक उन्माद आ संकोचक विवेकक
बीच- एकटा समग्र मूल्यांकन

❖❖❖❖.

कविता-संग्रह ❖कविता-समय❖ (❖पाथर पर दूभि❖, ❖समवेत स्वरक
आगू❖, ❖सडोर❖ आ ❖नागफेनी❖) केर भारतीय आ पाश्चात्य
साहित्यिक सिद्धान्तक आधार पर समीक्षा आ ओकर सीमाक रेखांकन

❖❖❖❖.

भारतीय काव्यशास्त्र (रस, ध्वनि, अलंकार, वक्रोक्ति, औचित्य), पाश्चात्य
सिद्धान्त (मार्क्सवाद, उत्तर-उपनिवेशवाद, नारीवाद, पर्यावरण-
समीक्षा, आधुनिकतावाद, उत्तर-संरचनावाद) आ तुलनात्मक दृष्टिकोणक।

पहिल खण्ड

१. भारतीय काव्यशास्त्रक आधार पर समीक्षा

१.१ रस सिद्धान्त

भरतमुनिक **नाट्यशास्त्र** मे प्रतिपादित रस सिद्धान्त ऐ संग्रहक केन्द्रीय आधार अछि। रमेशक कवितामे बहुबिध रसक सफल अभिव्यक्ति भेटैत अछि।

करुण रस (स्थायी भाव: शोक)

कोसी-चक्रक कविता सभमे करुण रसक प्रबल अभिव्यक्ति भेल अछि।

कोसी-लोक, **मरसीया**, **कोसी-गीत** जकाँका कविता सभमे बाढ़ि, विस्थापन, मृत्यु आ निराश्रयताक चित्रण करुण रसक सशक्त उदाहरण अछि।

तीन दिन भए गेलै नाह पर।

भावहु-बेटी-बेदरा के लाजें

नदी ने फीड़ल जाइ छै।

मरसीया

एतय **नदी ने फीड़ल जाइ छै** कहि क **प्रकृतिक निष्ठुरताक संग-संग** मानवीय असहायताक द्वारा करुण रसक उद्बोधन भेल अछि।

वीभत्स रस (स्थायी भाव: जुगुप्सा)

लोहक मनुक्ख आ **सरकारक परिभाषा** सन कविता सभमे पूँजीवादी शोषणक वीभत्स चित्रण भेटैत अछि।

सभकियारीक

सभ पौधा केँ

एक्के रंग पटबिहें।❖

-❖ भगतिसंहक वसीयतनामा❖

एतय मानवीय विविधता आ प्रकृतिक वैविध्यक एकरंगीकरण (homogenization) वीभत्स रसक सृजन करैत अछि।

शान्त रस (स्थायी भाव: निर्वेद)

❖ आकांक्षा❖, ❖ जीयब-मरब❖, ❖ अ/नियति❖ सन कविता सभमे संसारिक आकांक्षा सभक अन्तिम निर्वेदक भाव शान्त रसक रूपमे व्यक्त भेल अछि।

❖ जिजीविषा❖मे हिचकीकँ विलीन करैत समदाउनिक भास कँ, आ नाद-स्वरसँ केना आरोह-अवरोहक ऊर्जस्वता अबैए से भीतर धरि देखबैत छथि।❖

शृङ्गार रस (स्थायी भाव: रति)

❖ ई प्रेम-पत्र नहि थिक!❖, ❖ आदिम राग❖ सन कविता सभमे शृङ्गार रसक अभिव्यक्ति भेल अछि, मुदा ई पारम्परिक शृङ्गार नै भ❖ आधुनिक, शारीरिक आ मनोवैज्ञानिक शृङ्गार छी।

रौद्र रस (स्थायी भाव: क्रोध)

❖ विद्रोह❖, ❖ भगतिसंहक वसीयतनामा❖, ❖ एकबार सँ❖ जका कवितासभमे शोषण-विरोधी क्रोध रौद्र रसक रूपमे व्यक्त भेल अछि।

१.२ ध्वनि सिद्धान्त

आनन्दवर्धनक **❖ध्वन्यालोक❖** मे प्रतिपादित ध्वनि सिद्धान्त अनुसार, रमेशक कवितामे व्यङ्ग्यार्थ (suggested meaning) कऽ सफल प्रयोग भेल अछि।

वस्तुध्वनि (Factual suggestion)

❖कोसी-सरकार❖ मे घोड़ाक माध्यम सँ सरकारी तन्त्रक व्यङ्ग्यात्मक चित्रण ध्वनिक माध्यम सँ वस्तु-स्थितिक उद्घाटन करैत अछि।

अलंकारध्वनि (Figurative suggestion)

❖लोहक मनुक्ख❖ मे **❖लोह❖** (iron) शब्दक बारम्बार प्रयोग ध्वनित करैत अछि जे मनुष्य आब यन्त्रवत्, निष्ठुर, आ संवेदनाहीन भ **❖** गेल अछि।

रसध्वनि (Emotive suggestion)

❖सदानीरा-तट पर...❖ मे प्रकृति आ मानवक सम्बन्धक चित्रण रसध्वनिक उत्कृष्ट उदाहरण छी।

१.३ अलंकार सिद्धान्त

रमेशक कवितामे अलंकारक सर्जनात्मक प्रयोग भेल अछि।

उपमा अलंकार

❖बगुलीमे टोलक सोहाग मथैत हाथक सामने स❖ जखन❖-❖इति

खग्रास-कथा❖

रूपक अलंकार

❖कोसी मिथिलाक आँखि स❖ बहै छथि। / मिथिला कोसी मे बहै छथि।❖

-❖कोसीक तारांकित प्रश्न❖

अतिशयोक्ति अलंकार

❖चन्द्रमाक शीतलता डुमरीक फूल भ❖ गेल अछि।❖

-❖सदानीरा-तट पर...❖

विरोधाभास अलंकार

❖जीवनक राति मे द्वैपदीक चीर जकाँ बढेत आँखिक सूत❖

-❖जिजीविषा❖

१.४ वक्रोक्ति सिद्धान्त

कुन्तकक ❖वक्रोक्तिजीवित❖ मे प्रतिपादित वक्रोक्ति सिद्धान्त अनुसार, रमेशक भाषा मे काव्यात्मक वक्रता (artistic indirection) स्पष्ट देखल जाइत अछि।

❖अहाँ जंगली रही / त❖ सुखी रही अपना मे / मुदा बाँचि नहि सकलहुँ❖

-❖सन्दर्भ : उबियाइत अफ्रीकी जंगलक मुक्ति❖

एतय ❖सभ्यता❖ शब्दक सीधा प्रशंसा नै क❖ वक्रोक्तिक माध्यम सँ सभ्यताक आवरणमे नुकायल बर्बरताक अनावरण केने छथि।

१.५ औचित्य सिद्धान्त

क्षेमेन्द्रक ❖ औचित्यविचारचर्चा ❖ अनुरूपे, रमेशक कवितामे देश-काल-पात्र-प्रकरण-भाषाक औचित्यक पालन भेल अछि। कोसी-क्षेत्रक बोली, संस्कृति, जीवन-शैलीक चित्रणमे प्रादेशिक औचित्यक पूर्ण पालन भेल अछि।

२. पाश्चात्य साहित्यिक सिद्धान्तक आधार पर समीक्षा

२.१ मार्क्सवादी समीक्षा (Marxist Criticism)

रमेशक कविता मार्क्सवादी वर्ग-संघर्ष, शोषण आ विमुक्तिक चेतनासँ गहीरमे जा कऽ जुड़ल अछि।

वर्ग-संघर्ष (Class Struggle)

❖ लोहक मनुख ❖, ❖ बजार ❖, ❖ कोसी-सरकार ❖ मे शोषक वर्ग (पूँजीपति, राजनेता, नौकरशाह) आ शोषित वर्ग (किसान, मजदूर, विस्थापित) क बीचक संघर्षक चित्रण भेल अछि। सोन-चानीक उपजा, लोह सन हृदय। रुपैयाक मिसल, भावनाक राजस्थान भेटैत अछि ❖ बजार ❖ मे।

वस्तु-वैचित्र्य (Commodification)

❖ कोसीक कागत के नैया ❖ मे मानवीय जीवनक वस्तुमे परिणत भेलाक चित्रण भेल अछि। कोसीक कागत के नैया, गंगा मे ओ उतारि दैत छथि।

विमुक्तिक चेतना (Consciousness of Liberation)

❖ भगतिसंहक वसीयतनामा ❖, ❖ विद्रोह ❖, ❖ एकटा दोसर दिशा मे बढ़बाक थिक ❖ मे विमुक्तिक चेतनाक प्रबल स्वर सुनाई पड़ैत अछि।

२.२ उत्तर-उपनिवेशवादी समीक्षा (Postcolonial Criticism)

रमेशक कविता उत्तर-उपनिवेशवादी दृष्टिसँ अत्यन्त महत्वपूर्ण अछि।

उपनिवेशक मानसिकताक विखण्डन (Deconstruction of Colonial Mentality)

❖कोसी-कथा❖ मे ❖वाराह-क्षेत्र❖ आ ❖सुगर❖ (pig) शब्दक प्रयोग

उपनिवेशवादीक (एतय राज्य) मानसिकताक विखण्डन करैत अछि।

समस्त वाराह-क्षेत्रक समस्त लोक / बना देल गेल अछि सुगर, शब्दशः।

उप-सहायक स्वर (Subaltern Voice)

❖मरसीया❖, ❖कोसी-लोक❖, ❖गाम❖ मे उप-सहायक (subaltern) वर्ग बाढ़ि पीड़ित, किसान, महिला, दलितक स्वर सुनाई पड़ैत अछि।

भाषाक राजनीति (Politics of Language)

मैथिली भाषामे लिखल ई कविता स्वयं भाषायी उपनिवेशवादक विरुद्ध एकटा राजनीतिक अभियान छी।

२.३ नारीवादी समीक्षा (Feminist Criticism)

रमेशक कवितामे नारी-चेतना आ पितृसत्ता-विरोधक स्वर सशक्त रूपमे उपस्थित अछि।

पितृसत्ताक विखण्डन

❖ई अदराक मेघ नहि मानत...❖ मे स्त्री-शरीर पर नियन्त्रणक

पितृसत्तात्मक प्रयासक विखण्डन भेल अछि।

एम.डी.बलसम्मा आकि बुला चौधरी कहियो रण्डी नहि बनि सकैए, गंजी-

जंघियाक कारणेँ?❖

मातृ-शक्ति (Matriarchal Power)

❖ नानीक कविता : एक ❖ आ ❖ नानीक कविता : दू ❖ मे नानीक चरित्रमे मातृ-शक्तिक पारम्परिक आधार पर पुनर्प्रतिष्ठा भेल अछि।

जेना-से नानी सप्ता-विप्ताक कथा कहैत छथिन। रोहीदास केँ माछक पेटसँ बहार करबाक लेल आ नहसँ नहसूर चीरऽ लगैत छल आदि।

स्त्री-शरीरक राजनीति

❖ ई अदराक मेघ... ❖ आ ❖ साँझ भरली ❖ मे स्त्री-शरीरक राजनीतिक विश्लेषण भेल अछि, जतय पुरुष दृष्टि आ सामाजिक नियन्त्रणक प्रश्न उठाओल गेल अछि।

२.४ पर्यावरण-समीक्षा (Ecocriticism)

रमेशक कोसी-चक्रक कवितासभ पर्यावरण-समीक्षाक दृष्टिसँ अत्यन्त महत्वपूर्ण अछि।

प्रकृति-विरुद्ध हिंसा

❖ कोसी-घाटी सभ्यता ❖, ❖ कोसी-कथा ❖, ❖ आदि-कथा ❖ मे प्रकृतिक विरुद्ध मानवीय हिंसाक चित्रण भेल अछि।

जेना- ईन्जीनियर भए गेलै अडरेज आ नेता भए गेलै तुरुक मे देखाइत अछि।
[आदि-कथा]

प्रकृतिक सबाल्टर्न स्वर (Nature as Subaltern Voice)

कोसी नदी स्वयं एकटा सबाल्टर्न चरित्रक रूपमे उपस्थित अछि, जकर आवाज सुनबाक लेल कियो नै अछि।

जेना- कोनोटा असिर नै छै कोसी माइ पर, ने मनाउनक आ ने भगदत्तक। [कोसी-घाटी सभ्यता]

स्थानीय पारिस्थितिकीक ज्ञान (Local Ecological

Knowledge)

❖कोसी-लोक❖, ❖कोसी-भगइत❖ मे स्थानीय पारिस्थितिकीक ज्ञानक महत्व आ ओकर विनाशक चित्रण भेल अछि।

२.५ आधुनिकतावादी समीक्षा (Modernist Criticism)

रमेशक कविताक शैलीगत विशेषता आधुनिकतावादी अछि।

खण्डित आख्यान (Fragmented Narrative)

❖मिथिलामे बीसम शताब्दी❖ जकाँ कवितामे खण्डित आख्यानक प्रयोग भेल अछि, जे आधुनिक जीवनक खण्डित अनुभवक प्रतिनिधित्व करैत अछि।

प्रवाह-चेतना तकनीक (Stream of Consciousness)

❖जिजीविषा❖, ❖अ/नियति❖ मे प्रवाह-चेतनाक तकनीकक प्रयोग भेल अछि।

विडम्बना (Irony)

❖राजा आ प्रजा❖, ❖सरकारक परिभाषा❖ मे विडम्बनाक सशक्त प्रयोग भेल अछि।

जेना- समस्त प्रजा तिला-संक्रान्तिक खिचरि लेल केना हनैत अछि से ओ देखबैत अछि। [राजा आ प्रजा]

२.६ उत्तर-संरचनावादी समीक्षा (Poststructuralist Criticism)

रमेशक कविता भाषाक अस्थिरता आ अर्थक अनिश्चितताक प्रश्न उठाबैत अछि।

द्वैतवादक विखण्डन (Deconstruction of Binaries)

❖ओइ पार, अइ पार❖, ❖शून्यकाल सँ शून्यकाल धरि❖ मे द्वैतवादी संरचनाक विखण्डन भेल अछि।

आरो देखू- हम शब्द गढ़ैत छी- आ फेर,/ ओ आगि गढ़ैत छथि आ फेर, ओ हमरा शब्दकेँ आगि मानैत छथि। [शून्यकाल सँ शून्यकाल धरि]

अर्थक अनिश्चितता

❖प्रश्नोत्तरी❖ मे प्रश्न आ उत्तरक बीचक अर्थ-अनिश्चितता उत्तर-संरचनावादी विमर्शक प्रतिनिधित्व करैत अछि।

२.७ मनोवैज्ञानिक समीक्षा (Psychoanalytic Criticism)

रमेशक कविता मनोवैज्ञानिक रूपसँ खूब भीतर धरि जुड़ल अछि।

सामूहिक अचेतन (Collective Unconscious)

कोसी-चक्रक कविता सभमे सामूहिक अचेतनक प्रतीक (जल, बाढ़ि, बालु) बारम्बार प्रयुक्त भेल अछि।

आघात (Trauma)

❖मरसीया❖, ❖कोसी-गीत❖, ❖एकटा कोनो भटसिम्मरिक कथा❖ मे सामूहिक आ व्यक्तिगत आघातक चित्रण भेल अछि।

दमन आ प्रतिफलन (Repression and Return)

❖कोसी-घाटी सभ्यता❖ मे दमित प्रकृतिक प्रतिफलनक चित्रण भेल अछि।

३. भारतीय आ पाश्चात्य सिद्धान्तक समन्वय

रमेशक कविता भारतीय आ पाश्चात्य सिद्धान्तक समन्वयक उत्कृष्ट उदाहरण अछि।

३.१ रस आ मार्क्सवादक समन्वय

रमेशक कवितामे करुण रस आ मार्क्सवादी वर्ग-चेतना एक-दोसरक पूरक

बनैत अछि। ❖मरसीया❖ मे बाढ़ि पीड़ितक करुण रस मार्क्सवादी दृष्टिसँ वर्ग-शोषणक प्रतीक बनि जाइत अछि।

३.२ ध्वनि आ उत्तर-संरचनावादक समन्वय

ध्वनि सिद्धान्तक व्यङ्ग्यार्थ आ उत्तर-संरचनावादक ❖अनुपस्थित

उपस्थिति❖ (absent presence) केर बीच सम्बन्ध स्थापित कएल जा सकैत अछि।

३.३ वक्रोक्ति आ विडम्बनाक समन्वय

भारतीय वक्रोक्ति सिद्धान्त आ पाश्चात्य विडम्बना (irony) क बीचक समानता रमेशक कवितामे स्पष्ट देखल जाइत अछि।

४. निष्कर्ष

रमेशक ❖कविता-समय❖ संग्रह भारतीय आ पाश्चात्य साहित्यिक सिद्धान्तक समन्वयक उत्कृष्ट उदाहरण अछि। भारतीय सिद्धान्तक दृष्टिसँ ऐ संग्रहमे रस, ध्वनि, अलंकार, वक्रोक्ति आ औचित्यक सफल प्रयोग भेल अछि। पाश्चात्य सिद्धान्तक दृष्टिसँ ई संग्रह मार्क्सवादी, उत्तर-उपनिवेशवादी, नारीवादी, पर्यावरणीय, आधुनिकतावादी आ उत्तर-संरचनावादी विमर्शसँ जुड़ल अछि।

कोसी-चक्रक कविता सभ एहि संग्रहक सर्वाधिक महत्वपूर्ण हिस्सा छी, जतय प्रकृति-मानव सम्बन्ध, वर्ग-शोषण, उपनिवेशवादी मानसिकता, स्त्री-चेतना आ आधुनिकताक संकट एक संग उभरि अबैत अछि। रमेशक भाषा-शैली आ प्रतीक-योजना ओकरा मैथिली साहित्यक एकटा महत्वपूर्ण हस्ताक्षरक रूपमे स्थापित करैत अछि।

अन्ततः, ई संग्रह सिद्ध करैत अछि जे मैथिलीमे लिखल साहित्य वैश्विक साहित्यिक विमर्शसँ संवाद करबाक पूर्ण क्षमता रखैत अछि आ मैथिली

कविता आधुनिकता आ उत्तर-आधुनिकताक संकट सभक अभिव्यक्तिक सशक्त माध्यम बनि सकैत अछि।

रमेशक **❖कविता-समय❖** भारतीय काव्यशास्त्रक परम्परागत सिद्धान्त सभक पाश्चात्य सैद्धान्तिक विमर्शसँ सफल समन्वय स्थापित करैत, समकालीन सामाजिक-राजनीतिक-पारिस्थितिकीय यथार्थक गहन आ मौलिक अभिव्यक्ति देने अछि।

दोसर खण्ड

कविता-समय संग्रहक सीमा

कोनोहु साहित्यिक कृति पूर्ण होइत अछि तँ ओइमे ओकर सीमा आ कमी सभ सेहो होइत अछि। रमेशक **❖कविता-समय❖** संग्रह अपन विशालता, गहनता आ सैद्धान्तिक विविधताक बादो किछु सीमा आ कमी सभ सँ मुक्त नहि अछि। नीचाँ विस्तृत रूपमे ओकर समीक्षा प्रस्तुत अछि।

१. भाषागत सीमा

१.१ अति-प्रादेशिक भाषा (Excessive Regionalism)

संग्रहक सबसँ बड़का सीमा ओकर अति-प्रादेशिक भाषा अछि। मैथिलीक कोसी-क्षेत्रीय बोलीक अतिप्रयोग आ किछु स्थान पर हिन्दी, उर्दू, अंग्रेजी शब्दक अनावश्यक मिश्रण पाठकक पहुँचमे बाधा उत्पन्न करैत अछि।

जेना- पेटेन्ट/ स्काइ-लैब आदि। सामान्य लोकसँ ऐ तरहक प्रयोग होइत अछि मुदा लेखक/ कविसँ केनी बेशी आशा लोक करैत अछि।

ई अति-प्रादेशिकता संग्रहक सीमा संकुचित कऽ दैत अछि, विशेष रूप सँ ओइ पाठक लेल जे कोसी-क्षेत्रीय बोली सँ परिचित नहि छथि।

१.२ भाषायी असंगति (Linguistic Inconsistency)

एहि संग्रहमे एकटा स्थिर भाषा-शैलीक अभाव अछि। कतौ प्रौढ़

मैथिली, कतौ खिचड़ी भाषा, कतौ अंग्रेजीक अत्यधिक प्रयोग दृष्टिगोचर होइत अछि।

जेना- डॉलर झनझनबैत, टाइटेनिक फिलिम आदि।

१.३ वर्तनीक अनियमितता (Orthographic Irregularity)

पूरा संग्रहमे वर्तनीक एकरूपता नहि अछि। एकहि शब्दक बहुबिध वर्तनी भेटैत अछि।

२. संरचनागत सीमा

२.१ अति-दीर्घता (Excessive Length)

अनेक कविता अनावश्यक रूपमे नाम भऽ गेल अछि, ओतय संक्षेपणक आवश्यकता छल।

❖कोसी-घाटी सभ्यता❖ सन कविता अपन दीर्घता आ पुनरुक्तिक कारण पाठकक रस-भंग करैत अछि।

२.२ खण्डित आख्यानक अति-प्रयोग (Excessive Fragmentation)

आधुनिकतावादी खण्डित आख्यानक तकनीकक अतिप्रयोग कतौ-कतौ अर्थक अस्पष्टता उत्पन्न कऽ दैत अछि।

❖जिजीविषा❖, ❖अ/नियति❖, सन कविता सभमे विचार-खण्डक अत्यधिक खण्डीकरण पाठकक समझबामे कठिनाई उत्पन्न करैत अछि।

२.३ विधागत अस्पष्टता (Generic Ambiguity)

संग्रहमे कविता, गीत, गजल, निबन्ध, संवाद, कथा-कविताक बीचक सीमा झलफल भऽ गेल अछि। ❖प्रश्नोत्तरी❖ सन रचना नहिये पूर्ण कविता अछि, ने पूर्ण नाटक, आ नहिये पूर्ण निबन्ध।

३. वैचारिक सीमा

३.१ आदर्शवादी अतिशयोक्ति (Idealistic Exaggeration)

मार्क्सवादी आ उत्तर-उपनिवेशवादी विमर्शक अतिशयोक्तिपूर्ण प्रस्तुति कतय-कतय एकांगी दृष्टिकोणक जन्म दैत अछि।

जेना- हमरा तों कोंचला खुआ दे- मंजूर अछि। चाहे किच्छु भे जाय आदिमे।

ई क्रान्तिकारी उद्धोषणा अपन आदर्शवादी अतिशयोक्तिमे वास्तविक राजनीतिक व्यवहारक जटिलताक उपेक्षा करैत अछि।

३.२ पुरुष-केन्द्रित दृष्टि (Male-Centered Perspective)

नारीवादी चेतनाक बादो, संग्रहक अधिकांश कविता पुरुष-केन्द्रित दृष्टिसँ लिखल गेल अछि। स्त्री-पात्रसभ (नानी, माय, पितिआइनि) अधिकांशतः पुरुष दृष्टिक परिधि मे चित्रित भेल छथि।

३.३ शहरी-ग्रामीण द्वैतक अति-सरलीकरण (Over-simplification of Urban-Rural Binary)

शहर आ गामक बीचक द्वैतक अति-सरलीकरण भेल अछि। गामक सभटा

❖पवित्र❖, ❖सरल❖, ❖सहज❖ आ शहरक सभटा ❖भ्रष्ट❖,

❖कृत्रिम❖, ❖शोषक❖ रूपमे प्रस्तुत करबाक प्रवृत्ति वास्तविकताक जटिलताक उपेक्षा करैत अछि।

जेना- आडन मे, चौक मर्दानगीक गर्मी हाथ, लात, मुँह आ डाँड सँ निकालैत अछि। [साँझ भरली]

४. शैलीगत सीमा

४.१ पुनरुक्ति (Repetition)

अनेक स्थान पर विचार, प्रतीक आ शब्दक अनावश्यक पुनरावृत्ति भेल अछि।

❖बाबा गीत❖ मे ❖नै-नै❖, ❖बाबा❖ शब्दक पुनरावृत्ति कतौ-कतौ शैलीगत कमजोरीक रूपमे परिलक्षित होइत अछि।

४.२ प्रतीकक अति-प्रयोग (Excessive Symbolism)

प्रतीकक अतिप्रयोग कतौ-कतौ अर्थक दुरुहता अनैत अछि।

जेना- सूर्यमुखीक पुंकेसर पर परागकणक अविरल संरचना होइए आदिमे।

एहि शीर्षक आ ओकर सामग्रीक बीचक सम्बन्ध सामान्य पाठक लेल सहज नहि अछि।

४.३ भावुकताक अति (Excessive Sentimentality)

कतौ-कतौ भावुकताक अतिशयोक्ति काव्य-गरिमाक ह्रास करैत अछि।

जेना- आह! ❖ कोसीक जीवन! आह! दीर्घ-काव्य, कोसीक जीवन!❖ कोसी-लोकमे।

५. ऐतिहासिक-सन्दर्भगत सीमा

५.१. समसामयिक सन्दर्भक अति-विशिष्टता (Over-specificity of Contemporary References)

❖भगतिसंहक वसीयतनामा❖, ❖दिशांश लागल उका-पतङ❖ मे समसामयिक राजनीतिक सन्दर्भक अति-विशिष्टता ओकरा कालातीत (timeless) नै बनयबाक अनुमति दैत अछि।

५.२ ऐतिहासिक अशुद्धिक सम्भावना (Potential Historical Inaccuracies)

❖कोसी-कथा❖, ❖आदि-कथा❖ मे ऐतिहासिक तथ्यक काव्यात्मक प्रस्तुति मे अशुद्धिक सम्भावना रहैत अछि।

६. समग्र मूल्यांकन

सीमाक सारांशः

- | क्रम | सीमाक प्रकार | प्रमुख समस्या |
- | | -- | |
- | १ | भाषागत | अति-प्रादेशिकता, वर्तनीक अनियमितता |
- | २ | संरचनागत | अति-दीर्घता, खण्डीकरणक अति |
- | ३ | वैचारिक | आदर्शवादी अतिशयोक्ति, पुरुष-केन्द्रित दृष्टि |
- | ४ | शैलीगत | पुनरुक्ति, प्रतीकक अति |
- | ५ | ऐतिहासिक | समसामयिक सन्दर्भक अति-विशिष्टता |
७. निष्कर्ष

रमेशक ♦कविता-समय♦ संग्रह अपन सामर्थ्य आ उपलब्धिक बादो किछु सीमा आ कमीसभ सँ मुक्त नहि अछि। ई सीमासभ मोटामोटी चारि स्तर पर देखल जाइत अछि- भाषायी, संरचनात्मक, वैचारिक आ शैलीगत।

भाषायी स्तर पर अति-प्रादेशिकता आ वर्तनीक अनियमितता संग्रहक व्यापक पाठक-वर्ग तक पहुँचमे बाधा उत्पन्न करैत अछि। संरचनात्मक स्तर पर अति-दीर्घता आ खण्डीकरणक अति-प्रयोग पाठकक सहज-पठनमे व्यवधान डालैत अछि। वैचारिक स्तर पर आदर्शवादी अतिशयोक्ति आ पुरुष-केन्द्रित दृष्टि वैचारिक एकांगिताकेँ जन्म दैत अछि। शैलीगत स्तर पर पुनरुक्ति आ प्रतीकक अति-प्रयोग काव्य-गरिमाक हास करैत अछि।

तथापि, ई सीमासभ संग्रहक मौलिकता आ सामर्थ्यकेँ नकारैत नहि अछि।

♦कोसी-चक्र♦, ♦नानीक कविता♦, ♦भगतिसंहक

वसीयतनामा♦ सन सशक्त कवितासभ आ भारतीय-पाश्चात्य सिद्धान्तक

समन्वयक मौलिक प्रयास ऐ संग्रहक महत्व प्रमाणित करैत अछि। ❖कविता-समय❖ संग्रहक सीमासभ ओकर विशालता आ महत्वाकांक्षाक सहज उप-उत्पादन अछि। ई सीमासभ संग्रहक अन्तर्निहित कमजोरी सँ बेसी ओकर अतिरिक्त विस्तार, अति-आत्मीयता आ प्रायोगिक उत्साहक परिणाम अछि। भविष्यक संस्करणमे भाषायी संपादन, संरचनात्मक संक्षेपण आ शैलीगत एकरूपताक माध्यम सँ ऐ सीमासभक समाधान कएल जा सकैत अछि।

[सैद्धांतिक विवेचन लेल देखू- मैथिली समीक्षाशास्त्र- गजेन्द्र ठाकुर]

अपन मंतव्य editorial.staff.videha@zohomail.in पर पठाउ।

२.१४.डॉ. उमेश मण्डल-समकालीन मैथिली साहित्यक लोकधर्मी स्वर : राम विलास साहु



डॉ. उमेश मण्डल

समकालीन मैथिली साहित्यक लोकधर्मी स्वर : राम विलास साहु

डॉ. उमेश मण्डल

अतिथि शिक्षक

सर्व नारायण सिंह राम कुमार सिंह महाविद्यालय, सहरसा (बिहार)

मो.: 9931654742

परिचय

श्री राम विलास साहु समकालीन मैथिली साहित्यक एहन रचनाकार

छैथ, जिनकर साहित्यिक उपस्थिति प्रतिबद्धता, सक्रियता आ निरन्तर सृजनशीलतासँ चिह्नित होइत अछि। हुनकर जन्म 01 जनवरी 1957 ई. कें मधुबनी जिलाक लक्ष्मीनियाँ गाममे भेल। हुनकर माता स्वर्गीय कैली देवी आ पिता स्वर्गीय नशीव लाल साहु रहला। जीवन-संगिनी स्वर्गीय मंजूला देवी छेली, जिनकर सहचर्य हुनकर रचनात्मक जीवनमे प्रेरणादायी आ महत्त्वपूर्ण स्थान रखैत अछि। प्रारम्भिक आ उच्च शिक्षा पूरा केलाक बाद ओ निर्मली महाविद्यालय, निर्मलीसँ स्नातक उपाधि प्राप्त केलैन, जे आब हरि प्रसाद साह महाविद्यालय नामसँ जानल जाइत अछि। व्यावसायिक जीवनक शुरुआत ओ हंसवाहिनी निकेतन स्कूलमे अध्यापन कार्यसँ केलैन। शिक्षण क्षेत्रमे अर्जित अनुभव, अनुशासन आ नेतृत्व क्षमता आधारपर ओ ज्ञान भारती पब्लिक स्कूल, निर्मलीमे प्राचार्य पदक दायित्व सम्भारलैन, जतए लगभग चौदह वर्ष धरि पूर्ण निष्ठा आ समर्पणसँ सेवा देलैन। शिक्षणक व्यस्त जीवनक बीच साहित्य-साधनाक प्रति हुनकर अनुराग निरन्तर बनल रहल। वर्तमानमे ओ कृषि कार्यसँ जुड़ल रहैत गामक जीवन-धारासँ अपन आत्मीय सम्बन्ध अक्षुण्ण रखने छैथ।

सन् 2008 इस्वीसँ ओ नियमित रूपेँ साहित्य-लेखनमे सक्रिय भेला आ थोड़े समयमे पद्य आ गद्य दुनू क्षेत्रमे अपन विशिष्ट पहचान बनौलैन। मैथिली साहित्यकेँ हुनका द्वारा अनेक महत्त्वपूर्ण पोथीसभ भेटल अछि। हुनकर मैथिली पद्य-संग्रहमे रथक चक्का उलैट चलए बाट 2013, कोसीक कछेर 2017, गामक सुख 2018 आ मनक मैल 2018 विशेष रूपेँ उल्लेखनीय अछि। कथा-साहित्य क्षेत्रमे अंकुर 2016, दुधबेचनी 2018 आ अंशुमान 2021 प्रकाशित भेल अछि। खण्डकाव्य रूपमे नेत्रदान 2022 हुनकर रचनात्मक क्षमता केर सशक्त उदाहरण अछि। हिन्दीमे सेहो हुनकर काव्य-सर्जना प्रकाशित भेल अछि, जाहिमे 'खुला आसमां धरती की गोद में' 2023 इस्वीमे प्रकाशित काव्य-संग्रह रूपेँ महत्त्वपूर्ण अछि। ऐ सभक अतिरिक्त 'आगिये आगि' शीर्षक कविता-संग्रह प्रकाशनक प्रतीक्षामे अछि।

साहित्यिक सक्रियताक संग ओ प्रगतिशील लेखक संघ, मधुबनी, बिहार केर उपाध्यक्ष पदपर कार्यरत छैथ। हुनकर साहित्यिक योगदान लेल हुनका नरेन्द्र सम्मान 2018, लेखकीय सम्मान 2018 आ सृजनरत्न सम्मान 2019 प्रदान कएल गेल अछि।

श्री राम विलास साहु अपन रचनासभमे ग्रामीण परिवेश, सामाजिक सरोकार, नैतिक मूल्य आ मानवीय चेतनाक स्वर सजीव रूपेँ प्रस्तुत करैत छैथ। हुनकर लेखन मैथिली समाजक अनुभव संसारसँ अनुप्राणित अछि आ समकालीन साहित्यमे अपन विशिष्ट पहचान स्थापित कएने अछि।

हुनकर स्थायी निवास मधुबनी जिलाक ग्राम लक्ष्मीनिर्याँमे अवस्थित अछि। प्रशासनिक दृष्टिसँ ई ग्राम पोस्ट छजना, भाया नरहिया, थाना लौकही अंतर्गत आबैत अछि। ई स्थानिक परिवेश ग्रामीण मिथिलाक पारम्परिक जीवन-धारासँ जुड़ल अछि, जेतए ओ आइयो अपन सांस्कृतिक जड़िसँ सम्बद्ध रहैत सक्रिय सामाजिक उपस्थिति बनौने छैथ।

राम विलास साहु एहेन व्यक्तित्व छैथ जे लगभग 2010 इस्वीसँ ‘सगर राति दीप जरय’ संग निरन्तर रूपेँ संलग्न रहल छैथ। ऐ मंचसँ हुनकर जुड़ाव मात्र औपचारिक उपस्थिति भरि नहि रहल अछि, बल्कि सक्रिय सहभागितापर आधारित अछि। ई निरन्तरता दीर्घकालसँ बनल रहल अछि। एहिसँ स्पष्ट होइत अछि जे हुनकर जीवन-दृष्टि क्षणिक प्रेरणासँ प्रभावित नहि होइत छैथ। असलमे ओ भीतरसँ उपजल सांस्कृतिक निष्ठासँ संचालित होइत छैथ। हुनक ऐ निष्ठामे स्थिरता अछि, गाम्भीर्य अछि, आ दीर्घ साधनाक संकेत निहित अछि। ‘सगर राति दीप जरय’ कथागोष्ठीक प्रति हुनकर सरोकार व्यवहारिक रूपेँ स्पष्ट प्रकट होइत अछि।

ओ नाममात्रक लेखक नहि छैथ। कथापाठ, विमर्श, आयोजन-सहयोग आ आत्मीय उत्तरदायित्व आदि सभ स्तरपर हुनकर उपस्थिति अनुभव कएल जा सकैत अछि। मंचक अनुशासन आ लोकतांत्रिक भावनाक ओ

सम्मानपूर्वक निर्वाह करैत छैथ। ऐ सक्रियतासँ हुनकर व्यक्तित्वक एक सशक्त आयाम उभरि कऽ सामने अबैत अछि।

एहि सँ ईहो सिद्ध होइत अछि जे हुनका लेल अर्थात् श्री राम विलास साहुक विचार, वचन आ कर्म परस्पर पृथक् खण्ड नहि छैथ, बल्कि जीवन-व्यवहारमे परस्पर सम्बद्ध तत्त्व अछि। जे मूल्य ओ अभिव्यक्त करैत छैथ, ताहिक्केँ व्यवहारमे उतारबाक सजगता सेहो रखैत छैथ। ऐ प्रकारेँ हुनकर व्यक्तित्व मात्र वक्तव्यपर आधारित नहि; वरण आचरणसँ प्रमाणित होइत अछि।

मैथिली साहित्य-जगतमे ई मान्यता स्थापित अछि जे ‘सगर राति दीप जरय’ जकाँ मुक्त आ सतत मंचक स्थायित्व प्रतिबद्ध व्यक्तित्वसभपर निर्भर करैत अछि। राम विलास साहुजीक नियमित उपस्थिति ऐ प्रतिबद्धताक विश्वसनीय प्रमाण अछि। ऐ आधारपर स्पष्ट होइत अछि जे हुनकर भूमिका लेखन-क्षेत्र धरि सीमित नहि अछि। ओ सांस्कृतिक आ सामाजिक गतिविधिसभमे सक्रिय रूपेँ जुड़ल रहैत छैथ। ई हुनकर उपस्थिति निष्ठा आ विश्वसनीयतासँ चिह्नित होइत अछि। ऐ कारण ओ मात्र सहभागी नहि, बल्कि प्रेरक शक्ति रूपेँ देखबामे अबैत छैथ।

‘रथक चक्का उलैट चलए बाट’ श्री राम विलास साहुक पहिल काव्य-संग्रह अछि, जाहिमे कविता, गीत, हाइकू, शेनर्यू आ टनका जकाँ विविध काव्य-रूप समाविष्ट अछि। ई कृति ग्राम्य जीवन, सामाजिक यथार्थ, प्रकृति-संवेदना आ मानवीय मूल्यक समेकित अभिव्यक्ति रूपेँ स्थापित अछि। एकर प्रथम संस्करण 2013 इस्वीमे प्रकाशित भेल छल आ द्वितीय संस्करण 2024 इस्वीमे पुनर्प्रकाशित भेल अछि, जे एकर स्थायित्व आ पाठकीय स्वीकृतिक्केँ सूचित करैत अछि।

संग्रहक काव्य-विस्तार व्यापक अछि। ‘महगाइ’, ‘बेरोजगारी’,

‘भ्रष्टाचारी’, ‘खेतिहरक जिनगी’, ‘बलानक बाढ़ि’ आदिमे समकालीन समाजक आर्थिक असंतुलन, प्रशासनिक विडम्बना, कृषक-जीवनक संघर्ष आ प्राकृतिक आपदाक मार्मिक चित्र प्रस्तुत अछि- “महगाइ अहाँ केतएसँ आ किए एलौं/आकि जबरदस्ती हमरा देशमे घुसि एलौं/अहाँ विदेशमे भलहिं छेलौं/के अहाँकेँ बजेलक आकि भूलसँ एलौं/अहाँ अबिते हमरा देशमे आगि लगेलौं”ⁱ

कवि श्रम, अभाव आ जीवन-संघर्षक यथार्थ चित्रण करैत समाज-चिन्तनक सशक्त धरातल निर्मित करैत छैथ।

प्रकृति-चित्रण ऐ संग्रहक प्रमुख विशेषता अछि। “रामविलास साहुजी चैतावर गबै/लिखै छैथ, बिरहा सुनै छैथ, धनरोपनीपर आ किसानीपर कविता कहै छैथ। आ ऐ सभ विषयपर हिनकर कविताक जोड़ा भेटब कठिन अछि। ई सभ विषय मैथिली कविताकेँ विस्तार देलक अछि, आ ओइपर लिखबाक सामर्थ्य रामविलास साहुजीमे छन्हि, ओकर भीतरमे ताकिंकऽ लिखबाक सामर्थ्य रामविलास साहुजीमे छन्हि।”ⁱⁱ ‘पियासल धरती’, ‘धनरोपनी’, ‘बेंगक बरियाती’, ‘चैताबर गीत’, ‘चैती गीत’ आदिमे ऋतु-चक्र, वर्षा-प्रतीक्षा, कृषि-कर्म आ जीव-जगतक सामूहिक स्पन्दन जीवन्त रूपेँ अभिव्यक्त अछि। प्रकृति कवि लेल प्रेरणा-स्रोत आ संवेदनात्मक सहचर रूपेँ उपस्थित अछि।

दार्शनिक आ आध्यात्मिक चेतना सेहो संग्रहमे सक्रिय अछि। ‘ज्ञानक दीप’, ‘हराएल भगवान’, ‘चिन्ता-चिता’, ‘कर्मक फल’ आदिमे जीवन-मूल्य, कर्म-प्रधानता, आत्मावलोकन आ नैतिक अनुशासनपर बल दैत गम्भीर चिन्तन प्रस्तुत कएल गेल अछि। कवि बाह्य आडम्बरक अपेक्षा अन्तर्मनक प्रकाशपर अधिक आग्रह रखैत छैथ।

नारी-जीवन आ पारिवारिक संरचनाक चित्रण सेहो उल्लेखनीय अछि। ‘गामक नारी’, ‘प्रेमक बान्ह’, ‘केकरा संग खेलब होरी’ जकाँ रचनामे स्त्री-

मनक प्रतीक्षा, श्रम-सहभागिता, सांस्कृतिक भूमिका आ भाव-गहनता स्पष्ट रूपेँ प्रकट अछि। ग्रामीण समाजक संरचनामे नारीक सक्रिय उपस्थिति संग्रहक संवेदनात्मक आयामकेँ विस्तृत करैत अछि।

भाषा-शैली सरल, लोकाभिमुख आ भावप्रधान अछि। ग्राम्य शब्दावली, कृषि-सम्बद्ध बिम्ब, लोक-जीवनक संकेत आ संवादात्मक प्रवाह रचनाक प्रामाणिकता सुदृढ़ करैत अछि। लघु-विधा जकाँ हाइकू आ टनकामे कवि अल्प शब्दमे सार्थक भाव-संप्रेषण करबाक क्षमता प्रदर्शित करैत छैथ, जे मैथिली काव्य-परिदृश्यमे विशेष रूपेँ ध्यान आकर्षित करैत अछि।

‘अंकुर’ श्री राम विलास साहुक लघुकथा-संग्रह अछि, जाहिमे 22 गोट कथा संग्रहीत अछि। कथा-सूची अनुसार ‘डोमक आगि’ सँ प्रारम्भ भऽ ‘बेंगक महंथी’ धरि रचनाक विस्तार समाजक विविध स्तर, मनोवृत्ति आ संरचनात्मक यथार्थकेँ उद्घाटित करैत अछि। संग्रहक प्रकाशन-विवरण आ कथा-क्रमसँ स्पष्ट होइत अछि जे ई कृति सुविचारित संपादन आ संयोजनक परिणाम अछि।

‘डोमक आगि’ सामाजिक विषमता आ जातिगत संरचनाक कठोर यथार्थ सामने आनैत अछि। मृत्यु जकाँ सार्वभौमिक प्रसंगमे सेहो भेदभावक उपस्थिति कथाकेँ मार्मिक बना दैत अछि। ‘स्वर्गक सुख’ श्रम, संतोष आ जीवन-संघर्षक सन्दर्भमे वास्तविक सुखक अर्थ उद्घाटित करैत अछि। ‘स्कूलक खिचड़ी’ आ ‘इमानदारीक पाठ’ शिक्षा-व्यवस्था, शासकीय योजना आ नैतिक शिक्षणक व्यवहारिक अन्तरालपर संकेत करैत अछि।

‘चोर-सिपाही’, ‘घूसहा घर’, ‘केते उचित’ आ ‘इज्जतक सवाल’ कथासभ सामाजिक-राजनीतिक विसंगति, भ्रष्टाचार आ मूल्य-ह्रासक प्रश्न उपस्थित करैत अछि- “घुसहा घरमे घुसल रहै छी/ने जीबै छी आ ने मरै छी/टुकुर-टुकुर तकैत रहै छी/केतेक कहब गामक दोख/बेवस्थाकेँ नहि भेल

अखैन धरि होश”ⁱⁱⁱ

लेखक व्यवस्था-तंत्रक आलोचनात्मक अवलोकन करैत सामान्य जनजीवनपर पड़ैत प्रभावकेँ उभारैत छैथ। ‘बौआ बाजल’ आ ‘बाल बोध’ बाल-मनोविज्ञान, पारिवारिक परिवेश आ आरम्भिक सामाजिक शिक्षाक प्रसंगकेँ सरलतासँ प्रस्तुत करैत अछि।

जातिगत चेतना आ सामाजिक विभाजन संग्रहक एक प्रमुख विषय अछि। ‘जातिक भोज’, ‘जाति’, ‘छुतहर’ आ ‘हहौती’ कथासभ रूढ़ मानसिकता, सामाजिक दूरी आ मानवीय गरिमाक प्रश्नपर गम्भीर विमर्श प्रस्तुत करैत अछि। लेखक जाति-आधारित व्यवहारक आलोचना करैत समतामूलक दृष्टिकोण अपनबैत छैथ।

‘गंगा नहाएब’, ‘बिलाइ रास्ता कटलक’ आ ‘अबिसवास’ जकाँ कथासभ लोकविश्वास, अन्धमान्यता आ मनोवैज्ञानिक प्रवृत्तिपर विचार करैत अछि। कथासभ व्यवहारिक विवेक आ सामाजिक चेतना जागृत करबाक संकेत दैत अछि। ‘बुजुर्गक दुख के हरत?’ वृद्धावस्थाक उपेक्षा आ पारिवारिक दायित्वक संवेदनशील चित्र प्रस्तुत करैत अछि। ‘मोंछक लड़ाइ’ सामाजिक प्रतिष्ठा आ अहंकारक विडम्बनापूर्ण रूपपर व्यंग्यात्मक दृष्टि दैत अछि। ‘ई छी हमर मजबुरी’ परिस्थितिजन्य विवशताक मानवीय विश्लेषण करैत अछि।

अन्तिम कथा ‘बेंगक महंथी’ प्रतीकात्मक संरचना माध्यमे नेतृत्व, समूह-मनोवृत्ति आ सामाजिक आचरणपर विचारोत्तेजक संकेत दैत अछि। संग्रहक शिल्प लघु आकारक होइतहुँ कथ्य गम्भीर अछि। भाषा सहज, लोक-संस्पर्शी आ संवादप्रधान अछि। ग्रामीण परिवेश, दैनन्दिन प्रसंग आ व्यवहारिक स्थिति कथा-विश्वकेँ विश्वसनीय बनबैत अछि।

‘कोसीक कछेर’ श्री राम विलास साहुक काव्य-संग्रह अछि, जाहिमे

बहुसंख्य कविता संकलित अछि। ‘कोसीक कछेर’ सँ आरम्भ भऽ ‘बटैया खेती’ धरि शीर्षक-क्रम स्वयं संकेत करैत अछि जे संग्रहक भाव-विस्तार प्रकृति, किसान-जीवन, मिथिला-चेतना, सामाजिक विसंगति, राष्ट्रीय अस्मिता, मानवीय द्वन्द्व आ आध्यात्मिक मनन धरि पसरल अछि।

प्रारम्भिक कवितासभ जकाँ ‘कोसीक कछेर’, ‘रौदी’, ‘मेघक बरियाती’, ‘पुसक राति’, ‘नदी’, ‘नदीक धारा’, ‘धधकैत धरती’ आदिमे प्रकृतिक प्रकोप, ऋतु-चक्र, बाढ़ि, सुखाड़ आ धरती-जीवनक संघर्षपूर्ण यथार्थ सजीव रूपेँ उपस्थित अछि। कोसी अंचलक भूगोल आ मानवीय त्रासदी कवि-चेतनामे स्थायी संवेदना रूपेँ विद्यमान अछि।

किसान-जीवन संग्रहक केन्द्रवर्ती विषय अछि। ‘सुखल खेत आ भूखल पेट’, ‘किसानक दुख’, ‘किसान’, ‘खेतीक काज’, ‘बटैया खेती’, ‘धन जुआनी बाढ़िक पानि’ जकाँ कवितामे कृषक-वर्गक आर्थिक असुरक्षा, प्राकृतिक निर्भरता आ श्रम-संघर्षक तीक्ष्ण चित्रण भेटैत अछि। कवि श्रमक गरिमा स्थापित करैत व्यवस्था-दोषक आलोचनात्मक विवेचन सेहो करैत छैथ।

मिथिला-अस्मिता आ सांस्कृतिक गौरव संग्रहक प्रमुख आयाम अछि। ‘मिथिलाक पियास’, ‘मिथिलाक लाल’, ‘मिथिलाक अपमान’, ‘मिथिलाक गुमान’, ‘मिथिला महान पावन धाम’, ‘केहेन मिथिला’ जकाँ शीर्षक मिथिला-भूमिक प्रति अनुराग, वेदना आ आत्मगौरव दुनू भाव एक संग उद्घाटित करैत अछि। ऐ माध्यमे भाषा, संस्कृति आ पहिचानक प्रश्न सेहो उभरैत अछि।

राष्ट्रीय चेतना आ सामाजिक आलोचना सेहो संग्रहक सशक्त धरातल अछि। ‘केना कहब भारत महान’, ‘भारतक शान’, ‘लोकतंत्रक खून’, ‘जागु इंसान’, ‘अग्निपथ’, ‘ई केकर दोख’, ‘जे डरल से मरल’, ‘दोष निर्दोष’ आदिमे राजनीतिक विसंगति, सामाजिक असमानता आ नैतिक पतनपर स्पष्ट टिप्पणी भेटैत अछि- “किए हमरा दइ छी दोख/अहाँ सभकेँ नै अछि

होश/अहाँक देशमे होइए बड़-बड़ घोटाला”^{iv}

व्यक्तिगत अनुभूति आ मनोवैज्ञानिक संवेदना सेहो सशक्त रूपेँ व्यक्त भेल अछि। ‘मनक आगि’, ‘मनक पियास’, ‘दिलक दरद’, ‘प्रीत वियोग’, ‘जरल तकदीर’, ‘चंचल मन’, ‘नीन टुटि गेल’, ‘अनमोल जिनगी’, ‘जीवन पथ’, ‘मोह माया’, ‘स्वर्गक खोज’ जकाँ कवितामे आन्तरिक संघर्ष, प्रेम-विरह, जीवन-दर्शन आ अस्तित्व-चिन्तन अभिव्यक्त अछि।

ऋतु-सौन्दर्य आ लोक-रस संग्रहक भाव-सम्पदाकेँ समृद्ध करैत अछि-
“मनक पियाससँ करेज जरैए/पिया बिनु मन तरसैए हे/वसन्त बनल अछि
चित्तचोर जखन/केकरापर करब श्रृंगार हे”^v

संगहि हिनक ‘वसन्त वहारक गीत’, ‘ऋतुराज वसन्त’, ‘सौन भादो’, ‘फागुक रंग’, ‘मधुरस’, ‘माघक जाड़’ जकाँ कवितासभ लोक-संस्कृति, ऋतु-परिवर्तन आ उत्सवधर्मी जीवन-लयकेँ प्रतिबिम्बित करैत अछि।

भाषा लोकाभिमुख, सहज आ प्रवाहमय अछि। शीर्षक-विविधतासँ स्पष्ट होइत अछि जे कवि समाजक बहुआयामी स्थितिसँ सतत संवाद स्थापित करैत छैथ। कथ-गम्भीरता आ भाव-स्वच्छता संग्रहक प्रमुख विशेषता अछि।

‘**दुधबेचनी**’ श्री रामविलास साहुक लघुकथा-संग्रह अछि, जाहिमे कुल 12 लघुकथा संग्रहीत अछि। ‘गामक गाछी’ सँ प्रारम्भ भऽ ‘ई केकर दोख’ धरि कथा-क्रम ग्रामीण समाजक बदलैत संरचना, आर्थिक संक्रमण, अंधविश्वास, स्त्री-संघर्ष, कुटीर-उद्योग, नैतिक दुविधा आ सामुदायिक चेतना जकाँ विविध विषयकेँ समेटैत अछि।

‘गामक गाछी’मे पुरान गछकट्टी, कालेसरक मृत्यु आ बोन-कलमसँ बनल गाछीक प्रसंग कथा-क्लाइमेक्समे उजागर होइत अछि। नवका पंचायत सदस्य आरम्भमे ऐ इतिहाससँ अनभिज्ञ रहैत छैथ अथवा ओकर सामाजिक

अर्थपर ध्यान नहि दैत छैथ। मुखियाजी जखन घटनाक स्मरण करैत छैथ, तखन गाम-समाज अपन सामूहिक उत्तरदायित्व बुझैत अछि। कथा ग्राम-इतिहास, पर्यावरण आ सामुदायिक स्मृतिक संग गहीर सम्बन्ध स्थापित करैत अछि।

‘कमतिया हबेली’ शीर्षक स्वयं सामाजिक व्यंग्यक संकेत अछि। कमतियाक घरकेँ ‘हबेली’ कहल गेलापर मदीना दादीक विरोध आ शब्द-प्रयोगपर उठल प्रश्न कथा-विन्यासक केन्द्र बनैत अछि। ऐ माध्यमे ग्रामीण शब्दावली, स्वामित्व-बोध आ सामाजिक प्रतिष्ठाक स्वरूपपर लेखक सूक्ष्म टिप्पणी करैत छैथ।

‘घुमि गाम चलु’ परिवेश-परिवर्तनक आग्रह राखैत अछि, मुदा कथाक आरम्भ आ समापनक बीच संरचनात्मक सघनता अपेक्षित प्रतीत होइत अछि। ‘बिपैत’मे विपत्ति-स्थिति आ मानवीय व्यवहारक संयोजन प्रभावोत्पादक अछि। ‘झंझूटक जड़ि सिनुरिया आमक गाछ’ भिन-भिनौज आ पारिवारिक तनावपर केन्द्रित अछि, जाहिमे प्रतीकात्मक वृक्ष-बिम्ब कथाकेँ वैचारिक प्रौढ़ता प्रदान करैत अछि।

‘जारैन’ नव वस्तु-स्वीकार आ परम्परागत सोचक टकराव प्रस्तुत करैत अछि। लेखक परिवर्तन-विरोधी मनोवृत्तिपर प्रश्न उठबैत छैथ। स्त्री-परिश्रम आ धुँआसँ जुड़ल कष्टक पक्ष यदि आओर स्पष्ट रूपेँ उभरैत तँ विमर्श आओर व्यापक बनैत। ‘जेहेन पाठ ने पढ़ए पुत्ता अपने सिर विसए’ अंधविश्वास-आधारित मानसिकतापर केन्द्रित अछि, मुदा कथ्य-प्रस्तुति पाठकमे किछु दुविधा उत्पन्न करैत अछि।

‘कौलहुक सुच्या करु तेल’ कुटीर-उद्योग आ पूँजीवादी संक्रमणक कथा अछि। पारम्परिक तेल-धानी उद्योगक अवसान आ नव व्यवस्था-दबावक यथार्थ प्रभावी ढंगसँ चित्रित अछि। कथा आशामूलक संकेतक संग समाप्त होइत अछि, जाहि कारण ई संग्रहक एक महत्वपूर्ण उपलब्धि मानल जा

सकैत अछि।

‘दुधबेचनी’ शीर्षक कथा स्त्री-संघर्षक मार्मिक आख्यान अछि- “हम तँ अहींक वचन ने निभेलौं। कहि गेल छेलौं किने जे जाबे हम गाममे नहि रहब ताबे बालो-बच्चा आ अहूँक देख-रेख हमर दोस करत। हमरा तँ अहाँ माल-जाल जकाँ पोसियाँ लगा गेलौं।”^{vi} पतिक मृत्यु उपरान्त नायिका अपन श्रम आ संकल्पक बलपर बाल-बच्चाकें पोषण करैत अछि, बेटीक बियाह सम्पन्न करैत अछि आ आत्मसम्मानक रक्षा करैत अछि। मोहभंग उपरान्त समाज-हितमे सक्रिय होएबाक भाव कथाकें व्यापक मानवीय धरातलपर स्थापित करैत अछि।

‘गामक सुख’ श्री राम विलास साहुक काव्य-संग्रह अछि, जकर प्रथम संस्करण 2018मे प्रकाशित भेल। संग्रहमे 107 कविता सुव्यवस्थित रूपेँ संग्रहीत अछि, जे ‘मनक मोलि’ सँ आरम्भ भऽ ‘चरि पँतिया’ धरि विस्तृत काव्य-यात्रा प्रस्तुत करैत अछि। ई पोथी पल्लवी प्रकाशन, निर्मली द्वारा प्रकाशित अछि।

ई संग्रह आधुनिक मैथिली काव्य-धारामे ग्रामीण चेतना, सामाजिक संक्रमण आ समसामयिक प्रश्नसँ गहन संवाद स्थापित करैत अछि। आरम्भिक कविता ‘मनक मोलि’मे आन्तरिक शुद्धि, सत्संग आ आत्मबोधक आग्रह व्यक्त भेल अछि। ‘तृष्णा’ जीवन-दर्शनक धरातलपर मानवीय लिलसा आ संतोषक विमर्श प्रस्तुत करैत अछि। ‘बेटी’ कवितामे नारी-अस्तित्व, शिक्षा आ सामाजिक सम्मानक स्पष्ट उद्घोष भेटैत अछि।

संग्रहक एक सशक्त पक्ष किसान-जीवन आ श्रम-यथार्थ अछि। ‘किसानक मजबुरी’, ‘हरबाहाक जिनगी’, ‘पेटक सवाल’, ‘भूखमरी’, ‘धनक खातिर’ आदिमे आर्थिक विषमता, श्रमक अवमूल्यन आ ग्रामीण दरिद्रताक मर्मस्पर्शी चित्रण अछि। ‘कोसीक कहर’ आ ‘बाढ़ि’ प्राकृतिक

आपदाक त्रासदीक सजीव अनुभव सामने आनैत अछि। कवि देखल-भोगल यथार्थकें साक्ष्य रूपें प्रस्तुत करैत छैथ।

मिथिला-अस्मिता आ सांस्कृतिक चेतना सेहो संग्रहक प्रमुख आधार अछि। ‘मिथिला महान’, ‘गामक नाच’, ‘घरहटी’, ‘पनिभरनी’, ‘शारदा बन्दना’, ‘सरस्वती वन्दना’ जकाँ रचनामे लोक-जीवन, परम्परा आ भाषिक गौरव प्रकट होइत अछि। ठँठ मैथिली शब्दावलीक सजीव प्रयोग संग्रहक विशिष्ट पहचान बनैत अछि।

राष्ट्रीयता आ सामाजिक उत्तरदायित्वक स्वर ‘देशक सेवा’, ‘शहीदक इच्छा’, ‘अमर शहीद’, ‘कवि लेखकक बलिदान’ आदिमे मुखर अछि। कवि नागरिक कर्तव्य, बलिदान-परम्परा आ सामूहिक चेतनाक स्मरण करैत छैथ।

सामाजिक आलोचना सेहो संग्रहमे प्रखर रूपें उपस्थित अछि। ‘केकरा लेल’, ‘अप्पन बीरान’, ‘बिसवासघात’, ‘कर्म कुकर्म’, ‘अपराधाक उपराग’ आदिमे नैतिक विचलन, भ्रष्टाचार, जातिगत विभाजन आ मूल्य-संकटपर विचार व्यक्त भेल अछि। शहरी आ ग्रामीण जीवनक तुलनात्मक विवेचन ‘गाम शहर’ आ ‘गामक सुख’ जकाँ रचनामे स्पष्ट देखबामे अबैत अछि।

नारी-विमर्श संग्रहमे विचारणीय आयाम रूपें उभरैत अछि। ‘हम छी नारी’, ‘दहेज’, ‘सेनूरक लाज’, ‘बेटी’ आदिमे स्त्री-सम्मान, शिक्षा, सामाजिक न्याय आ कुरीति-विरोधी दृष्टिकोण मुखर अछि।

भाषा सहज, प्रवाहमय आ लोकाभिमुख अछि। छन्द-योजना, गीतात्मकता आ कथ्य-स्वच्छता संग्रहकें पठनीय बनबैत अछि। विषय-विविधता आ समसामयिक चिन्तनसँ ‘गामक सुख’ समकालीन मैथिली काव्य-परम्परामे महत्त्वपूर्ण स्थान रखैत अछि।

‘मनक मैल’ श्री राम विलास साहुक लघु काव्य-संग्रह अछि, जाहिमे मैथिली टंका आ हाइकू-शेनर्यू विधाक संक्षिप्त, गहन आ विचारीतेजक रचना संकलित अछि। प्रकाशन-सूचना अनुसार ई कृति 2018मे पल्लवी प्रकाशन,

निर्मली द्वारा प्रकाशित भेल अछि। आकारमे लघु होइतहुँ ई संग्रह विषय-गम्भीरता आ भाव-घनत्वक कारण विशेष ध्यान आकर्षित करैत अछि।

एहि संग्रहक केन्द्रीय बिन्दु मानवीय अंतःकरण, सामाजिक चेतना आ नैतिक आत्मपरीक्षण अछि। शीर्षक स्वयं संकेत करैत अछि जे कवि 'मनक मैल' केँ चिह्नित कए ओकर परिमार्जन दिस उन्मुख छैथ। टंका आ हाइकू जकाँ लघु विधामे कम शब्दमे अधिक भाव व्यक्त करबाक सामर्थ्य ऐ रचनासभमे निरन्तर देखबामे अबैत अछि।

रचनासभमे सामाजिक विसंगति, भ्रष्टाचार, अन्याय, हिंसा, नैतिक पतन, आडम्बर, लिलसा आ मूल्य-संकटपर तीक्ष्ण टिप्पणी भेटैत अछि। द्रष्टव्य अछि- "गरीबक तँ तकदीर जरल छै/जरलाहा हिस्सा भेटै छै/देशक लेल जे खून बहबै छै/पानियोँ समयपर नै भेटै छै।"^{vii} कवि अनेक ठाम आत्मबोध, सत्यनिष्ठा, श्रम-गरिमा आ लोक-कल्याणक आग्रह रखैत छैथ। ग्रामीण परिवेश, किसान-जीवन, जल-प्रकृति, कोसी अंचलक पीड़ा, गरीबी आ सामाजिक असमानताक बिम्ब सेहो लघु छन्दमे उभरैत अछि।

मानवीय सम्बन्ध, प्रेम, क्षमा, संयम, विवेक, करुणा आ सहअस्तित्वक भाव बारम्बार प्रकट होइत अछि। धार्मिकता आ आध्यात्मिकताकेँ नैतिक धरातलपर पुनर्परिभाषित करबाक चेष्टा ऐ संग्रहक उल्लेखनीय विशेषता अछि। कवि बाह्य कर्मकाण्डसँ अधिक आन्तरिक सुचितापर बल दैत छैथ।

भाषा सहज, संक्षिप्त आ लोक-सम्बद्ध अछि। ठँठ मैथिली शब्दावलीक सजीव प्रयोग संग्रहकेँ स्थानीयता आ प्रामाणिकता प्रदान करैत अछि। छन्द-संयम, शब्द-संक्षेप आ बिम्ब-सूक्ष्मता लघु विधाक अनुरूप संतुलित अछि।

‘अंशुमान’ श्री राम विलास साहुक लघुकथा-संग्रह अछि, जकर प्रथम संस्करण 2021मे पल्लवी प्रकाशन, निर्मली द्वारा प्रकाशित भेल। पोथीमे कुल 39 कथा संकलित अछि। कथा-सूची अनुसार ‘माइक ममता’ सँ ‘अंशुमान’ धरि कथा-क्रम ग्रामीण समाज, पारिवारिक सम्बन्ध, सामाजिक कुरीति, प्रशासनिक विसंगति आ नैतिक प्रश्नक विविध आयाम उद्घाटित करैत अछि।

संग्रहक आरम्भिक कथा ‘माइक ममता’ मातृत्वक अजस्र करुणा प्रस्तुत करैत अछि। पुत्र द्वारा प्रताड़ना उपरान्तो माएक हृदय आशीष-प्रधान रहैत अछि। ‘दहेज पाप छी’ दहेज-प्रथाक सामाजिक आ आर्थिक दुष्परिणाम सामने आनैत अछि, जेतए प्रतिष्ठा-लोलुपता अन्ततः परिवारक विघटनमे परिणत होइत अछि।

‘लिंग जाँच’ कन्या-भ्रूण-हत्या जकाँ ज्वलन्त विषय उठबैत अछि आ समाजमे व्याप्त मानसिकतापर प्रश्न करैत अछि- “बाबूजी, अहाँ एक्को पाइ चिन्ता नै करू। हम मनुख संगे बिआह करब। पढ़ल-लिखल कम्मो रहत तइले एको पाइ चिन्ता नहि। एही खातिर ने एते झमेल होइए। एक्को पाइ चिन्ता नै करू।”^{viii} ‘आतंकी के?’ प्रतीकात्मक शिल्प माध्यमे राजनीतिक शब्दावलीक अर्थ-विस्तारपर विचार प्रस्तुत करैत अछि। ‘विवेक अविवेक’ आ ‘बाबाक विचार’ शिक्षा-व्यवस्था, नैतिक विवेक आ सामाजिक नेतृत्वक प्रश्नपर आलोचनात्मक दृष्टि दैत अछि।

श्रम, आत्मनिर्भरता आ संघर्ष संग्रहक प्रमुख आधार अछि। ‘दुखिया बनल सुखिया’ परिश्रम आ धैर्य द्वारा विपरीत परिस्थितिसँ उबरबाक प्रेरक आख्यान अछि। ‘हूनर’ शिक्षाक महत्त्व आ स्वप्रयासक गरिमा रेखांकित करैत अछि। ‘श्रमदान’ सामुदायिक सहभागिता आ सामाजिक सहयोगक आग्रह करैत अछि।

‘दोखी के?’ आ ‘केकर दोख’ कथा-रचनामे व्यंग्य आ प्रतीकक प्रयोग

द्वारा व्यवस्था-तंत्र, सत्ता-विलासिता आ सामाजिक उदासीनतापर चोट कएल गेल अछि। ‘सेरपर सबा सेर’ ढोंग-पाखण्डपर व्यंग्यात्मक टिप्पणी प्रस्तुत करैत अछि- “लीअ रूपैआ, कोन जनमक कर्जा अहाँ हमरासँ चुकबै छी ई हम नै जानलौं।”^{ix}

संग्रहक केन्द्रीय कथा ‘अंशुमान’ संयुक्त परिवारक विघटन, संपत्ति-लोभ, भैयारीक तनाव आ माता-पिताक उपेक्षा जकाँ समकालीन प्रश्न सामने आनैत अछि। कथा पारिवारिक संरचनामे बदलैत मूल्यमान्यता आ नैतिक पुनर्स्मरणक आवश्यकतापर संकेत करैत अछि।

भाषा ठँठ ग्रामीण, संवादप्रधान आ सहज अछि। कथासभ लघु आकारक होइतहुँ गहन सामाजिक आशय रखैत अछि। लोक-प्रचलित शब्दावली आ व्यवहारिक प्रसंग कथा-विश्वकें प्रामाणिकता प्रदान करैत अछि।

‘नेत्रदान’ श्री रामविलास साहुक रचित खण्डकाव्य अछि, जे समकालीन मैथिली साहित्यमे मानवीय करुणा, त्याग आ सामाजिक उत्तरदायित्वक सशक्त प्रतिपादन करैत अछि। आकारमे अपेक्षाकृत लघु होइतहुँ ई कृति भाव-विस्तार आ नैतिक आशयमे व्यापक प्रभाव छोड़ैत अछि।

काव्यक केन्द्रीय प्रसंग धर्मनाथक दृष्टिबाधित पुत्री अन्धरानी आ दीना नामक युवकक आत्मोत्सर्गपर आधारित अछि- “अन्धरानी अछि दुनू आँखिसँ आन्हर/तेकरा बनाएब हम पहिने आँखिगर/तखन सम्पन्न करब बिआहक काज”^x

कथानक संवेदनाक धरातलपर विकसित होइत अछि। अन्धरानी अन्धकारमय जीवन जी रहल छैथ। दीना मानवीय करुणासँ प्रेरित होइत छैथ।

ओ अपन एक नेत्र दान करैत छैथ। अन्धरानी पुनः प्रकाश देखैत छैथ। ई नेत्रदान साधारण शारीरिक क्रिया नहि रहि जाइत। ई मानवीय सहानुभूति

आ त्यागक उत्कर्ष रूपेँ स्थापित होइत अछि।

काव्यमे दानक भाव उच्च नैतिक आदर्शक रूप ग्रहण करैत अछि। सामाजिक समरसता, सेवा-व्रत आ आत्मबलिदानक चेतना एतए केन्द्रमे रहैत अछि। ऐ प्रकारेँ रचना त्यागक मूल्यकेँ समाजसामुख प्रतिष्ठित करैत अछि।

पात्र-निर्माण प्रतीकात्मक आ प्रभावकारी अछि। अन्धरानी अज्ञान, असहायता आ अभावक प्रतीक रूपेँ देखाइत अछि, जबकि दीना उदारता, सहानुभूति आ लोकमंगलक प्रतिनिधि बनि उभरैत अछि। धर्मनाथ आ पारिवारिक परिवेश ग्रामीण समाजक यथार्थकेँ सामने आनैत अछि। पात्र-नाम आ कथानक संरचना काव्यक शीर्षकक सार्थकता सुदृढ़ करैत अछि।

शिल्प-संरचना छन्दोबद्ध, प्रवाहयुक्त आ भावप्रधान अछि। प्रकृति-चित्रण, ऋतु-संकेत, सामाजिक परिवेश आ करुणा-रसक संतुलित समन्वय काव्यकेँ प्रभावकारी बनबैत अछि। भाषा सहज, सरस आ ठँठ मैथिली शब्दावलीसँ समृद्ध अछि, जे रचनाकेँ प्रामाणिकता प्रदान करैत अछि।

ई खण्डकाव्य पाठककेँ आत्मचिन्तनक दिशा दैत अछि। त्याग, करुणा, पारिवारिक निष्ठा आ सामाजिक दायित्व जकाँ मूल्य आधुनिक जीवन-परिस्थितिमे नव अर्थ ग्रहण करैत अछि। विशेषतः नव पीढ़ीक लेल ई कृति मानवता-केन्द्रित दृष्टिकोणक प्रेरक पाठ सिद्ध हो सकैत अछि।

‘खुला आसमां धरती की गोद में’ श्री रामविलास साहुक हिन्दी काव्य-संग्रह अछि। भाषा हिन्दी होइतहुँ ऐ संग्रहक भाव-दृष्टि मिथिला-संस्कारसँ अनुप्राणित अछि। ऐ कृति मे किसान-जीवन, श्रमिक-संघर्ष, आर्थिक विषमता, राजनीतिक विसंगति आ नैतिक संकट जेकाँ समसामयिक प्रश्न सजीव रूपेँ अभिव्यक्त भेल अछि। राष्ट्र-चेतना, नागरिक कर्तव्य आ सामाजिक उत्तरदायित्व प्रमुख स्वर रूपेँ उभरैत अछि; संगहि लोकतन्त्रक आदर्श आ व्यवहारिक यथार्थक अन्तर पर सेहो आलोचनात्मक दृष्टि प्रस्तुत

कएल गेल अछि।

मानवीय सम्बन्ध, आत्मचिन्तन आ सामाजिक समरसताक आग्रह ऐ संग्रहकें गम्भीर आयाम प्रदान करैत अछि। शिल्पक स्तर पर गीतात्मकता आ मुक्तछन्दक संतुलित प्रयोग, सहज भाषा आ प्रतीकात्मक संकेत एकरा विचारोत्तेजक बनबैत अछि। समग्रतः ई कृति सामाजिक जागरण आ मानवीय मूल्यबोधक दृष्टिसँ अत्यन्त महत्त्वपूर्ण मानल जा सकैत अछि।

उपसंहार

श्री राम विलास साहु समकालीन मैथिली साहित्यमे एहन रचनाकार रूपें प्रतिष्ठित छैथ, जे ग्राम्य जीवनक यथार्थ, सामाजिक सरोकार, नैतिक मूल्य आ मानवीय संवेदनाकें निरन्तर सर्जनात्मक अभिव्यक्ति दैत रहल छैथ। पद्य, लघुकथा, खण्डकाव्य आदि सभ विधामे हुनकर सक्रिय उपस्थिति विषय-विस्तार आ अभिव्यक्ति-विविधताकें स्पष्ट रूपें दर्शबैत अछि। किसान-जीवन, श्रम-गरिमा, जातिगत प्रश्न, नारी-अस्मिता, राष्ट्रीय चेतना आ आत्मचिन्तन जकाँ विविध आयाम हुनकर रचनासंसारकें बहुआयामी बनबैत अछि।

भाषा-शैलीक सहजता, लोक-आधार आ अनुभवजन्य दृष्टि हुनकर साहित्यकें प्रामाणिकता प्रदान करैत अछि। साहित्यिक सृजन संग-संग सांस्कृतिक सक्रियता सेहो हुनकर व्यक्तित्वक महत्त्वपूर्ण पक्ष अछि। ऐ प्रकारें राम विलास साहुजी लेखन आ आचरण दुनू स्तरपर प्रतिबद्ध रचनाकारक रूपमे समकालीन मैथिली साहित्यमे अपन सशक्त पहचान स्थापित केने छैथ। □

सन्दर्भ सकेत-

-
- ⁱ साहु, राम विलास, 2024 (द्वितीय संस्करण), रथक चक्का उलटि उलैट चलए बाट, निर्मली : पल्लवी प्रकाशन, पृ. 15
- ⁱⁱ साहु, राम विलास, 2024 (द्वितीय संस्करण), रथक चक्का उलटि उलैट चलए बाट, निर्मली : पल्लवी प्रकाशन, पृ. 8
- ⁱⁱⁱ साहु, राम विलास, 2024 (द्वितीय संस्करण), कोसीक कछेर, निर्मली : पल्लवी प्रकाशन, पृ. 64
- ^{iv} साहु, राम विलास, 2024 (द्वितीय संस्करण), रथक चक्का उलटि उलैट चलए बाट, निर्मली : पल्लवी प्रकाशन, पृ. 15
- ^v साहु, राम विलास, 2021, गामक सुख, निर्मली : पल्लवी प्रकाशन, पृ. 20
- ^{vi} साहु, राम विलास, 2024, दुधबेचनी, निर्मली : पल्लवी प्रकाशन, पृ. 111
- ^{vii} साहु, राम विलास, 2024 (द्वितीय संस्करण), कोसीक कछेर, निर्मली : पल्लवी प्रकाशन, पृ. 77
- ^{viii} साहु, राम विलास, 2016, अंकुर, निर्मली : पल्लवी प्रकाशन, पृ. 50
- ^{ix} साहु, राम विलास, 2021, अंशुमान, निर्मली : पल्लवी प्रकाशन, पृ. 74
- ^x साहु, राम विलास, 2024 (द्वितीय संस्करण), नेत्रदान, निर्मली : पल्लवी प्रकाशन, पृ. 53

अपन मंतव्य editorial.staff.videha@zohomail.in पर पठाउ।

२.१५.डॉ. उमेश मण्डल-‘सगर राति दीप जरय’ : मिथिलाक साहित्यिक परम्परा, सांस्कृतिक चेतना आ सामूहिक सहभागिता- परिप्रेक्ष्य : निर्मली केर कथा गोष्ठी



डॉ. उमेश मण्डल

**‘सगर राति दीप जरय’ : मिथिलाक
साहित्यिक परम्परा, सांस्कृतिक चेतना
आ सामूहिक सहभागिता-
परिप्रेक्ष्य : निर्मली केर कथा गोष्ठी**

डॉ. उमेश मण्डल

अतिथि शिक्षक

सर्व नारायण सिंह राम कुमार सिंह महाविद्यालय, सहरसा (बिहार)

मो.: 9931654742

मैथिली साहित्यक गौरवशाली परम्परा आ ओकर संरक्षण-संवर्द्धनक निरन्तर यात्राकेँ नवीन गति प्रदान करैत सुपौल जिलाक निर्मली नगर पंचायत वार्ड संख्या 12 स्थित ‘आभा पब्लिक स्कूल’क सभागारमे 20 सितम्बर 2025केँ सुप्रसिद्ध साहित्यिक मंच ‘सगर राति दीप जरय’क कथा-संगोष्ठी सफलतापूर्वक सम्पन्न भेल। ई आयोजन कथा-पाठक सीमा धरि सीमित नहि रहल, ई मैथिल समाजक जीवंत संस्कृति आ साहित्यिक चेतनाक प्रतीक बनि गेल।

ऐ मंचक विशिष्टता सदैव ई रहल अछि जे एकर द्वार सभ जाति, सभ वर्ग आ सभ स्तरक साहित्यप्रेमी लेल समान रूपेँ खुलल अछि। यएह कारण अछि जे कालान्तरमे ई मंच सम्पूर्ण मिथिला-भूमिक साझा सांस्कृतिक आ साहित्यिक धरोहरक रूपमे प्रतिष्ठित भऽ गेल अछि।

ऐतिहासिक पृष्ठभूमि:

‘सगर राति दीप जरय’क गौरवपूर्ण यात्रा 1 दिसम्बर 1989सँ आरम्भ मानल जाइत अछि। ओहि दिन मधुबनी जिलाक लोहना गाममे ‘किरण जयंती’क अवसरपर एकत्रित साहित्यकार सभ विचार-विमर्श केलैन आ निर्णय लेने जे पंजाबी साहित्यकार सभक ‘दीवा जले सारी रात’क तर्जपर मैथिलीमे भरि राति

चलएबला कथा-संगोष्ठी आयोजित हो। ऐ प्रयासक उद्देश्य स्पष्ट छल। कथापाठक परम्पराकेँ सशक्त बनाबय, पठित कथासभक त्वरित समीक्षा आ टिप्पणी उपलब्ध कराबय, प्रत्येक तीन मासक अन्तरालपर मिथिलाक विभिन्न गाम-नगरमे घुमि-घुमि ई आयोजन करब, नव-पुरान साहित्यप्रेमीसभकेँ जोड़ि एकटा साझा मंच बनाबय आ पूर्णतः लोकतांत्रिक स्वरूपमे साहित्यिक संवादक संस्कार गढ़ब।

निर्णय अनुसार पहिल आयोजन 24 दिसम्बर 1989केँ कटिहारमे श्री अशोकक संयोजकत्वमे होइ निश्चित भेल, मुदा दुर्भाग्यवश दुखद कारणेँ ओ कार्यक्रम स्थगित भऽ गेल। पछाति 21 जनवरी 1990केँ श्री प्रभाष कुमार चौधरीक संयोजकत्वमे मुजफ्फरपुरमे पहिल कथा-संगोष्ठी सम्पन्न भेल, जेकर अध्यक्षता सुप्रसिद्ध साहित्यकार रमानन्द रेणु केलैन। तइ दिनसँ ई मंच त्रैमासिक रूपेँ निर्बाध गतिसँ चलैत आबि रहल अछि आ अखन धरि मैथिली साहित्यक जीवन्त परम्पराकेँ पोषित करैत अछि।

कालक्रमेँ ऐ मंचसँ छह सएसँ बेसी पुस्तकसभक लोकार्पण सम्पन्न भऽ चुकल अछि आ अनेक खण्डमे पठित कथासभक संकलन प्रकाशित भेल अछि। ‘कथा पारस’ (सम्पादक डॉ. अशोक अविचल) ऐ निरन्तरता आ परम्पराक सजीव प्रमाण थिक। मंचक लोकतांत्रिक स्वरूप ऐ बातसँ स्पष्ट होइत अछि जे ऐगला आयोजनक स्थल आ संयोजक मण्डल सभ उपस्थित रचनाकार आ साहित्यप्रेमी सर्वसम्मतिसँ तय करैत अछि।

वर्तमान आयोजनक संरचना:

वर्ष 2025क तेसर आयोजन 20 सितम्बर 2025क ई. आशुतोष कुमारक संयोजकत्वमे गरिमापूर्वक सम्पन्न भेल। कार्यक्रम संध्या 6 बजे आरम्भ भऽ भिनसर 6 बजे धरि अविराम रूपसँ चलल। एकर संरचना तीन प्रमुख सत्रमे विभक्त छल- उद्घाटन आ दीप प्रज्ज्वलन, पुस्तक लोकार्पण, तथा कथा-पाठ आ समीक्षा। उद्घाटन आ पुस्तक लोकार्पण सत्रक संचालन डॉ. संजीव कुमार शमा द्वारा कएल गेल, जबकि कथा-पाठ आ समीक्षा सत्रक संचालनक दायित्व नन्द विलास राय निभौलैन।

उद्घाटन सत्र:

दीप प्रज्ज्वलन सामूहिक रूपसँ सम्पन्न भेल। ऐ अवसरपर मंचपर मैथिली साहित्यक अनेक विभूति उपस्थित छला। प्रमुख रूपसँ टैगोर लिटरेचर अवार्ड आ साहित्य अकादेमी पुरस्कारसँ सम्मानित कथाकार जगदीश प्रसाद मण्डल, सुप्रसिद्ध कवि आ उपन्यासकार राजदेव मण्डल, विद्वान शिक्षाविद् प्रो. भवानन्द मिश्र, मिथिला सांस्कृतिक समन्वय समिति गुवाहाटीक निवर्तमान अध्यक्ष सत्य नारायण साहु, वरिष्ठ साहित्यप्रेमी राम विलास साहु, समाजसेवी दिग्विजय सिंह, अनुवादक आ अंग्रेजी भाषाक विद्वान सुवेश चन्द्र झा, साहित्यचिन्तक डॉ. जयानन्द मिश्र, कवि अच्छेलाल शास्त्री, साहित्यकार रामश्रेष्ठ दीवाना, उपन्यासकार रामेश्वर प्रसाद मण्डल, समीक्षक चन्द्रेश, कथाकार दुर्गानन्द मण्डल, युवा कवि उमेश पासवान, साहित्यप्रेमी शिवकुमार मिश्र, आलोचक डॉ. योगानन्द झा, कथाकार नन्द विलास राय, शिक्षाविद् प्रो. जय प्रकाश साहु, समीक्षक डॉ. शिव कुमार प्रसाद, आभा पब्लिक स्कूलक प्रचार्या श्रीमती अर्चना कुमारी, प्रगतिशील

लेखक संघ बिहार राज्य अध्यक्ष अरविन्द प्रसाद, राजदेव यादव, प्रमोद कुमार मण्डल तथा सगर राति दीप जरयक पूर्व संयोजक नवरत्न जैन वेंगानी, मनीष जालान, भारत भूषण झा, नारायण प्रसाद सिंहजीक गरिमामय उपस्थितिसँ उद्घाटन सत्र आलोकित भेल।

संगोष्ठीमे सहभागी सभ साहित्यकार आ साहित्यप्रेमीकेँ संयोजक द्वारा पुष्पमाला आ नववस्त्र अर्पण कऽ आत्मीय स्वागत कएल गेल। परिचय प्रस्तुत करबाक कार्य हम स्वयं (उमेश मण्डल) सम्पन्न कएल। उद्घाटन भाषण क्रमशः प्रो. भवानन्द मिश्र, सत्य नारायण साहु, प्रो. राम सेवक सिंह आ डॉ. जयानन्द मिश्र देलैन। धन्यवाद ज्ञापनक दायित्व प्रो. जय प्रकाश साहु आ श्रीमती विभा कुमारी निभौलैन।

पुस्तक लोकार्पण:

आयोजनक विशेष आकर्षण रूपेँ दस महत्वपूर्ण पुस्तकसभक लोकार्पण सामूहिक रूपसँ सम्पन्न भेल। मंच आ सभागार दुनू ठाम साहित्यिक उत्साहक वातावरण छल। लोकार्पित कृतिसभक सूची-

1. प्रतिस्पर्द्धा (कथा-संग्रह, 128म कृति)- जगदीश प्रसाद मण्डल
2. सत्यमेव जयते (कथा-संग्रह)- जगदीश प्रसाद मण्डल
3. प्रगति की परिणति (जगदीश प्रसाद मण्डलक मैथिली उपन्यास 'उत्थान-पतन'क हिन्दी अनुवाद)- प्रो. जय प्रकाश साहु
4. संघर्षमय जीवन (जगदीश प्रसाद मण्डलक मैथिली

उपन्यास ‘जीवन-संघर्ष’क हिन्दी अनुवाद)- प्रो. धीरेन्द्र कुमार

5. World Peace (जगदीश प्रसाद मण्डलक ‘विश्व शान्ति’ कथा संग्रहक अंग्रेजी अनुवाद)- रामेश्वर प्रसाद मण्डल

6. जीवन की विजय (जगदीश प्रसाद मण्डलक मैथिली उपन्यास ‘जिनगीक जीत’क हिन्दी अनुवाद) – डॉ. बीरेन्द्र कुमार ‘चन्द्रसखी’

7. ज़िंदगी के मोड़पर (मैथिली उपन्यास ‘मोड़पर’क हिन्दी अनुवाद)- कुँवर जी

8. Rise and Fall (जगदीश प्रसाद मण्डलक मैथिली उपन्यास ‘उत्थान-पतन’ क अंग्रेजी अनुवाद)- सुवेश चन्द्र झा

9. प्रतिनिधि कहानियाँ (जगदीश प्रसाद मण्डलक 15 मैथिली कथाक हिन्दी अनुवाद)- पल्लवी मण्डल

10. Echoes of Existence (Selected stories of Jagdish Prasad Mandal Maithili to English) – गजेन्द्र ठाकुर

ई लोकार्पण समारोह साहित्यक इतिहासमे एक महत्त्वपूर्ण क्षण बनि गेल। विशेष बात ई रहल जे लोकार्पणक उपरान्त जगदीश प्रसाद मण्डलक कथा-संग्रह ‘प्रतिस्पर्द्धा’ आ ‘सत्यमेव जयत’ तथा पल्लवी मण्डलक संकलन ‘प्रतिनिधि कहानियाँ’क प्रतिलिपि सभामे उपस्थित प्रत्येक सहभागीकेँ प्रदान कएल गेल। यद्यपि अन्य पुस्तकसभक वितरण सेहो भेल, मुदा ऐ तीनू कृतिसभक सामूहिक वितरणक कारण कार्यक्रमक वातावरण आरो जीवंत आ यादगार बनि गेल।

उपलब्धि:

दरभंगासँ सूवेदार नन्द किशोर साहु, सहरसासँ कुँवर जी आ डॉ. (श्रीमती) स्वेता शरण, नव जागरण मंच (सहरसा)क सचिव चन्दन कुमार मिश्र, मुसहरनियाँसँ विप्रकान्त मण्डल, सुपौलसँ डॉ. भूषण कुमार विश्वकर्मा, निर्मलीसँ डॉ. आयुष रंजन, राजपुरसँ नितिश कुमार, राजा कुमार मण्डल, मनिषा कुमारी आ रणजीत कुमार, झिटकीसँ अविनाश कुमार झा, शिवनगरसँ रोशन कुमार सिंह, बसुआरीसँ उमाकान्त प्रियंकर आ शिव रतन मण्डल, नवकरही (बेनीपट्टी)सँ बिन्देश्वर राय विवेकी तथा पटनासँ विनीत कुमार लालदास अप्पन-अप्पन साहित्यिक अभिरुचि आ उपस्थितिसँ सभागारक गौरव बढ़ाैलैन। नवांकुर प्रतिभाक ऐ तरहक उपस्थितिसँ मैथिली साहित्यक भविष्यक मजगूत आधार निर्माणक संकेत भेटैत अछि। युवा रचनाकारकेँ अवसर दिएबाक ई परम्परा ‘सगर राति दीप जरय’क मौलिक उपलब्धि थिक, जे नव पीढ़ी आ वरिष्ठ पीढ़ीक बीच साहित्यिक सेतु निर्माण करैत अछि।

कथा-पाठ आ समीक्षा:

कथा-पाठ सत्र ऐ आयोजनक प्राण छी। ऐ सत्रमे कुल 26 रचनाकार अपन-अपन कथा प्रस्तुत केलैन आ श्रोतामण्डलकेँ गहराइसँ प्रभावित केलैन। सत्रक आरंभ दुर्गानन्द मण्डलक कथा “डॉक्टर कर्मवीर”सँ भेल, जाहिमे चिकित्सा सेवा आ मानवीय संघर्षक चित्रण छल। उमेश पासवान “सोलकनमा पोखैर” प्रस्तुत करैत ग्राम्य संसाधन आ लोकजीवनक संवेदनापर आलोचित

केलैन। विप्रकान्त मण्डल “मशीन बनवाक उमेर” द्वारा तकनीकी बदलाव आ ओकर सामाजिक प्रभावक कथा रखलैन।

चन्द्रेश “मलाल” मे अधूरा सपना आ पीड़ाक मार्मिक स्वर सुनौलैन, गगन कुमार साहु “आंजुर भरि पानि आ चुटकी भरि सिनूर” मे स्त्री-जीवनक संघर्ष आ अस्मिताक सजीव गाथा रखलैन। पल्लवी मण्डल “मनक डर” द्वारा आंतरिक द्वंद्व आ सामाजिक दबावक यथार्थ खींचल गेल। बिन्देश्वर राय विवेकी “पढ़वाक महत्व” प्रस्तुत करैत शिक्षा आ सामाजिक उत्थानक संदेश देलैन।

सूवेदार नन्द किशोर साहु “मलहम” मे जीवनक पीड़ापर संवेदनाक उपचारक स्वर सुनौलैन। मनीष कुमार यादव “आँचर” मे मातृत्वक करुणा उजागर भेल। राम विलास साहु “पाँच मुट्ठी भीख” मे गरीबी आ अपमानक कठोर यथार्थ प्रस्तुत भेल। मनोज कुमार मनु “अल्ट्रा मोडर्न” द्वारा नवपीढ़ीक जीवनशैली आ मूल्यपर व्यंग्यात्मक दृष्टि रखलैन।

राधाकान्त मण्डल “मौन” मे मौनक अंतरंग गूंज सुनौलैन। शिव कुमार मिश्र “लंगोटिया संगी” द्वारा मित्रताक अपनत्वक मार्मिक कथा प्रस्तुत भेल। डॉ. वीणा प्रसाद “दाव अप्पन-अप्पन” मे पारिवारिक कर्तव्य आ अधिकारक प्रश्न उठौलैन। अच्छेलाल शास्त्री “आजादीक मतलब” मे स्वतंत्रता आ जिम्मेदारीक सही अर्थपर विचार रखलैन।

मानव अनीश मण्डल “भूख” मे जीवनक नितांत त्रासदीक स्वर उठौलैन। बेचन ठाकुर “माइक बाँट-बखरा” मे ग्राम्य राजनीति

आ स्वार्थक टकराव प्रस्तुत भेल। पं. बाल गोविन्द आर्य “धारक काते-कात, लाठी हाथे-हाथ” मे ग्रामीण संघर्षक साहसिकता देखाओलैन। जगदीश मण्डल “भोज” मे सामुदायिक जीवन आ परम्पराक जीवंत चित्रण भेल।

हेम नारायण साहु “मौन” प्रस्तुत करैत मौनक बहुआयामी मूल्य उद्घाटित केलैन। झौली पासवान “बाल मजदूर बनि गेल मोहना” द्वारा शोषणक करुण यथार्थ सामने आएल। रामेश्वर प्रसाद मण्डल “राखीक धागा” मे भाए-बहिनक पवित्र सम्बन्ध आ संस्कारक भावनाक प्रस्तुति भेल।

उमेश नारायण कर्ण ‘कल्पकवि’ “दुधक धोअल” मे दिखावा आ नैतिक संकटपर तीख व्यंग्य रखलैन। उमेश मण्डल “आवाज उठाउ जीवन बँचाउ” मे समाजक जागरणक स्वर सुनौलैन। जगदीश प्रसाद मण्डल “गामसँ दूर” मे प्रवासी जीवनक पीड़ा आ अपन गामसँ कटैत अपनत्वक चित्रण केलैन। नन्द विलास राय “सएह कहलौं” द्वारा जीवन अनुभवक सरल किन्तु गूढ़ अभिव्यक्ति प्रस्तुत भेल।

ई कथा-पाठ सत्र खाली कथा प्रस्तुति नहि, अपितु सामाजिक सरोकार, मानवीय संवेदना आ नव-पुरान पीढ़ीक संगमक सशक्त साक्ष्य बनि रहल अछि। श्रोता बारम्बार तालिक गड़गड़ाहटसँ अपन उत्साह आ सराहना प्रकट करैत रहला।

पठित कथासभक विशद समीक्षा आ आलोचनात्मक विमर्श डॉ. शिव कुमार प्रसाद, डॉ. योगानन्द झा, श्री अरविन्द प्रसाद, डॉ. वीणा प्रसाद, डॉ. संजीव शमा, सुभेषचन्द्र झा, प्रो. राम सेवक

सिंह, प्रो. जयानन्द मिश्र आ अन्य विद्वान केलैन। ऐ समीक्षा सत्रमे खाली आलोचना नहि भेल, नवोदित रचनाकारसभक रचनाशीलताकेँ सही दिशा आ प्रोत्साहन देबाक सार्थक प्रयास सेहो भेल।

सम्पूर्ण कथा-पाठक गहन विवेचनसँ स्पष्ट भेल जे मैथिली साहित्यक नव आ पुरान पीढ़ीक रचनाकार समान रूपेँ स्त्री विमर्श, प्रवासी जीवनक पीड़ा, शिक्षा आ सामाजिक चेतनाक प्रश्नकेँ गम्भीरतापूर्वक उठा रहल छथि। प्रस्तुत कथासभमे स्त्रीक संघर्ष, गरीबी आ श्रमक यथार्थ, गाम-घरसँ दूर होइत जीवनक व्यथा आ ग्राम्य समाजक सांस्कृतिक मूल्य विशेष रूपेँ प्रतिध्वनित भेल। ई सत्र नवोदित प्रतिभासभक उत्साहवर्धनक संगहि मैथिली साहित्यक भावी दिशाक संकेत सेहो दैत अछि।

निष्कर्ष:

निर्मलीक आभा पब्लिक स्कूलमे सम्पन्न ई आयोजन पुनः सिद्ध केलक जे ‘सगर राति दीप जरय’ खाली कथा-पाठक मंच नहि रहल जे तैसंग ई सम्पूर्ण मैथिल समाजक सांस्कृतिक जीवनक एक अद्वितीय गाथा सेहो बनि गेल। ई मंच नवांकुर रचनाकारकेँ स्वर दैत अछि, वरिष्ठ लेखककेँ सम्मानित करैत अछि आ साहित्यप्रेमीकेँ अपनत्वक भावनासँ जोड़ैत अछि।

कार्यक्रमक विशेष पक्ष ईहो रहल जे ऐ अवसरपर बन्धु मिडिया सक्रिय रहल। विभिन्न विद्वान आ साहित्यप्रेमीसँ साक्षात्कारक क्रममे ‘सगर राति दीप जरय’क ऐतिहासिक महत्व, मैथिली भाषा-साहित्य आन्दोलनक पृष्ठभूमि आ वर्तमान

चुनौतिसभपर गम्भीर विमर्श भेल। डॉ. भवानन्द मिश्र ऐ प्रकारक आयोजनक आवश्यकताक संकेत करैत कहलैन जे ई मंच मैथिली भाषाक जनमानस मे नव ऊर्जा जागृत करैत अछि। भारत भूषण झा आ सत्य नारायण साहु साहित्यिक आन्दोलनक ऐतिहासिक धारा आ नवपीढ़ीक सहभागितापर अपन विचार रखलैन। दिग्विजय सिंह आ झौली पासवान गाम-गामक चेतनाक ब्योरा प्रस्तुत केलैन। नन्द विलास राय सहित अन्य साहित्यप्रेमी ऐ बातपर बल देलैन जे ‘सगर राति दीप जरय’ खाली साहित्यिक गोष्ठीए टा नहि छी, बल्कि ई सामूहिक सांस्कृतिक अस्मिता आ सामाजिक एकजुटताक सशक्त प्रतीक रूपेँ सेहो स्थापित अछि।

स्पष्ट अछि जे ई मंच नव रचनाकारक आत्मविश्वास जगाबैत अछि, ताहि संग स्थापित साहित्यकारक अनुभव आ मार्गदर्शनक सहारे समन्वयक ठोस धरातल तैयार करैत अछि। ऐ आयोजनक सफलतासँ ई स्पष्ट होइत अछि जे मिथिलाक साहित्यिक परम्परा अक्षुण्ण रहि रहल अछि। ई परम्परा निरन्तर नव चेतना आ नव प्रयोगसँ समृद्ध सेहो भऽ रहल अछि।

अन्ततः, निष्कर्ष रूपेँ ई कहल जा सकैत अछि जे ‘सगर राति दीप जरय’ मिथिलाक सांस्कृतिक जीवनक उज्ज्वल दीप थिक। अपन नामक अनुरूप ई परम्परा सदैव प्रज्वलित रहत आ भावी पीढ़ीकेँ साहित्यिक, सांस्कृतिक आ सामाजिक सरोकारक पथमे आलोकित करैत रहत।

समापन:

समापनक क्षणमे संयोजक ई. आशुतोष कुमार हार्दिक

धन्यवाद ज्ञापन प्रस्तुत केलैन। दीप आ पंजीक औपचारिक हस्तांतरण प्रो. रामसेवक सिंह आ रोशन कुमार सिंहकें कएल गेल, जेकर परिणामस्वरूप दिसम्बर 2025 मे आयोजित होइबला आगामी कार्यक्रमक स्थल रूपें सुपौल जिलाक शिवनगर गाम निश्चित भेल। अन्तमे समूह-फोटोग्राफीक संग उल्लासपूर्ण वातावरणमे आयोजनक सफल समापन भेल। □

अपन मंतव्य editorial.staff.videha@zohomail.in पर पठाउ।

२.१६.डॉ. उमेश मण्डल-‘सगर राति दीप जरय’ : साहित्यिक निरन्तरता, कथा-विमर्श आ सामूहिक सांस्कृतिक चेतना- परिप्रेक्ष्य : शिवनगर कथा-गोष्ठी



डॉ. उमेश मण्डल

**‘सगर राति दीप जरय’ : साहित्यिक
निरन्तरता, कथा-विमर्श आ सामूहिक
सांस्कृतिक चेतना- परिप्रेक्ष्य : शिवनगर
कथा-गोष्ठी**

डॉ. उमेश मण्डल

अतिथि शिक्षक

सर्व नारायण सिंह राम कुमार सिंह महाविद्यालय, सहरसा (बिहार)
मो.: 9931654742

मैथिली साहित्यक आधुनिक इतिहासमे ‘सगर राति दीप जरय’ एहेन मंचक रूपमे स्थापित अछि, जे नियमित साहित्यिक आयोजनक सीमासँ आगू बढ़ि कऽ सामूहिक साहित्य-साधनाक एकटा जीवंत आ सतत परम्परा बनि चुकल अछि। ई मंच केवल समय-समयपर होमएबला कार्यक्रम मात्र नहि रहि गेल अछि, बल्कि लेखक, पाठक आ समालोचक सभक साझा सहभागितासँ निर्मित एहेन साहित्यिक प्रक्रिया बनि चुकल अछि, जइमे सृजन, आलोचना आ विमर्श निरन्तर एक-दोसरासँ जुड़ैत रहल अछि। ऐ कारणेँ ‘सगर राति दीप जरय’ मैथिली साहित्यक परिदृश्यमे एकटा स्थायी, विश्वसनीय आ प्रेरणादायी मंचक रूपमे अप्पन फराक पहिचान बनौने अछि। निरन्तरता, खुलापन आ साहित्यिक अनुशासन, ऐ तीनू गुणक संतुलित समन्वय ऐ मंचक विशिष्ट पहिचान छी। 1990 इस्वीसँ त्रैमासिक रूपेँ ‘सगर राति दीप जरय’ मंचक बैनर तले मैथिली कथा-गोष्ठीक आयोजन लगातार भऽ रहल अछि। ई मंच मैथिली साहित्यक एकटा एहेन खुला साहित्यिक मंच छी, जेतए कोनो प्रकारक चयन-प्रक्रिया, औपचारिक निमंत्रण अथवा साहित्यिक गुटबन्दी बिना, सभ वर्गक लेखक, रचनाकार, समालोचक आ साहित्यप्रेमी अप्पन इच्छानुसार सहभागी भऽ सकैत छैथ।

ऐ मंचपर आयोजित कथा-संगोष्ठीमे लिखित आ पठित कथाक प्रस्तुति, तेकर समालोचना आ समकालीन साहित्यिक विमर्शक निरन्तर आ सुव्यवस्थित परम्परा विकसित भेल अछि। ऐ निरन्तर साहित्यिक सक्रियताक कारण ‘सगर राति दीप जरय’ मैथिली कथा-साहित्यक क्षेत्रमे एकटा सक्रिय,

जीवंत आ व्यापक रूपेँ स्वीकृत मंचक रूपमे अपन ठोस पहिचान स्थापित केने अछि।

ई मंच लिखित कथाक पाठ, मंचीय कथापाठ, तत्पश्चात विवेकपूर्ण समालोचना आ समकालीन साहित्यिक विमर्शक माध्यमसँ मैथिली कथा-साहित्यकेँ निरन्तर आगाँ बढ़बैत आबि रहल अछि। त्रैमासिक आयोजन, मार्च, जून, सितम्बर आ दिसम्बर, एकरा मात्र निरन्तर नहि बनौने अछि, बल्कि प्रत्येक सत्रकेँ एकटा साहित्यिक पड़ाव जकाँ स्थापित केने अछि।

ऐ सुदीर्घ परम्पराक अन्तर्गत वर्ष 2025क अन्तिम संगोष्ठी स्वर्गीय रामजी सिंह (पूर्व मुखिया, पंचायत निर्मली) केर स्मृतिमे दिनांक 27 दिसम्बर 2025 केँ मध्य विद्यालय परिसर, शिवनगर (संस्कृत निर्मली), जिला सुपौलमे सुसम्पन्न भेल। ई आयोजन श्रद्धा, स्मृति आ साहित्य, तीनू स्तरपर विशेष अर्थ रखलक, कारण स्व. रामजी सिंह ग्रामीण नेतृत्व, सामाजिक स्वीकार्यता आ सांस्कृतिक सक्रियताक प्रतीक छलाह।

प्रस्तुत संगोष्ठीक संयोजन प्रसिद्ध साहित्यकार, शिक्षाविद् तथा दीर्घकालीन साहित्य-साधक प्रो. राम सेवक सिंह द्वारा कएल गेल। कार्यक्रमक व्यवस्थापक आ निवेदक रूपेँ पंचायत मुखिया श्री कपिलेश्वर प्रसाद सिंह सक्रिय भूमिका निभौलैन, आ आयोजनक प्रशासनिक एवं मंचीय व्यवस्था कुशलतापूर्वक सम्हारल गेल।

मंच संचालनक दायित्व उमेश मण्डल आ नन्द विलास राय द्वारा निर्वाह कएल गेल। उद्घाटन सत्र आ पोथी लोकार्पण सत्रक संचालन स्वयं (उमेश मण्डल) केलौं, जखन कि कथापाठ एवं समीक्षा सत्रक मंच संचालन केलैथ श्री नन्द विलास राय।

मंचीय व्यवस्था, सत्र-संचालन आ समय-संतुलन, ई तीनू पक्ष

आयोजनक परिपक्वता, अनुशासन तथा अनुभवक स्पष्ट प्रमाण प्रस्तुत केलक।

कार्यक्रम कुल तीन सत्रमे विभाजित छल, उद्घाटन सत्र, पोथी लोकार्पण सत्र आ कथापाठ-समीक्षा सत्र, आ प्रत्येक सत्र अप्पन-अप्पन स्तरपर आयोजनकेँ समृद्ध बनौलक।

उद्घाटन सत्रक आरम्भ विधिवत दीप प्रज्वलनसँ भेल। दीप प्रज्वलनमे श्री कामेश्वर प्रसाद सिंह (मुखियाजी), वरिष्ठ साहित्यकार जगदीश प्रसाद मण्डल, साहित्यकार आ शिक्षाविद् प्रो. रवीन्द्र कुमार चौधरी, समाजसेवी श्री शत्रुघ्न सिंह, साहित्यकार प्रो. राम सेवक सिंह, धर्मदेव सिंह, झौली पासवान, प्रो. जनक लाल मण्डल, नित्यानन्द मिश्र सहित अनेक गणमान्य व्यक्ति सभ उपस्थित रहला। दीप प्रज्वलनक वातावरण स्मृति-भाव, सामूहिकता आ साहित्यिक गरिमासँ परिपूर्ण छल।

तत्पश्चात पं. शिव कुमार मिश्र द्वारा प्रस्तुत स्वस्थिवाचन कार्यक्रमकेँ मंगलारम्भक स्वर देलक। स्वस्थिवाचनमे स्मृति-संरक्षण, सामाजिक कल्याण आ साहित्यिक साधनाक भाव स्पष्ट छल। ऐ क्रममे विभा कुमारी, अनीता कुमारी, अंशु कुमारी, प्रीति कुमारी, सोनम कुमारी, सोनी कुमारी आ अंकिता कुमारी द्वारा समवेत स्वरमे प्रस्तुत स्वागत गीत मंचपर सौहार्द, सांस्कृतिक अनुशासन आ नव पीढ़ीक सहभागिताक सशक्त संकेत देलक।

उद्घाटन सत्रमे श्री जगदीश प्रसाद मण्डल द्वारा देल गेल शुभकामना वक्तव्य आयोजनक वैचारिक दिशा निर्धारित केलक। हुनकर वक्तव्यमे ‘सगर राति दीप जरय’क ऐतिहासिक निरन्तरता, कथा-साहित्यक सामाजिक उत्तरदायित्व आ लेखकक नैतिक भूमिकापर गम्भीर बल देल गेल। तदुपरान्त प्रो. रवीन्द्र कुमार चौधरी द्वारा प्रस्तुत बीज भाषणमे स्व. रामजी सिंहक

सामाजिक योगदान, पंचायत स्तरपर लोकनेतृत्व आ स्मृति-संरक्षणक सांस्कृतिक अर्थपर विस्तारसँ विचार कएल गेल।

दोसर सत्र पोथी लोकार्पणक रहल, जे आयोजनक बौद्धिक शिखर जकाँ उभरल। ऐ सत्रमे मैथिली, हिंदी आ अंग्रेजी, तीनू भाषामे प्रकाशित नवीन कृति, अनुवाद आ संकलनक लोकार्पण भेल। बदलैत जीवन आ माधव हम परिणाम निराशा जकाँ कृतिसभ जगदीश प्रसाद मण्डलक अबाध रचनात्मक सक्रियता प्रमाणित केलक। चयनित कथा-संकलन, जगदीश प्रसाद मण्डलजीक बीछल कथा आ कथामे बसल जीवन, मैथिली कथाक संग्रहण आ सम्पादन परम्पराकेँ सुदृढ़ केलक।

एहि संगोष्ठीमे एकटा अतिरिक्त, मुदा महत्वपूर्ण कार्यक्रम सेहो आयोजित छल। ‘मांगीलाल हनुमानमल बैंगानी चैरिटेबल ट्रस्ट’ (प्रायोजक: जैन इम्पोरियम, निर्मली) केर ओरसँ साहित्यकार सम्मान समारोह सम्पन्न भेल। ऐ अवसरपर ‘साहित्य-साधना केर गौरवपूर्ण सम्मान’ शीर्षकसँ साहित्यकार सम्मान पत्र प्रदान कएल गेल।

ई सम्मान ओइ लेखक सभकेँ देल गेलैन, जनिक पोथी सभ ऐ संगोष्ठीमे लोकार्पित भेल छल। चूँकि लोकार्पित पोथीसभमे सँ दू गोट पोथी श्री जगदीश प्रसाद मण्डल केर छल, तँ हुनका एकटा सम्मान पत्र देल गेलैन, जखनकि शेष दस गोट पोथीकेँ लेखक/अनुवादक लोकनिकेँ पृथक-पृथक रूपेँ सम्मानित कएल गेलैन।

सम्मान प्रदान करबाक काज ‘मांगीलाल हनुमानमल बैंगानी चैरिटेबल ट्रस्ट’ केर प्रतिनिधि श्री नवरत्न कुमार बैंगानी आ श्री मनीष जालान द्वारा कएल गेल। ऐ सम्मान समारोहसँ ने मात्र लोकार्पित कृतिक रचनाकार सभक साहित्यिक योगदानक सार्वजनिक स्वीकारोक्ति भेल, बल्कि साहित्यिक

साधनाक प्रति सामाजिक सम्मान आ प्रोत्साहनक भावना सेहो सुदृढ़ भेल।

ऐ सत्रमे सम्पन्न पोथी-लोकार्पण कार्यक्रम एकटा महत्वपूर्ण आ स्मरणीय आयाम बनल। एकहि संग कुल बारह गोट पोथीक लोकार्पण भेल, जे विधा, भाषा आ दृष्टि तीनू स्तरपर मैथिली साहित्यक विस्तारक ठोस प्रमाण प्रस्तुत केलक।

सत्रक ऐ क्रममे श्री जगदीश प्रसाद मण्डलक 88म कथा-संग्रह ‘बदलैत जीवन’ आ 130म कृति ‘माधव हम परिणाम निराशा’ लोकार्पित भेल। संगहि, डॉ. राम सेवक सिंह द्वारा संकलित-संपादित ‘जगदीश प्रसाद मण्डलजीक बीछल’ कथा आ डॉ. विजय शंकर पंडित द्वारा संपादित ‘कथामे बसल जीवन’ जकाँ चयनित कथा-संग्रह सभ सेहो पाठकक समक्ष प्रस्तुत भेल।

बहुभाषिक विस्तारक दृष्टिसँ, ‘गामक जिनगी’क अंग्रेजी अनुवाद ‘Glimpses of Rural Life’ (अनुवाद: डॉ. राम आशीष सिंह) आ ‘मौन’क अंग्रेजी अनुवाद ‘Silence’ (अनुवाद: फूल बाबू मण्डल) विशेष उल्लेखनीय रहल।

उपन्यासक अनुवाद क्षेत्रमे, ‘मौलाएल गाछक फूल’क हिंदी अनुवाद ‘रूखी ज़मीन पर हरियाली’ (अनुवाद: प्रो. भवानन्द मिश्र) आ अंग्रेजी अनुवाद ‘Flowers Blooming on a Withered Tree’ (अनुवाद: गजेन्द्र ठाकुर), अन्तिम क्षणक हिंदी अनुवाद (अनुवाद: गोसाँई मण्डल) तथा ‘कुण्ठा’क हिंदी रूपान्तर ‘अंतर्मन की पीड़ा’ (अनुवाद: गगन कुमार) लोकार्पित भेल।

ऐ सभ संग, रबीन्द्र नारायण मिश्रक उपन्यास ‘सूर्य पुत्र’ आ डॉ. इंद्र कान्त झाक मैथिली गीत-संग्रहक हिंदी अनुवाद ‘इंद्र प्रेम-गीत’ (अनुवाद: डॉ.

विनीत कुमार लाल दास) आयोजनक साहित्यिक वैविध्य आ समकालीन व्यापकताकें रेखांकित केलक।

समग्र रूपें ई लोकार्पण सत्र स्पष्ट करैत रहल जे मैथिली साहित्य आब क्षेत्रीय सीमासँ बाहर निकैल, हिंदी आ अंग्रेज़ी माध्यमसँ वैश्विक संवाद दिशामे ठोस आ सजग कदम बढ़ा रहल अछि।

तेसर सत्र कथापाठ आ समीक्षा लेल समर्पित छल, आ अही सत्रमे ‘सगर राति दीप जरय’क मूल आत्मा पूर्ण रूपें साकार भेल। पाँच पालीमे विभाजित ऐ सत्रमे कुल एककैस गोट कथाक पाठ भेल, आ प्रत्येक पालीक उपरान्त सार्थक समीक्षा सेहो प्रस्तुत कएल गेल।

ऐ मंचक एक विशेषता ई रहल अछि जे जेतए नवांकुर कथाकार सभकें अप्पन रचना प्रस्तुत करबाक अवसर भेटैत अछि, ओतहि समीक्षा प्रक्रियामे नवांकुर समीक्षक सभकें सेहो समान रूपें प्रश्रय देल जाइत अछि। अनुभवी आ प्रतिष्ठित समीक्षक सभक समीक्षा आयोजनकें गम्भीरता आ वैचारिक गहराइ प्रदान केलक, आ संगहि नवांकुर समीक्षक सभ सेहो अपन दृष्टिकोणसँ समृद्ध समीक्षा प्रस्तुत केलाह।

ऐ संतुलित सहभागितासँ कथा-समीक्षा एकांगी नहि रहि कऽ संवादात्मक आ विकासोन्मुख बनि उठल।

प्रतिवेदनक ऐ अंशमे कथापाठ आ समीक्षा सत्रक सम्पूर्णता स्पष्ट रूपें उभरिकऽ अबैत अछि। पाँच पालीमे विभाजित ऐ सत्रमे कुल एककैस गोट कथाक पाठ भेल आ प्रत्येक पालीक उपरान्त समालोचनात्मक विवेचना कएल गेल, जइसँ कथा केवल प्रस्तुति धरि सीमित नहि रहल जे तैसंग गम्भीर विमर्शक धरातल धरि सेहो पहुँचि गेल।

पहिल पाली मानवीय संवेदना, सामाजिक पीड़ा आ मनोवैज्ञानिक

सूक्ष्मतापर केन्द्रित रहल।

निधि नन्दनक कथा ‘धैर्य’ आ संयमक माध्यमसँ आन्तरिक स्थिरता आ नैतिक सहनशीलताक प्रभावशाली चित्रण प्रस्तुत करैत अछि।

मानव अनीश मण्डलक ‘बस्ता’ बाल-मन, मातृत्व आ मौन स्नेहक कोमल अनुभूति देलक।

रामचन्द्र रायक ‘कोढ़’ सामाजिक उपेक्षाक मार्मिक दस्तावेज बनल।

विप्रकान्त मण्डलक ‘उपास’ अभाव आ प्रतीक्षाक गहीर अनुभूति रेखांकित करैत अछि।

ऐ पालीपर लालदेव कामत, आलोक कुमार मण्डल, आजाद आनन्द आ श्रीकान्त यादव द्वारा संतुलित आ विवेकपूर्ण समीक्षा प्रस्तुत भेल।

दोसर पाली सामाजिक व्यवहार, लोकसंस्कृति आ व्यंग्यक धरातलपर उभरल।

आचार्य चन्द्र मोहन यादवक ‘धुरफन्दी’ सामाजिक छल-प्रपंचक परत खोलैत अछि।

शारदानन्द सिंहक ‘भँट्टाक व्यथा’ आ ‘छठिक छिट्टा’ लोकजीवनक पीड़ा आ परम्पराक जीवंत चित्र खींचैत अछि।

अच्छेलाल शास्त्रीक ‘नफ्फालाल’ चरित्र-प्रधान व्यंग्यक सशक्त उदाहरण बनल।

गगन कुमारक ‘पत्नीक जिद्द’ दाम्पत्य जीवनक सूक्ष्म तनावकें उजागर करैत अछि।

समीक्षात्मक टिप्पणी डॉ. विनीत कुमार लाल दास, झौली पासवान आ चन्द्रभानू प्रसाद मण्डल द्वारा प्रस्तुत कएल गेल।

तेसर पाली सामाजिक भय, लोकबिम्ब आ स्मृतिक विषयवस्तुसँ भरल रहल।

लालदेव कामतक 'भेड़िया धसान' सामूहिक भयक प्रतीकात्मक प्रस्तुति बनल।

शिव कुमार मिश्रक 'क्रियावान' आ 'कोजगराक मखानक झोभ' कर्म, लोकविश्वास आ समयक टकरावकेँ रेखांकित केलक।

कुँवर जीक 'मसोमातक बेटीक विवाह' सामाजिक यथार्थ आ पारिवारिक दबावक कथा बनल।

समीक्षा डॉ. राजेन्द्र प्रधान, डॉ. विनीत कुमार लाल दास आ फूलबाबू मण्डल द्वारा गम्भीर ढंगसँ प्रस्तुत कएल गेल।

चारिम पाली लोकबिम्ब, स्मृति आ समयक प्रश्नपर केन्द्रित रहल।

राधाकान्त मण्डलक 'बधुआ साग' साधारण जीवनमे निहित अर्थकेँ उजागर केलक।

झौली पासवानक 'निर्वुद्धि सियार' लोककथा परम्पराक आधुनिक व्याख्या बनल।

उमेश मण्डलक 'पुरान ओसार आ परिवेश' स्मृति, ठहराव आ आन्तरिक मनोभूमिक सूक्ष्म प्रस्तुति रहल।

समीक्षा फूलबाबू मण्डल, लालदेव कामत, आलोक कुमार मण्डल आ जगदीश प्रसाद मण्डल द्वारा सार्थक ढंगसँ कएल गेल।

पाँचम पाली अवसाद, व्यंग्य आ सामूहिक विवेकक स्वरकेँ मुखरित केलक।

जगदीश मण्डल 'कुशमाही'क 'अवसाद' मानसिक दबावक गम्भीर

अभिव्यक्ति बनल।

नन्द विलास रायक ‘बोलती बन्न’ आ ‘छअ अनाक मुर्गी आ नअ अनाक मसल्ला’ व्यंग्य आ लोकबोधक तीव्र धार प्रस्तुत करैत अछि।

जगदीश प्रसाद मण्डलक ‘पैंचारए’ सामूहिक चेतना आ सामाजिक निर्णायक सवाल उठबैत अछि।

समीक्षा डॉ. मनोज कुमार विद्यासागर, प्रो. रामसेवक सिंह, डॉ. विनीत कुमार लाल दास आ ललित कुमार साह द्वारा विस्तृत ढंगसँ कएल गेल।

समग्र रूपेँ देखल जाए तँ हरेक पालीमे कथ्य, शिल्प, भाषा आ सामाजिक सन्दर्भपर गम्भीर चर्चा भेल, जइसँ कथापाठ मात्र श्रवणक अनुभव नहि रहि कऽ विचार, संवाद आ आलोचनाक जीवंत प्रक्रिया बनि उठल।

ई संगोष्ठी मात्र साहित्यिक आयोजन नहि रहल, बल्कि स्मृति, समाज आ सृजनक त्रिवेणी बनि उभरल। स्व. रामजी सिंहक स्मृति औपचारिक श्रद्धांजलिसँ आगू बढ़ि सामाजिक उत्तराधिकारक प्रतीक बनल। नव आ वरिष्ठ लेखकक समान सहभागिता, अनुशासित विमर्श आ गम्भीर समीक्षा ‘सगर राति दीप जरय’क जीवंतता आ साहित्यिक विश्वसनीयता पुनः सिद्ध केलक।

27 दिसम्बर 2025क ‘सगर राति दीप जरय’ संगोष्ठी मैथिली साहित्यक निरन्तर यात्रामे एकटा सशक्त, गम्भीर आ स्मरणीय अध्याय जोड़लक। ई आयोजन ई सिद्ध करैत अछि जे कथा मनोरंजनक सीमा पार करैत समाजक अन्तःकरणसँ संवाद स्थापित करबाक आ विवेक जगेबाक प्रभावी माध्यम बनैत अछि।

संगोष्ठीक समापन अवसरपर ऐगला आयोजनक सन्दर्भमे एक प्रस्ताव प्रस्तुत भेल, जे साहित्य अकादेमी (युवा) पुरस्कारसँ सम्मानित

लेखक श्री उमेश पासवान द्वारा प्रेषित छल। प्रस्ताव केर अनुसार ‘सगर राति दीप जरय’क ऐगला त्रैमासिक आयोजन, अर्थात् मार्च मासक संगोष्ठी, मधुबनी जिलाक नरहिया बाजारमे आयोजित करबाक निर्णय लेल गेल आ उक्त आयोजनक संयोजकत्व श्री उमेश पासवानजी द्वारा निर्वाह कएल जाएत। यद्यपि श्री पासवान ऐ अवसरपर शारीरिक रूपेँ उपस्थित नहि रहैथ, तथापि हुनकर प्रस्ताव सभागृहमे प्रस्तुत भेल आ उपस्थित साहित्यकार, वक्ता आ श्रोता सभक सर्वसम्मति समर्थन प्राप्त केलक।

ऐ क्रममे परम्परानुसार वर्तमान आयोजन, जे शिवनगर (संस्कृत निर्मली)मे प्रो. राम सेवक सिंहक संयोजकत्वमे सम्पन्न भेल छल, ओकर दीप आ पंजी ऐगला आयोजनक प्रतीक रूपेँ औपचारिक रूपसँ हस्तांतरित कएल गेल। ई हस्तांतरण श्री उमेश पासवानजीक अनुपस्थितिमे, हुनकर संयोजकत्वक स्वीकृति संकेत करैत, मंचपर सम्पन्न भेल।

ऐ प्रकारेँ सर्वसम्मत निर्णयक संग ई स्पष्ट कएल गेल जे ‘सगर राति दीप जरय’क ऐगला आयोजन श्री उमेश पासवानक संयोजकत्वमे, मधुबनी जिलाक नरहिया बाजारमे आयोजित होएत। ऐ घोषणाक संगहि शिवनगरमे आयोजित वर्तमान संगोष्ठी पूर्ण गरिमाक संग सम्पन्न भेल आ साहित्यिक परम्परा ऐगला पड़ाव दिस अग्रसर भेल।

अपन मंतव्य editorial.staff.videha@zohomail.in पर पठाउ।

२.१७.डॉ. उमेश मण्डल-‘सगर राति दीप जरय’क साहित्यिक अवदान :
नरहिया गोष्ठीक आलोकमे एक अध्ययन

‘सगर राति दीप जरय’क साहित्यिक अवदान : नरहिया गोष्ठीक आलोकमे एक अध्ययन

डॉ. उमेश मण्डल

अतिथि शिक्षक

सर्व नारायण सिंह राम कुमार सिंह महाविद्यालय, सहरसा (बिहार)

मो.: 9931654742

28 मार्च 2026 केँ मधुबनी जिलाक लौकही प्रखण्ड अन्तर्गत नरहियामे ऐ वर्षक पहिल ‘सगर राति दीप जरय’ साहित्य-कथा-गोष्ठीक आयोजन अत्यन्त सफलतापूर्वक सम्पन्न भेल। ई आयोजन संवेदना, संवाद आ सामूहिक सांस्कृतिक चेतनाक उज्ज्वल उत्सव बनि सामने आएल। प्रारम्भसँ अन्त धरि एकर वातावरण एतेक आत्मीय, सजीव आ प्रभावशाली रहल जे उपस्थित लोकक मन-मस्तिष्कपर गाढ़ आ दीर्घकालिक छाप अंकित भऽ गेल। संध्या 6 बजेसँ भिनसर 6 बजे धरि चलल ई आयोजन, संयोजक उमेश पासवानक देख-रेखमे, सुव्यवस्थित संरचना, बहुआयामी सहभागिता आ रचनात्मक गरिमाक संग

सम्पन्न भेल। कार्यक्रमक औपचारिक आरम्भसँ लऽ कऽ कथा-पाठ, समीक्षा, समाहार, धन्यवाद ज्ञापन आ ऐगला आयोजनक निर्णय धरि प्रत्येक चरणमे मंचक समृद्ध परम्परा, जीवित साहित्यिकता आ सामाजिक आत्मीयता स्पष्ट रूपेँ प्रतिफलित भेल।

‘सगर राति दीप जरय’ मैथिली साहित्यक एकटा विशिष्ट खुला मंचक रूपमे दीर्घ समयसँ अपन पहिचान बनौने अछि। 1990 इस्वीसँ त्रैमासिक परम्पराक संग चलैत आबि रहल ई गोष्ठी कथापाठ, त्वरित समीक्षा, साहित्यिक विमर्श, पोथी-लोकार्पण आ रचनाकार-समाजक प्रत्यक्ष सम्पर्कक सशक्त माध्यम बनल अछि। ऐ मंचक असल शक्ति एकर खुलापन, आत्मीयता, अनौपचारिक सहभागिता आ साहित्यक लोकाधारित संस्कारमे निहित अछि। नरहियामे सम्पन्न ई आयोजन ऐ दीर्घ परम्पराकेँ नव आभास, नव विस्तार आ नव ऊष्मा प्रदान करएबला एक महत्त्वपूर्ण पड़ावक रूपमे देखल जा सकैत अछि।

कार्यक्रमक पहिल सत्र अत्यन्त गरिमामय वातावरणमे आरम्भ भेल। दीप-प्रज्ज्वलनक शुभक्षणमे साहित्यकार जगदीश प्रसाद मण्डल, साहित्यकार रबीन्द्र नारायण मिश्र, अनुमंडल पुलिस पदाधिकारी अमित कुमार, पुलिस निरीक्षक राज कपूर कुशवाहा, नरहिया थानाध्यक्ष निलेश कुमार सिंह, साहित्यकार प्रीतम निषाद, जिला पार्षद सदस्य रामलखन यादव, पत्रकार भरत प्रसाद गुप्ता तथा लौकही थानाध्यक्ष गौरव कुमारक सहभागिता रहल। ऐ सामूहिक दीप-प्रज्ज्वलनक दृश्य आयोजनक मूल

संवेदनाकें अत्यन्त सुन्नर ढंगसँ अभिव्यक्त केलक। ज्ञानक आलोक, सार्वजनिक सम्मान आ विभिन्न क्षेत्रक प्रतिनिधिसभक साझा उपस्थिति ऐ बातक प्रमाण दइ छल जे साहित्यक प्रभाव समाजक विभिन्न धरातल धरि व्यापक अछि।

दीप-प्रज्ज्वलनक उपरान्त राधाकान्त मण्डल द्वारा प्रस्तुत स्वागत-गीत “मंगलमय दिन आजु हे पाहुन छैथ आयल...” सँ वातावरण विशेष रूपेँ आत्मीय बनि उठल। मण्डलीक स्वागत-गायनमे मिथिलाक पारम्परिक आतिथ्य-बोध, सिनेहपूर्ण अभ्यर्थना आ लोक-स्वरक मधुर कंपन ऐ रूपेँ मुखरित भेल जे समस्त सभागार अपनत्व आ सांस्कृतिक माधुर्यसँ ओतप्रोत भेल जे स्मरणीय रहल।

विषय-प्रवेश आ बीज-भाषणक दायित्व हमरहि, अर्थात् उमेश मण्डलक, जिम्मामे देल गेल, आ हम अपन सामर्थ्य अनुसार एकरा पूरा करबाक प्रयास कएल। एहि आरम्भिक वैचारिक प्रस्तुतिक माध्यमसँ आयोजनक प्रयोजन, ‘सगर राति दीप जरय’क साहित्यिक महत्ता, कथापाठ आ समालोचनाक परम्परा तथा सामूहिक साहित्यिक चेतनाक उपयोगितापर विचार रखल गेल। सम्पूर्ण आयोजनक संरचना देखिते ई बात सहज रूपेँ स्पष्ट भऽ जाइत अछि जे बीज-भाषण मंचकेँ एक सुदृढ़ वैचारिक आधार प्रदान केलक। ऐ सत्रमे ई दायित्व गम्भीरता, सन्तुलन आ आत्मीय सजगता संग निभाओल गेल। मंच संचालन डॉ. शुभकुमार वर्णवालक जिम्मामे रहल। हुनक संचालन-शैलीमे अनुशासन, लय, विन्यास आ गरिमा निरन्तर झलकैत रहल, जइसँ पहिल सत्र सम्पूर्ण रूपेँ सुसंगठित, प्रभावकारी आ मर्यादित बनल रहल।

‘दू शब्द’क क्रममे साहित्यकार रबीन्द्र नारायण मिश्र, जगदीश प्रसाद मण्डल आ अनुमंडल पुलिस पदाधिकारी अमित कुमार अपन विचार व्यक्त केलैन। ऐ वक्तव्यसभक माध्यमसँ पहिल सत्रमे साहित्यिक अनुभव, सामाजिक संवेदनशीलता आ संस्थागत उपस्थिति एकसंग अभिव्यक्त भेल। वरिष्ठ साहित्यकारसभक विचार मंचक परम्परा, अनुभव-संपन्नता आ रचनात्मक आत्माक प्रतिनिधित्व करैत छैथ, जखन प्रशासनिक अधिकारीक सहभागिता साहित्यिक आयोजनक प्रति सामाजिक सम्मान आ सार्वजनिक सरोकारक संकेत दैत अछि। ऐसँ समुच्चा कार्यक्रमक सार्वजनिक महत्ता आरो दृढ़ भऽ कऽ सामने अबैत अछि।

पहिल सत्रक सर्वाधिक आकर्षक, गौरवपूर्ण आ ऐतिहासिक आयाम पोथी-लोकार्पण रहल। ऐ अवसरपर एक-दू नहि, बल्कि पचीस गोट महत्त्वपूर्ण पोथीक सामूहिक लोकार्पण कएल गेल, जे अपने-आपमे मैथिली साहित्यिक संसार लेल एक स्मरणीय उपलब्धि सिद्ध भेल।

लोकार्पित कृतिसभमे जगदीश प्रसाद मण्डलक कथा-संग्रह ‘विखण्डन’, ‘कलंक’ आ ‘जगैत जीवन’; उमेश पासवानक ‘मुजरिम’, ‘उपराग’ आ ‘वर्णित रस’क तेसर संस्करण; रबीन्द्र नारायण मिश्रक ‘गाछ बजैत छैक’; गगन कुमारक ‘प्रेम और विरह’; तथा डॉ. रीना कुमारीक कथा-संकलन ‘मनुक्ख बनल रहबाक जिद’ विशेष रूपेँ उल्लेखनीय रहल।

ऐसँ अतिरिक्त, अनुवाद-विधाक उल्लेखनीय उपस्थिति सेहो मंचक गरिमा बढ़ौलक। डॉ. विनीत कुमार लाल दास द्वारा मैथिलीसँ हिंदीमे अनूदित 'मुक्ति', रामेश्वर प्रसाद मण्डलक हिंदी अनुवाद 'एक चुटकी खुशी' तथा अंग्रेजी अनुवाद 'A Pinch of Happiness', सत्य नारायण साहुक 'सुनयना', लाल देव कामतक 'शेष जीवन', डॉ. बीरेन्द्र कुमार चन्द्रसखीक 'सुचिता', ओकर अंग्रेजी अनुवाद 'Suchita: An Awakened Conscience' तथा संस्कृत अनुवाद 'पंगु', नवरत्न कुमार बैंगानीक 'बड़ी बहन', डॉ. राम अशीष सिंह द्वारा कएल गेल अंग्रेजी अनुवाद 'Life and Death' आ 'Reverence', पल्लवी मण्डलक 'आमों का बाग', झौली पासवानक 'साहित्यकार का विवेक', डॉ. शुभ कुमार वर्णवालक 'जीवन-मरण', प्रदीप पुष्पक 'At the Turning Point' आ गजेन्द्र ठाकुरक 'Struggles of Life'- सभ मिलिकए ऐ लोकार्पण समारोहकें बहुभाषिक साहित्यिक उपलब्धिक विशिष्ट आयाम प्रदान केलक।

ई दृश्य स्पष्ट रूपेँ प्रमाणित कऽ रहल छल जे मैथिली साहित्य आब अपन मूल भाषिक धरातलपर मात्र अवस्थित नहि अछि, बल्कि हिंदी, अंग्रेजी आ संस्कृत धरि अपन प्रभावकारी उपस्थिति स्थापित कऽ रहल अछि। वस्तुतः ई लोकार्पण-क्रम सृजन, अनुवाद, प्रकाशन आ साहित्यिक प्रतिष्ठाक एहेन समन्वित उत्सवक रूपमे सामने आएल, जइसँ सम्पूर्ण आयोजनक महत्ता असाधारण रूपेँ उन्नत भऽ गेल।

लोकार्पित पोथीसभक सूचीपर गौर कएला पर स्पष्ट होइत

अछि जे आयोजनमे साहित्यक विविध विधासभ समान सम्मानक संग उपस्थित छल। कथा-संग्रह, कविता-संग्रह, उपन्यास, कथा-संकलन, हिंदी अनुवाद, अंग्रेजी अनुवाद, संस्कृत अनुवाद— ई समस्त उपस्थिति मैथिली साहित्यक विस्तारमान क्षितिजक सशक्त आह्वान जकाँ प्रतीत होइत अछि। एतए रचना अपन मूल रूपमे सेहो अछि आ रूपान्तरित स्वरूपमे सेहो। ऐ कारणेँ पहिल सत्र मैथिली साहित्यक आत्मविश्वास, रचनात्मक ऊर्जाशक्ति आ भाषिक सम्प्रेषण-सामर्थ्यक प्रतीक बनि उठल।

पहिल सत्रमे साहित्यकार-सम्मानक कार्यक्रम विशेष रूपेँ गरिमामय रहल। ऐ सत्रमे रबीन्द्र नारायण मिश्र, डॉ. रीना कुमारी, डॉ. शुभ कुमार वर्णवाल, पल्लवी मण्डल, सत्य नारायण साहु, लाल देव कामत, झौली पासवान, प्रदीप पुष्प आ रामेश्वर प्रसाद मण्डलकेँ ‘मांगीलाल हनुमानमल बैंगानी चैरिटेबल ट्रस्ट’क प्रायोजनमे, जैन इम्पोरियम, निर्मली द्वारा नव वस्त्र, पुष्पमाल आ ‘साहित्यकार सम्मान पत्र’ प्रदान कऽ सम्मानित कएल गेल। एहेन सम्मान साहित्य-साधनाक दीर्घ तपस्या, आन्तरिक निष्ठा आ समाजक प्रति रचनात्मक योगदानक सार्वजनिक स्वीकृतिक रूपमे देखल जा सकैत अछि। जइसँ पहिल सत्रमे आत्मीय गरिमा, सम्मान-बोध आ प्रेरणाक वातावरण विशेष रूपेँ मुखर भऽ उठल।

ऐ प्रकारेँ पहिल सत्र आयोजनक एहेन सुदृढ़ आधार बनल, जइमे सांस्कृतिक मधुरता, रचनात्मक समृद्धि आ साहित्यिक सम्मान एकहि सूत्रमे आबद्ध भऽ उठल। कार्यक्रमक ऐ आरम्भिक चरणसँ ई स्पष्ट भऽ गेल जे आगूक भरि रातिक यात्रा विचार,

अनुभव आ संवेदनाक दृष्टिसँ आरो समृद्ध होइत जाएत।

दोसर सत्रमे आयोजन अपन मूल रचनात्मक धरातलपर पहुँचैत देखाएल। ऐ सत्रमे कथा-पाठ आ समीक्षा-परिचर्चाक क्रम शुरू भेल आ मंच अपन सर्वाधिक जीवंत, गतिशील आ साहित्य-सक्रिय रूपमे सामने आएल। एतए कथा पढ़ल गेल, सुनल गेल, बुझल गेल, त्वरित रूपसँ परखल गेल, आ श्रोतासभक बीच एहेन वातावरण बनल जइमे साहित्य एक साझा अनुभव बनि गेल। कथा-पाठक बाद समीक्षा करबाक परम्परा ‘सगर राति दीप जरय’क असल विशिष्टता अछि, आ नरहिया आयोजनमे ई परम्परा पूर्ण गरिमा आ सक्रियताक संग निभाओल गेल।

दोसर सत्रक मंच-संचालन नन्द विलास राय आ लालदेव कामतक जिम्मामे रहल। अध्यक्ष मण्डलमे अच्छे लाल शास्त्री, बेचन ठाकुर, दुर्गानन्द मण्डल, प्रीतम निषाद आ आचार्य चन्द्रमोहन यादवक उपस्थिति रहल। ऐ संरचनासँ सत्रक गम्भीरता आ विचारशील वातावरणक अनुमान सहज रूपेँ लगौल जा सकैत अछि। संचालक आ अध्यक्ष मण्डलक सक्रिय उपस्थिति दीर्घ कथा-पाठ क्रमक बीच ध्यान, अनुशासन आ साहित्यिक लय बनाए रखबाक दायित्वक निर्वहन करैत रहल।

पहिल पालीमे नारायण यादवक ‘नेतागीरीक भूत’, प्रदीप पुष्पक ‘पुलिसक गश्ती’, विप्रकान्त मण्डलक ‘मायक बँटवारा’ आ डॉ. वीणा प्रसादक ‘तेसरका प्रश्न’ पाठित भेल। ऐ पालीक शीर्षकसभ सँ सामाजिक विडम्बना, प्रशासनिक अनुभव, पारिवारिक तनाव आ प्रश्नाकुल मानवीय जीवनक झलक स्पष्ट रूपेँ सोझा आएल। समीक्षा-कार्य प्रो. प्रीतम निषाद आ राजदेव

मण्डल द्वारा सम्पन्न कएल गेल। त्वरित समीक्षा कथा-पाठकें तत्क्षण साहित्यिक विमर्शमे परिणत कऽ दैत अछि, आ एहि पालीमे ओहि परम्पराक पूर्ण सार्थकता देखाएल। दर्शकदीर्घामे बैसल श्रोतालोकनि कथा सभकें केवल श्रवण नहि करैत रहला, बल्कि ओकर अन्तःस्वर, विन्यास आ सामाजिक संकेतसभपर विचार करैत अपन सजग प्रतिक्रिया सेहो व्यक्त करैत रहला।

दोसर पालीमे पल्लवी मण्डलक ‘लिफ्टमे ठाढ़ लोक’, नन्द विलास रायक ‘वर्दी’, हमर (उमेश मण्डलक) ‘युवानन्दक द्वन्द्व’ आ मानव अनीश मण्डलक ‘समयक बरवादी’ पाठित भेल। ऐ पालीमे आधुनिक मनुष्यक अन्तर्विरोध, भूमिकाजन्य तनाव, समय-बोध आ सामाजिक अनुभवक बदलैत स्वर स्पष्ट रूपें उभरल। डॉ. विनीत कुमार लाल दास आ झौली पासवान द्वारा कएल गेल समीक्षा-टिप्पणी कथाकार आ श्रोताक बीचक आलोचनात्मक सेतु बनल। ऐ पालीसँ दोसर सत्रक बौद्धिक सक्रियता आरो सघन भऽ उठल।

तेसर पाली विषयगत विविधताक दृष्टिसँ विशेष रूपें उल्लेखनीय रहल। शारदानन्द सिंहक ‘झूठ बड़प्पन जानक खतरा’, राज कुमार मिश्रक ‘तीन पत्र’, गौड़ी शंकर साह केर ‘कथीक बड़का’, कुँवर जीक ‘अँगनाक वरगद आ कोंचक स्क्रीन’ आ बेचन ठाकुरक ‘वर्चस्व’ पाठित भेल। ऐ कथा-शीर्षकसभमे परम्परा, बदलैत समय, सामाजिक दबाव, नैतिक विडम्बना, आत्म-संघर्ष आ शक्ति-सम्बन्धक अनेक स्तर सहज रूपें उद्घाटित

होइत देखाएल। डॉ. वीणा प्रसाद आ झौली पासवानजीक समीक्षा ऐ पालीकेँ आलोचनात्मक गम्भीरता प्रदान करैत रहल। ई पाली ऐ बातक साक्ष्य दैत रहल जे मंचक कथासंसार विषयक दृष्टिसँ व्यापक आ अनुभवक धरातलपर विविध अछि।

चारिम पालीमे कपिलेश्वर राउतक ‘कालाबजारी’, रामेश्वर प्रसाद मण्डलक ‘रेतपर बसल गाम’, झौली पासवानक ‘बेटीक त्याग’, जगदीश मण्डलक ‘असल धर्म परिवर्तन’ आ गगन कुमारक ‘फूलक प्रेम कथा’ पाठित भेल। ऐ पालीमे स्त्री-जीवन, सामाजिक अव्यवस्था, ग्राम्य विघटन, मानवीय कोमलता आ जीवन-संघर्षक अनेक रूप एकसंग सामने आएल। लाल देव कामत आ डॉ. विनीत कुमार लाल दासक समीक्षा-टिप्पणी पाठित कथासभकेँ विचारक धरातल प्रदान करैत रहल। ऐ क्रमसँ ई स्पष्ट भऽ जाइत अछि जे ‘सगर राति दीप जरय’मे कथासभ केवल मनोरंजन धरि सीमित नहि रहैत अछि, बल्कि समाजक भीतर चलि रहल सूक्ष्म हलचल, पीड़ा, विसंगति आ आशाक सशक्त प्रतिध्वनिक रूपमे सामने अबैत अछि।

पाँचम पाली दोसर सत्रक समृद्ध आ व्यापक समाहार जकाँ रहल। आचार्य चन्द्रमोहन यादवक ‘तराजूक दोसर पलड़ा’, श्रीकान्तक ‘मायक ममता’, प्रो. प्रीतम निषादक ‘अकवक्की’, राधाकान्त मण्डलक ‘गोरहा’, अच्छे लाल शास्त्रीक ‘केहेन दिन’ आ जगदीश प्रसाद मण्डलजीक ‘त्रिवेणी स्नान’ पाठित भेल। ऐ पालीमे मातृस्नेह, लोकजीवन, समयक मार, मानवीय सन्तुलन आ गहन जीवन-बोधक स्वर स्पष्ट सुनाइ पड़ल। समीक्षामे प्रो. प्रीतम निषाद, राज कुमार मिश्र आ झौली पासवानजीक सहभागिता

रहल। महत्त्वपूर्ण बात ई अछि जे अन्तिम पाली धरि समीक्षा-परम्परा ओही तत्परतासँ चलैत रहल, जइसँ आयोजनक साहित्यिक अनुशासन आ जीवंतता भिनसर धरि अक्षुण्ण बनल रहल।

सम्पूर्ण कथा-पाठक उपरान्त जगदीश प्रसाद मण्डल द्वारा समाहार प्रस्तुत कएल गेल। समाहारक क्षण एहेन होइत अछि जेतए पूरा रातिक साहित्यिक अनुभव एक सूत्रमे बन्दि जाइत अछि। पाठित कथासभक विविध भावभूमि, समीक्षा-टिप्पणीसँ उपजल विमर्श आ समकालीन जीवनक अनेक प्रश्न ऐ समाहारमे समेकित रूपेँ उभरल। ऐ अंशसँ आयोजनकेँ वैचारिक पूर्णता प्राप्त भेल।

ऐ अवसरपर विशेष सहभागीसभक उपस्थिति सेहो अत्यन्त उल्लेखनीय रहल। उपस्थित विशिष्ट जनसभमे श्रीमती आशा मिश्र, श्रीमती मनीषा देवी, श्रीमती आशा बैंगनी, डॉ. प्रमोद कुमार सिंह, श्याम सुन्दर साह, प्रवीण गुप्ता, रमण सिंह, गंगा प्रसाद साह, मनीष जालान, नवरत्न कुमार बैंगनी, पंकज चौपड़ा, सुभाष चन्द्र मण्डल, ब्रह्मदेव मण्डल, डॉ. शिव कुमार प्रसाद, राम विलास साहु, भारत भूषण झा, झुनझुन झा, डॉ. राजेन्द्र कुमार प्रधान, अभय नाथ पाठक आ कैलाश कुमार मण्डल प्रमुख रूपेँ सम्मिलित छला। हिनकासभक उपस्थिति आयोजनक सामाजिक विस्तारकेँ पुष्ट करैत अछि। ऐ तरहक सहभागिता दर्शबैत अछि जे मंच स्थानीय समाज आ साहित्यिक समुदाय दुनूक साझा सांस्कृतिक केन्द्र बनि चुकल अछि।

अन्तमे धन्यवाद ज्ञापन आ दीप-पंजी हस्तांतरणक क्रम सम्पन्न भेल। तइसँ पहिने ऐगला आयोजन लेल प्रस्ताव आमंत्रित कएल गेल। श्री कुँवर जीक प्रस्ताव सर्वसम्मतिसँ स्वीकृत कएल गेल आ निर्णय भेल जे जून मासक अन्तिम शनिकेँ ऐगला आयोजन राजनगरक ‘मझौरा’ गाममे हुनक संयोजकत्वमे सम्पन्न होएत। ई निर्णय ‘सगर राति दीप जरय’क सतत परम्परा, सामूहिक निर्णय-प्रक्रिया आ गामे-गामे साहित्यिक अलख जगबैत रहबाक संकल्पक सशक्त प्रमाण अछि।

अपन मंतव्य editorial.staff.videha@zohomail.in पर पठाउ।

पद्य

३.१.राजदेव मंडल- शरशय्या

३.२.प्रणव कुमार झा- राम चरित

३.३.जगदानन्द झा "मनु"-२५ टा हाइकू

३.४.बद्रीनाथ राय अमात्य- हम लिखै छी आँकड़ पाथर

३.५.रबीन्द्र नारायण मिश्र-रामक जल समाधि

३.६.तेलुगु काव्य: काठक घोड़ा [मूल तेलुगु'कोय्या गुर्रम'] मूल तेलुगु:
नग्नमुनि (मानेपल्लि हृषीकेशवराव) मैथिली अनुवाद: मानेश्वर मनुज [खण्ड
१]

३.१.राजदेव मंडल- शरशय्या



राजदेव मंडल

शरशय्या

अदृश्य शरशय्या पर हम छी पड़ल
असंख्य बाण अछि मन मे गड़ल ।
नित नव-नव बाण रहैत अछि - गड़ैत
एकबेर नहि कते बेर रहैत छी - मरैत

पुरना पीड़ा सँ व्यथित अछि मन
पुनः नवका सँ बेधल जाएत तन
अदृश्य बाण करैत सन-सन
नहि देखैत अछि कियो सुधीजन ।
कखनो मूल्यहीन कखनो मूल्यवान
मोसकिल मे फँसल अछि जान
एकेबेर लगैत असंख्य बाण
एकेबेर मे छुटि जाएत प्राण
रहि-रहि मारै छी आ जियाबै छी
बीख मे डूमाक अमृत पियाबै छी
जाधरि चलत शरशय्याक कथा
ताधरि चलत हमर ई व्यथा
यौ आबो सुझाउ कोनो युक्ति
जाहि सँ भेटि जाए हमरो मुक्ति ।

-राजदेव मंडल; **Mob:9199592920;**

mail:mandalraj@gmail.com

अपन मंतव्य **editorial.staff.videha@zohomail.in** पर
पठाउ।

३.२.प्रणव कुमार झा- राम चरित



प्रणव कुमार झा

राम चरित

मीता ! कहब अहाँसं मोनक बात,
रामक लीला, जेना शीतल बसात।
चारु भाय संग जनम लेल अयोध्या ,
संगहि हँसल, खेलल सब योद्धा ॥

बाल्यकालक ओ मधुर उमंग,
लक्ष्मण-भरत-शत्रुघ्नक संग।
गुरुकुल गमन, विद्या विस्तार,
संगहि चारू, गमलाह संसार॥

विश्वामित्र संग जखन गेलाह,
लक्ष्मणसंग शस्त्र विद्या लेलाह।
धनुष-बाण तानि यज्ञ सम्हाराल ,
भाय संग बल से राक्षस मारल ॥

जनकपुर आयल मंगल बेला ,
चारू भाय संग विवाह रचेला ।
सीता-उर्मिला, श्रुति मांडवी संग,
दाम्पत्य जीवन में रंगल रंग ॥

वन-पथ सेहो धीरज संग बढलाह,
लक्ष्मण-सीता संग सब दुःख सहलाह।
सुग्रीव, हनुमान, जामवंत संग लेलखिन ,
सबहक संग लंका फतह केलखिन॥

लंका जीतलाह , रावण संहारल ,
अयोध्या में मिलजुलि दीप जारल ।
सरयू तट जखन देह छोड़लाह ,
तखनहुँ संगक छवि नै मोरलाह ॥

मंदिर, चित्र, आरो काव्य पुरान,
सभमें देखलहुँ यैह विधान।
राम कखनो एकसर नै रहला,
सभके संग हृदय में बसला॥

मीता! जमाना कतेक बदलि गेल
रामक छवि एकसर कय देल।
संगक संस्कृति कियैक मेटायल?
एकल भाव कोना के आयल?

राम छवि छल मुस्की भरल,
कोमल दृष्टि, करुणा झरल।
धीर-गंभीर, सौम्य विचार,
क्रोधित रूप देखल एकहि बार ॥

कमलनयन में आगि कोना
क्रोधित राम देखायल कोना?

ई कोन समय, केहन व्यवहार?
रामक छवि भेल किये विकार?
संगक संस्कृति कियैक टूटल?
एकल भाव कियैक फूटल?॥

प्रणव मोन कानैत अछि भीत
राम बिना संग, सूना प्रीत।
मीता ! सजाबू वैह रूप उत्तम ,
बंधु संग बसैत जतय पुरुषोत्तम ॥

राम तऽ करुणा , धीरज आधार,
संगक संस्कृति अछि जीवनक सार।
एकसर छवि अछि मिथ्या प्रचार,
संगमे सजैत सदैव राम दरबार ॥
- रामनवमी 2026

-प्रणव कुमार झा, राष्ट्रीय परीक्षा बोर्ड, नई दिल्ली

अपन मंतव्य editorial.staff.videha@zohomail.in पर पठाउ।

३.३.जगदानन्द झा "मनु"-२५ टा हाइकू



जगदानन्द झा "मनु"

२५ टा हाइकू

पच्चीसटा हाइकू

1

माघक भोर

कटोरी लेने ठाढ़

नव आशमे

2

भोरका रौंद

सेरसो खेतपर

चानी लगैत

3

जेठक भोरे

लाल आगि फेकैत

सूरुज देव

4

गंगा नहा क

भोरे भोर सुरुज

चमैक गेला

5

साँझक सूर्य
लाल जोड़ा पहिन
कतय गेला

6
रैबक छुट्टी
किएक नै होइ छै
सूर्य देवकें

7
थाकल सूर्य
निचैनसँ सुतला
साँझ होइते

8
हमरा लेल
कखनो नै थकला
हमर पिता

9
सभ देलनि
कामधेनु बाबूजी
एक बाकमे

10
सभ कष्टके
बाबूजी हरलनि
साक्षात देव

11
गेलाक बादो
बाबूजीक सिनेह
भेट रहल

12

सुन्नर यादि
मोनमे बंद अछि
बाबूजी केर

13
जीबैत नहि
करेजसँ लगलौं
बाबूजी केर

14
बाबूजी लेल
कते मोन बेकल
आँखि झहरै

15
यम लगै छै
अनाथ निर्दोषकें
ऊज्जर कोट

16
बनल अछि
सब कठपुतली
मालिक लग

17
मृत्युए सत्य
बाँकी सब झूठक
संबंध अछि

18
देहसँ प्राण
छनमे चलि गेल
बुझि नै पेलौं

19

डर नै दर्द
आँखि सब देखैत
निष्प्राण देह

20
लाखो जीवन
देशक बँटवारा
खा क भूखल

21
देशक बाप
कोना कियो बनल
किछु बुझलौं

22
हजारो हक
महान बनै लेल
घोंटि लेलकै

23
नेताजी नहि
नेता बनि सकला
अछैते देश

24
ताकै छी हम
झूठक शहरमे
सत्यक बीया

25
नम्हर राति
नहि बितरहल
पिया अछैते

-जगदानन्द झा ❖मनु❖, मो० न० +९१ ९२१२-४६-१००६

अपन मंतव्य editorial.staff.videha@zohomail.in पर पठाउ।

३.४.बद्रीनाथ राय अमात्य- हम लिखै छी आँकड़ पाथर



बद्रीनाथ राय अमात्य

हम लिखै छी आँकड़ पाथर

हम लिखै छी आँकड़ पाथर,
पोथी हमरा पुरब' दे।

हम निर्लज कहबैका मैथिल,
मैथिल हमरा कहब' दे।।

बरदोके नजि हजम हेतै ई,
हमर पेटके बढब' दे।
हम मैथिल छी' बबुर गाँछसँ ,
मधुर आमके फरब' दे।।
हम निर्लज.....

छी गदहा घोड़ दौड़ खेलाइ छी,
सब घोड़ाके चरब' दे।
मनक बात हम आइ बजै छी,
बरका हमरा कहब' दे।।
हम निर्लज.....

अन्हरा गामक कनहा हम छी,
डीठरा हमरा कहब' दे।
अपन मुँह तुँ राख यथावत,
हमर मुँह के गढब' दे।।
हम निर्लज.....

केकरो रचना नीक कहाँ छै?
सब रचनाके जरब' दे।
पुरस्कारके भूख बहुत अछि,
भूतके हमरा झरब' दे।।
हम निर्लज.....

स्वामीभक्त कुक्कुड़ हम पोसा,
नाडरि हमरा डोलब' दे।
हे रौ अभगला बात बुझ तुँ,
फुसिके हमरा परस' दे।।
हम निर्लज.....

छन्द विधानके बुझि करब की?


मुदा मूर्खके पढ़ब' दे।
माटिके कोरब धर्म हमर नजि,
उपरे अल्हुआ फरब' दे।।
हम निर्लज.....

मिथिला लेल हम कानि रहल छी,
ओरपानीमे बहब' दे।
ज्येष्ठ श्रेष्ठ हमही मैथिल छी,
पैघ हम छी कहब' दे।।
हम निर्लज.....

-बद्रीनाथ राय अमात्य, ग्राम पोस्ट करमौली, भाया कलुआही, जिला मधुबनी
बिहार ,फोन 6205190859

अपन मतव्य editorial.staff.videha@zohomail.in पर पठाउ।

३.५.रबीन्द्र नारायण मिश्र-रामक जल समाधि



रबीन्द्र नारायण मिश्र

रामक जल समाधि

राजा राम बिदा छथि

लेता जलसमाधि सरयूमे

भरत आ शत्रुघ्न अइल छथिन

हमहूसभ लेब जल समाधि

अहींक संग
 जखन नहि रहता राम
 तखन जीअब कथी लेल?
 अयोध्याक समस्त नर-नारी
 पशु-पक्षी समेत
 पाछू-पाछू बिदा छथि
 वशिष्ठ पढ़ि रहल छथि अग्निहोत्र
 राम आगू बढ़ि रहल छथि
 पाछू-पाछू छनि
 लोकक हुजुम
 छथि मौन
 सोचि रहल छथि
 की की ने देखलहुँ
 जे कहिओ ने सोचलहुँ
 से कष्ट भोगलहुँ
 जीवन एहन बनि जाएत
 जे जानकी सन अर्धाङ्गिनी
 सेहो छुटि जाएत
 राम सोचिते जा रहल छथि
 जानकी चलि गेलीह रसातल
 हमरा सामनेमे
 किछु नहि कए सकलहुँ
 ओहि समयमे
 पृथ्वीएटा नहि फाटल
 हमर छाती सेहो विदीर्ण भए गेल
 लोक हाहाकार कए उठल
 व्यर्थ थिक सभकिछु
 अछि आब मोसकिल
 हुनका बिना
 रहब एक्को क्षण
 सहैत रहि गेलाह सभ किछु
 चोटपर-चोट

पड़िते गेलनि
 लक्ष्मण सन प्रिय भाइ
 नहि रहलनि
 स्वेच्छासँ केलथि प्राणत्याग
 जखन राम नहि रहताह संग
 जीवन अछि अर्थहीन
 से बाजि
 चलि जाइत रहलाह
 राम नहि सहि सकलाह
 ई आखरी चोट
 असह भए गेलनि
 जीवन अछिए क्षणभंगुर
 जे आएल अछि से जाएत
 कहि गेलनि काल
 जे समय पूर्ण भेल
 एहि पृथ्वीपर
 से तँ ठीक छै
 मुदा अयोध्यामे
 एहन विनाश होएत
 से के जनै छल
 सौँसे अयोध्या भए गेल बिरान
 केओ नहि बाँचल
 गाछो-विरीछ नहि
 मुदा भावी प्रबल
 समयक चक्र पूर्ण भेल
 जीवन भरि किछु ने किछु
 घटना-दुर्घटना होइते रहल
 मर्यादापुरुषोत्तम श्रीराम
 सोचिते जा रहल छथि
 जल्दीसँ शरण दिअ
 हे कालपुरुष

तत्काल डुबकी देलनि
सरयूमे
छोड़ि गेला पाछू
दुखद गाथा
जे लोक गबैत रहत
जुग-जुग धरि

-रबीन्द्र नारायण मिश्र [१ 1८।२०२४]; mishrarn@gmail.com

अपन मंतव्य editorial.staff.videha@zohomail.in पर पठाउ।

३.६.तेलुगु काव्य: काठक घोड़ा [मूल तेलुगु'कोय्या गुर्रम'] मूल तेलुगु: नग्नमुनि (मानेपल्लि हृषीकेशवराव) मैथिली अनुवाद: मानेश्वर मनुज [खण्ड १]

तेलुगु काव्य: काठक घोड़ा [मूल तेलुगु'कोय्या गुर्रम' के लेखक
छथि नग्नमुनि (मानेपल्लि हृषीकेशवराव)]

मूल तेलुगु लेखक



नग्नमुनि एक परिचय

नाम: मानेपल्लि हृषीकेशवराव

जन्म: 15 मई 1940

जन्म स्थान: शहर- तेनाली, जिला- गुंटूर (आंध्र प्रदेश)

वृत्ति: चीफ ऑडिटर, आंध्र प्रदेश विधान सभा, तकर बाद डिप्टी सेक्रेटरी, ओतहि

लिंग: पहिले साम्यवादी (कम्युनिस्ट), बादमे राष्ट्रवादी (नेशनलिस्ट)

संस्था: अविभाज्यक जनतंत्र, 1990

आंदोलन: दिगम्बर कविता आन्दोलन 1965

लक्ष्य: नंगट, भूखल, दीन, दरिद्रक हित

कृति:

उदयिंचनि उदयलु (ओ उदय जे उदित नहि भेल)

पूर्वा हवा

जम्मि चेट

विशेष: 1977 ई. मे बहुचर्चित काव्य- 'कोय्या गुर्रम' (KOYA-GURRAM), जकर अर्थ अछि- 'काठक घोड़ा', भाव- 'नकली सरकार'। 19 नवम्बर 1977, शनि दिन बंगालक खाड़ीमे पचास-साठि फुट ऊँच लहड़ि उमड़ि कऽ कृष्णा जिलाक दिविसीमा क्षेत्रकें डुबा कऽ नष्ट कऽ देलक। हजारो लोक मारल गेलाह। ई घटना काव्यक वस्तु बनल। विषय आ परिस्थितिसँ उपजल ई काव्य हिन्दी कवि मुक्तिबोधक 'अंधेरे में' क बराबरीक अछि।

मैथिली अनुवादक



नाम: मानेश्वर मनुज

जन्म: गाम- गुम्हरिया (बेनीपट्टी) मधुबनी। जनवरी 1958 (प्रमाण पत्रक अनुसार)।

वृत्ति: भारतीय नौसेनामे तकनीकी सहायक, तकर बाद भारतीय रेलक वाणिज्य विभाग सँ (रिटायर्ड)।

कृति:

'सम्बन्ध', कथा संग्रह (मैथिली) 2007

'कि', कविता संग्रह (मैथिली) 2011

'परिवर्तन', कहानी संग्रह (हिन्दी) 2019

'बेघर', कविता संग्रह (हिन्दी) 2022

'तालाब', कहानी संग्रह (हिन्दी) 2024

अनुभव: विभिन्न भाषा सँ हिन्दी आ मैथिलीमे अनुवाद। हिन्दी आ मैथिलीक विभिन्न पत्र-पत्रिकामे लेख, कविता, कथा, कहानी इत्यादि प्रकाशित।

अनुवादकक टिप्पणी: अनेक तेलुगुमित्र, स्वयं नग्नमुनि जी, हिन्दी तथा अंग्रेजी मे अनुदित पुस्तकक मदति सँ दीर्घ काल तक मंथन कयलाक बाद अनुवाद कयल गेल अछि। ई नग्नमुनिक प्रसिद्ध कविता अछि। नग्नमुनि सँ लगातार हमर पत्राचार होइत छल। ओ अंग्रेजी आ तेलुगुक विद्वान छलथि। हुनक किछु पत्र देसिल-बयना, हैदराबाद मे छपल अछि। -मानेश्वर मनुज

संपादकीय टिप्पणी- प्रस्तुत अछि नग्नमुनिक तेलुगु काव्य 'काठक घोड़ा' (कोय्या गुर्रम) कऽ मैथिली मे अनुवाद। ई काव्य 1977 मे बंगालक खाड़ी मे आयल प्रलयकारी लहरि आ दिविसीमा क्षेत्रक त्रासदी सँ प्रेरित अछि, मुदा एकर व्यापक अर्थ नकली सत्ता, भ्रष्ट राजनीति आ शोषणक व्यवस्थाक विरुद्ध एकटा घोर आक्रोश अछि। पहिल भागमे कवि सोझे झूठक पहिचान कराबैत छथि- कहल जाइत अछि कि 'मनुखता जीवैत अछि', ओ पूरा झूठ अछि, ओ अछि भेड़िया, जे बकरीक चमड़ी मे ओढ़ल अछि। ओ कविता जे 'विश्व श्रेयः काव्यं' कऽ बखान करैत अछि, अपन हाथ नायिकाक जांघ पर रखैत अछि। विज्ञान, तकनीक, उड़नखटोला, रसायन- सब झूठ अछि। सत्य केवल अंतिम साँस, निरीह मृत्यु, लहाश, गरीबी, आ ओइ मनुजक रक्त अछि जे विश्व केँ जीवित राखैत अछि। कवि नग्नमुनि 'दिगम्बर कविता आन्दोलन'क प्रमुख हस्ताक्षर छथि। ऐ काव्यक मुक्तिबोधक 'अंधेरे में' सँ तुलना कएल जाइत अछि, मुदा एकर अपना निजी जमीन अछि- नांगट, भूखल, दीन-दरिद्रक आवाज। अनुवादक मानेश्वर मनुज जी अनेक तेलुगु मित्र आ नग्नमुनि जी सँ प्रत्यक्ष पत्राचार कऽ ई अनुवाद केने छथि, जे अपनामे एकटा शोधक कार्य अछि। पाठकगण सँ निवेदन जे ऐ कविताकेँ पढ़ैत काल अपन सुविधासँ बाहर निकलि, कविक कोप, करुणा आ क्रोध केँ अनुभव करथि। ई केवल कविता नहि, एकटा चीत्कार अछि।- गजेन्द्र ठाकुर

नग्नमुनिक तेलुगु काव्य

'काठक घोड़ा' (कोया गुर्रम)

ई कहब कि जीवन थिक - झूठ
एकदम्मे झूठ!

एहि पर
वएह कौआ काँव-काँव कs
प्रवचन दैत अछि
जे ऐंठ-कुठ सs चुनि कs
विजुरीक तार पर
आ घरक चार पर
जा बैसैत अछि....
दीनदुखियाक घाव पर
चोंच मारि खाइत अछि।

ई कहब जे मनुखता जिवैत अछि
सरासर झूठ अछि

ओ भेड़िये अछि
जे मंच पर ठाढ़ भs
नीतिक पैघ-पैघ बात कहैत अछि
ओ अपनाआपकेँ झाँपिकs राखs लाए
बकरीक चमड़ी ताकsलाए
एतs-ओतs घुमैत-फिरैत अछि।

ओ कविता मिथ्या बखानबाजी थिक
जे कहैत अछि कि -
विश्व श्रेयः काव्यं
किआक कि ओ स्वयं
प्रबंध काव्यक नायिकाक जाँघक बीच
जोर सँ जकड़ि, हुमचैत अछि।
पैर मे उड़sवला रसायन लगाकs
हवा मे उड़ि धूम मचबैत अछि
उड़नखटोला केँ पकड़ि
अंबर मे चक्कर लगबैत रहैत अछि।

तपस्या करय हेतु -

हिमालय जेवाक जरूरत नहि छै

... जनताक बीच जेवाक जरूरत छै।

परिवारक बंधन केँ -

तोड़बाक जरूरत नहि छै

स्वार्थक प्रवृत्ति केँ त्यागक छै

भाषाक बीच -

बचऽवला अंतिम शब्द

ओंकार नहि, आर्तनाद अछि

ई कहब एकदम्मे झूठ थिक जे -

विज्ञानक क्षेत्र मे डेग रखला सँ

ज्ञाननेत्र फूजि जाइत छैक।

ई कहब सत्ते झूठ थिक कि...

शताब्दी बितैत-बितैत

मनुक्ख नागरिक बनि जाइत अछि।

ओ अंतिम साँस आ निरीह मृत्यु सत्य थिक

जे धरती पर खसि सदिखनि कराहैत रहैत अछि

सड़कक कात भटकल

चौखैत चिचिआइत रहैत अछि

ओ लाश सत्य थिक

जे नहूँ विदा लऽ चलि जाए

ओ गरीबी सत्त थिक

जे सबतैर अन्हार कऽ दियऽ

ओहि मनुजक सोनित सत्य थिक

जे सम्पूर्ण विश्व केँ जिया कऽ राखि सकाए।

जिनगी डर (Fear) बनि कऽ -

चमड़ी केँ जोतैत अछि

झुडी कें भरैत अछि।

अनुभूति, सोनाक फसिल उगबैत अछि
मुदा फसल उगवऽवलाक मुँहमे
खाक जाइ छै, आक जाइ छै
ओकरा आँखि मे
रोशनी कखनो नहि छलकैत छै।
आंतरिक्षक नाद
चंद्रमंडल दिस दौड़ि पड़ैत छैक
मुदा ओही मे लुकाएल मच्छर
विज्ञानक प्रगतिक मजाक उड़बैत
व्योमगान गबैत अछि।

-मानेधर मनुज आदर्श नगर कॉलोनी गोशाला रोड मधुबनी पिन - 847211 मो.
- 9920674861 / 7464077106

अपन मंतव्य editorial.staff.videha@zohomail.in पर पठाउ।

ॐ


विदेह पेटार [४२१-५२१]

४२१ ४२२ ४२३ ४२४ ४२५ ... ५२१



Videha Archives

Videha Archives



रिदेह पैठौर [४२१-७२१]

४२१ ४२२ ४२३ ४२४ ४२५... ७२१